



THE
CHOWKHAMBÂ SANSKRIT SERIES;
A
COLLECTION OF RARE & EXTRAORDINARY SANSKRIT WORKS.
NOS. 160 & 168.

विश्वप्रकाशः ।

नाम शब्दकोषः ।

विद्वद् श्रीमहेश्वरसूरिणाप्रणीतः ।

लङ्कायाम्

शैलबिम्बारामविहारे सरस्वतीमण्डपाधिपतिना

पूज्याचार्यश्रीशीलस्कन्धाभिधानेनस्थविखोण
प्रयत्नेन तथा श्रीमदाचार्य रत्नगोपालभट्टेन च संशोधितः

VIŚVAPRAKÂŚA

By ŚRÎ MAHĒSVARA.

EDITED BY

Śrî Śilaskandha Sthavira

of the "Śail bimbârâm " Vihâra Ceylon
and Pandita Ratna Gopâla Bhatta, Benares.

PUBLISHED AND SOLD BY THE SECRETARY.

CHOWKHAMBÂ SANSKRIT BOOK-DEPOT.

BENARES.

AGENTS:- OTTO HARRASOWITZ LEIPZIG:

PANDITA JYĒSHTHÂRAMA MUKUNDAJI BOMBAY:
PROBSTHAIN & CO., BOOKSELLERS, LONDON.

Printed by Jai Krishna Dasa Gupta,

AT THE VIDYÂ VILÂSA PRESS

BENARES.

1911.

Registered According to Act XXV of 1867.

PREFACE

—:0:—

This Book which is Styled "Namanu Sasana" by its author is better known as "Visvaprákasa". it was compiled in the year 1033 of the Saka Era by Sri Maheswara. His birth place, though within india is uncertain From the adoration to Buddha, with which he begins this work, it is certain that he was a Buddhist. He was an eminent physician, and was well versed in the various Sciences and languages than extant in India. He is said to have written the great poem "Sáhasánka," and the reader will find further information regarding him in the stanzas at the beginning of this work. 1105 A D.

•It is the opinion of some Scholars that there have been nearly eighty Six 'kosas' or vocabularies of Sanskrit words written by various authors; but we have seen only twenty two. In Compiling this volume our author has employed "Namapáráyana" as his guide, and his derived material aid from the following books:— "*Rajakosa*," "*Bhógīndra*" "*Katyayana*," "*Sahasanka*," "*Vachaspati*," "*Vyadi*," "*Visvarupa*," "*Amalamangala*," "*Subhanga*" "*Gopalita*" and *Bhagura*,"

It claims a greater antiquity than any of the Sanskrit vocabularies in use among the Students of the present day, such as "Amarakósa," "Trikanáda kosa" "mediníkósa" and "Hemchandrakósa,"

There is ample evidence in "Medinikósa" that its venerable and renowned author has taken much valu-

able help from the “ Visvaprakāsa ” The constant reference to the “ Visvaprakāsa ” whilst supporting his arguments in his famous commentaries on *Sisupalbaddha* ” “ *Raghuramsa* ” and “ *Kumarasambhava* ” by the great *Mallinatha* will alone decide its value and place.

In them the references are indicated by the words “ *Hi visvah*,” and this has given rise to doubt among certain people as to the identity of the reference. They believe that there existed two books called “ *Visvakosa* ” and “ *Visvaprakāsa*,” and that the former is now extinct. The greater number of scholars admit that both the names were applied to one and the same book. The usefulness and the antiquarian value of this work will be seen from the Contents of this book, and therefore, there is no doubt that its necessity could be felt to the careful reader.

Believing that my labours would be of benefit to the modern Sanscrit student, I have, with considerable pains, edited the work to place it within the reach of all. I am indebted to Sir Isāna Tarkaratna for lending me an ancient Copy, and I must mention here that the Scarcity of books rendered my work more difficult.

I shall be obliged to those who shall point out any errors which they may find here, so as to enable me to Correct the same in my next edition.

C. A. Seelakkhandha.

“ *SAILABIM BARAMA* ”

DODANDUWA.

Ceylon.

(विश्वप्राकाशस्य)

(भूमिका)

अयंविश्वप्रकाशनामाकोशोपिद्वद्वर श्रीमहेश्वरसुधीविरंचितः
छन्नात्राणामतीवोपयुक्तः शब्दार्थव्युत्पत्तिकारकोविदुपामतीवप्रियो-
नाद्यापि मुद्रितः, कस्यापि च भाग्यो दयेन श्रीविद्याविलासनास्त्रि
सीरीजचौखम्भाहरिदासीययन्त्रालयेहरिदासात्मजजयकृष्णदास-
श्रेष्ठिनासर्वजनोपकारायमुद्रापयित्वाप्रकाशितः सर्वशक्तिमतासच्चि-
दानन्दस्वरूपेणपरमेश्वरेणान्तर्यामिणा विश्वेषांपरमकरुणया नाना-
विधसुधीवराः परोपकारपरायणाविरचिताविवर्त्तभूताः, स्वयंनिर्वि-
कारोपिसन्स्वमाययाअघटनघटनापटीयस्याद्वारानानाविधलीलांक-
रोतिवस्तु तस्तु न करोति च, स्वमहिम्निस्थितएव, निर्विशेषाद्विती-
यः पूर्णसच्चिदानन्दघनो, भक्तानुग्रहायाऽजोपि सन् स्वमाययाजात-
इवाविदुषां प्रतीयते, नवस्तुतो जातोऽतोऽजातो भवतीव, तथाचो-
क्तंश्रुत्या,ननिरोधोनचोत्पतिर्नवद्धोन च साधकः । नमुमुक्षुर्नवैमुक्तइ-
त्येप्रापरमार्थता इति, यस्यजन्मपाश्चात्यंतस्येदं तत्त्वं प्रकाशते, नवि-
प्रयिणांमलिनान्तः करणानामीश्वरविमुखानान्तामसराजसगुणवता-
मसुराणामनेकजन्मभाजांयथार्थं शास्त्रहृदयाऽनभिज्ञानांमिथ्याभूत-
शास्त्राभासेषुमुह्यतामिति किमिवबहुधूम इतिशम् ।

{ सर्वमुमुक्षुहितैषी
प्रजानानन्दसरस्वतीस्वामी
कैवल्यधाममठनिवासी

(ब्रह्माघाट)

सूचीपत्रम् ।

वर्णप्रकरणम् ।	पत्राङ्काः ।	वर्णप्रकरणम् ।	पत्राङ्काः ।
कैककम् ।	१४	इति घान्ताः ।	
कद्विकम् ।	१४	—०—	
कत्रिकम् ।	१४	चद्विकम् ।	३०
कचतुष्कम् ।	१७ १८	चत्रिकम् ।	३०
कपञ्चकम् ।	२१	चचतुष्कम् ।	३१
कपट्कम् ।	२२	चपञ्चकम् ।	३१
इति कान्ताः ।		इति चान्ताः ।	
—०—		—०—	
खैककम् ।	२२	छद्विकम् ।	३१
खद्विकम् ।	२२	छचतुष्कम् ।	३२
खत्रिकम् ।	२३	इति छान्ताः ।	
खचतुष्कम् ।	२३	—०—	
खपञ्चकम् ।	२३	जैककम् ।	३२
इति खान्ताः ।		जद्विकम् ।	३२
—०—		जत्रिकम् ।	३३
गैककम् ।	२४	जचतुष्कम् ।	३४
गद्विकम् ।	२४	जपञ्चकम् ।	३५
गत्रिकम् ।	२६	इति जान्ताः ।	
गचतुष्कम् ।	२८	—०—	
गपञ्चकम् ।	२८	झद्विकम् ।	३५
इति गान्ताः ।		इति शान्ताः ।	
—०—		—०—	
घैककम् ।	२८	झैककम् ।	३५
घद्विकम् ।	२९	झद्विकम् ।	३५
घत्रिकम् ।	२९	झत्रिकम् ।	३५

वर्णप्रकरणम् ।	पत्राङ्काः ।	वर्णप्रकरणम् ।	पत्राङ्काः ।
इति आन्ताः ।		तद्विकम् ।	५६
—०—		तत्रिकम् ।	६२
टद्विकम् ।	३६	तचतुष्कम् ।	७०
टत्रिकम् ।	३८	तपञ्चकम् ।	७४
टचतुष्कम् ।	४०	तषट्कम् ।	७५
टपञ्चकम् ।	४१	तसप्तकम् ।	७५
इति टान्ताः ।		इति तान्ताः ।	
—०—		—०—	
ठद्विकम् ।	४१	थद्विकम् ।	७५
ठत्रिकम् ।	४२	थत्रिकम् ।	७६
ठचतुष्कम् ।	४२	थचतुष्कम् ।	७७
इति ठान्ताः ।		इति थान्ताः ।	
—०—		—०—	
डद्विकम् ।	४३	दद्विकम् ।	७७
डत्रिकम् ।	४५	दत्रिकम् ।	७८
डचतुष्कम् ।	४६	दचतुष्कम् ।	८०
इति डान्ताः ।		दपञ्चकम् ।	८१
—०—		इति दान्ताः ।	
ढद्विकम् ।	४६	—०—	
ढत्रिकम् ।	४६	धद्विकम् ।	८१
ढचतुष्कम् ।	४७	धत्रिकम् ।	८३
इति ढान्ताः ।		धचतुष्कम् ।	८४
—०—		धपञ्चकम् ।	८५
णद्विकम् ।	४७	इति धान्ताः ।	
णत्रिकम् ।	४९	—०—	
णचतुष्कम् ।	५४	नद्विकम् ।	८५
णपञ्चकम् ।	५५	नत्रिकम् ।	८७
णषट्कम् ।	५६	नचतुष्कम् ।	९६
इति णान्ताः ।		नपञ्चकम् ।	१०१
—०—		नषट्कम् ।	१०३

वर्णप्रकरणम् ।	पत्राङ्काः ।	वर्णप्रकरणम् ।	पत्राङ्काः ।
इति नान्ताः ।		वैककम् ।	११४
—०—		यद्विकम् ।	११५
पद्विकम् ।	१०३	यत्रिकम् ।	११९
पत्रिकम् ।	१०४	यचतुष्कम् ।	१२३
पचतुष्कम् ।	१०५	यपञ्चकम् ।	१२४
पपञ्चकम् ।	१०६	यषट्कम् ।	१२४
इति पान्ताः ।		इति यान्ताः ।	
—०—		—०—	
फद्विकम् ।	१०६	रैककम् ।	१२५
इति फान्ताः ।		रद्विकम् ।	१२५
—०—		रत्रिकम् ।	१३२
वद्विकम् ।	१०६	रचतुष्कम् ।	१४३
वत्रिकम् ।	१०७	रपञ्चकम् ।	१४८
वचतुष्कम् ।	१०७	इति रान्ताः ।	
वपञ्चकम् ।	१०७	—०—	
इति वान्ताः ।		लद्विकम् ।	१४८
—०—		लत्रिकम् ।	१५३
भैककम् ।	१०८	लचतुष्कम् ।	१६०
भद्विकम् ।	१०८	लपञ्चकम् ।	१६१
भत्रिकम् ।	१०८	इति लान्ताः ।	
भचतुष्कम् ।	१०९	—०—	
इति भान्ताः ।		वैककम् ।	१६२
—०—		वद्विकम् ।	१६२
मैककम् ।	११०	वत्रिकम् ।	१६४
मद्विकम् ।	११०	वचतुष्कम् ।	१६६
मत्रिकम् ।	११२	वपञ्चकम् ।	१६७
मचतुष्कम् ।	११४	इति वान्ताः ।	
मपञ्चकम् ।	११४	—०—	
इति मान्ताः ।		शैककम् ।	१६७
—०—		शद्विकम् ।	१६७
		शत्रिकम् ।	१६८

वर्णप्रकरणम् ।	पत्राङ्काः ।	वर्णप्रकरणम् ।	पत्राङ्काः ।
शचतुष्कम् ।	१७०	इ	१८५
शपञ्चकम् ।	१७०	ई	१८५
इति शान्ताः ।		उ	१८५
—०—		ऊ ।	१८५
षद्विकम् ।	१९१	ऋ ।	१८५
षत्रिकम् ।	१७२	एषे ।	१८५
षचतुष्कम् ।	१७३	ओऔ ।	१८५
इति पान्ताः ।		कान्ताः ।	१८६
—०—		गान्ताः ।	१८६
सद्विकम् ।	१७३	चान्ताः ।	१८६
सत्रिकम् ।	१७५	जान्ताः ।	१८६
सचतुष्कम् ।	१७७	ठान्ताः ।	१८६
सपञ्चकम् ।	१७९	णान्ताः ।	१८६
सषट्कम् ।	१७९	तान्ताः ।	१८३
इति सान्ताः ।		यान्ताः ।	१८७
—०—		दान्ताः ।	१८८
हद्विकम् ।	१७९	नान्ताः ।	१८८
हत्रिकम् ।	१८०	पान्ताः ।	१८८
हचतुष्कम् ।	१८१	बान्ताः ।	१८९
हपञ्चकम् ।	१८२	भान्ताः ।	१८९
इति हान्ताः ।		मान्ता ।	१८९
—०—		यान्ताः ।	२९०
क्षद्विकम् ।	१८२	रान्ताः ।	१९०
क्षत्रिकम् ।	१८३	लान्ताः ।	१९१
क्षचतुष्कम् ।	१८३	वान्ताः ।	१९१
इति क्षान्ताः ।		पान्ताः ।	१९१
—०—		सान्ताः ।	१९१
अव्ययानि ।		हान्ताः ।	१९२
अ	१८५	क्षान्ताः ।	१९२
आङ् ।	१८५		
आ ।	१८५	सूचीपत्रं समाप्तम् ।	

श्रीः ।

विश्वप्रकाशः

विद्वद्वरश्रीमहेश्वरविरचितः ॥

नमः सम्यक्सम्बुद्धाय ॥

स्तुवीमहि महामोहक्लेशान्तकभिषग्वरम् ॥

त्रैधातुकनिदानज्ञं सर्वज्ञं दुःखहानये ॥ १ ॥

कलाविलासान्मकरन्दबिन्दु-

मुद्रां विनिद्रे हृदयारविन्दे ॥

या कल्पयन्ती रमते कवीनां

देवीं नमस्यामि सरस्वतीं ताम् ॥ २ ॥

कवीन्द्रकुमुदानन्दकन्दोद्गमसुधाकरम् ॥

वाचस्पतिमतिस्पर्द्धिशेमुषीचन्द्रिकोज्ज्वलम् ॥ ३ ॥

क्षुभ्यत्क्षीराब्धिकल्लोलमालोल्लासियशःश्रियम् ॥

गुरुं वन्दे जगद्वन्द्यं गुणरत्नैकरोहणम् ॥ ४ ॥

श्रीसाहसाङ्कनृपतेरनवद्यवैद्य-

विद्यातरङ्गपदद्वयमेव विभ्रत् ॥

यश्चन्द्रचारुचरितो हरिचन्द्रनामा

स्वव्याख्यया चरकतन्त्रमलञ्चकार ॥ ५ ॥

आसीदसीमवसुधाधिपवन्दनीये

तस्यान्वये सकलवैद्यकलावतंसः ॥

शक्रस्य दस्र इव गाधिपुराधिपस्य

श्रीकृष्ण इत्यमलकीर्तिलतावितानः ॥ ६ ॥

सङ्कल्पमम्भवदनल्पविकल्पजल्प-
 कल्पानलाकुलितवादिसहस्रसिन्धुः ॥
 तर्कत्रयत्रिनयनस्तनयो यदीयो
 दामोदरः समभवद्भिषजां वरेण्यः ॥ ७ ॥
 तस्याभवत् मूनरुदारवाचो
 वाचस्पतिश्रीललनाविलासी ॥
 सद्द्वैद्यविद्यानलिनीदिनेशः
 श्रीमहणः सत्कुमुदाकरेन्दुः ॥ ८ ॥
 यद्भ्रातृजः सकलवैद्यकतत्त्वरत्न-
 रत्नाकरश्रियमवाप्य च केशवोऽभूत् ॥
 कीर्त्तेर्निकेतनमनिन्द्यपदप्रमाण-
 वाक्यप्रपञ्चरचनाचतुरगननश्रीः ॥ ९ ॥
 कृष्णस्य चाऽजनि मुतः स्मितपुण्डरीक-
 पण्डातपत्रपरभागयशःपरागः ॥
 श्रीब्रह्म इत्यविकलात्ममुस्वारविन्द-
 सोल्लासलासितरसार्द्रमस्वतीकः ॥ १० ॥
 तस्यात्मजः सरसकैरवकान्तकीर्तिः
 श्रीमान्महेश्वर इति प्रथितः कवीन्द्रः ॥
 निःशेषवाङ्मयमहार्णवपारदृग्वा
 शब्दागमास्वरूपपण्डरविर्वभूव ॥ ११ ॥
 यः साहसाङ्कचरितादिमहाप्रबन्ध-
 निर्म्मार्णनैपुणगुणागतगौरवश्रीः ॥
 यो वैद्यकत्रयसरोजसरोजबन्धु-
 र्वन्धुः सतां सुकविकैरवकाननेन्दुः ॥ १२ ॥
 इयं कृतिस्तस्य महेश्वरस्य

वैदग्ध्यसिन्धोः पुनपोत्तमानाम् ॥
 देदीप्यतां हृत्कमलेषु नित्य-
 माकल्पमाकल्पितकौस्तुभश्रीः ॥ १३ ॥
 लब्धैः कथञ्चिदभिजातसुवर्णकार-
 लीलेन कोषवररत्नधिशब्दरत्नैः ॥
 विश्वप्रकाश इति काञ्चनबन्धशोभां
 विभ्रन्मयाऽत्र घटितो मुखखण्ड एषः ॥ १४ ॥
 क्षोणीश्वरोदीरितशब्दकोष-
 रत्नाकरालोडनलालसानाम् ॥
 मेव्यः कथं नैष सुवर्णशैलो
 विश्वप्रकाशो विबुधाधिपानाम् ॥ १५ ॥
 भोगीन्द्रकात्यायनसाहसाङ्क-
 वाचस्पतिव्याडिपुरःसराणाम् ॥
 सविश्वरूपामलमङ्गलानां
 शुभाङ्गगोपालितभागुराणाम् ॥ १६ ॥
 कोषावकाशात् प्रकटप्रभाव-
 सम्भाविताऽनर्घ्यगुणः स एषः ॥
 सम्पादयन्नेष्यति वाञ्छितार्थान्
 कथं न चिन्तामणितां कवीनाम् ॥ १७ ॥
 आ मित्रशैलचरमाचलमेकलाद्रि-
 कैलासभूमिवलयाद्यदिहाऽस्ति किञ्चित् ॥
 एकत्र सम्भृतमगोचरशब्दरत्न-
 मालोक्यतां तदखिलं सुधियः कवीन्द्राः ॥ १८ ॥
 यद्यस्ति बाङ्मयमहार्णवमन्थनेच्छा
 प्राप्तुं पदं फणिपतेर्यदि कौतुकं वः ॥

विश्वप्रकाशमनिशं तदिमं निषेव्य
 सम्भाव्यतां परमशाब्दिकशेखरश्रीः ॥ १९ ॥
 सतां पुस्तकसम्भारभारमोक्षः कृतो मया ॥
 नामानुशासनमिदं सम्पूर्णं तन्वताऽद्भुतम् ॥ २० ॥
 एकद्वित्रिचतुःपञ्चषड्वर्णानुक्रमोज्ज्वलैः ॥
 कान्तादिवर्गेर्नानार्थसङ्ग्रहोऽयं वितन्यते ॥ २१ ॥
 नानार्थः प्रथमान्तोऽत्र सर्वत्रादौ प्रदर्शितः ॥
 सप्तम्यन्तेषु शब्देषु वर्तमानः सुनिश्चितः ॥ २२ ॥
 दृष्टान्तेन सह काऽपि सप्तम्याधार एव च ॥
 स्पष्टाय लिङ्गभेदाय काऽप्यत्र पुनरुक्तता ॥ २३ ॥

कैककम् ॥

को ब्रह्मात्मानिलार्केषु शमने सर्वनान्नि च ॥
 पावके च मयूरे च सुखशीर्षजलेषु कम् ॥ २४ ॥
 कद्विकम् ॥

अकं पापे च दुःखे च शको राजन्यदेशयोः ॥
 वकस्तु वकपुष्पे स्यात् कहे श्रीदे च रक्षसि ॥ २५ ॥
 शुको व्याससुते कीरे रावणस्य च मन्त्रिणि ॥
 ग्रन्थिपर्णे शिरीषे च शुक्रं स्याच्छोणके क्वचित् ॥ २६ ॥
 द्विकः काके च कोके च सृको बाणानिलोत्पले ॥
 अर्कोऽर्कपर्णे स्फटिके रवौ ताम्रे दिवस्पतौ ॥ २७ ॥
 कर्कः कर्के राशिभेदे शुक्लाश्वे दर्पणे घटे ॥
 तर्कः काङ्गावितर्कोऽहकर्मभेदेषु कीर्त्यते ॥ २८ ॥
 श्लोको यशसि पथे च लोकस्तु भुवने जने ॥
 स्तोकोऽल्पे चातके तोकमपत्यपुत्रयोरपि ॥ २९ ॥
 कोकश्चक्रे वृके ज्येष्ठ्यां खज्जरीद्रुमभेकयोः ॥

रोको दीप्तौ बिले रोकं नौकाक्रयणभेदयोः ॥ ३० ॥

वेको विदग्धे छेकश्च विश्वस्तमृगपक्षिणोः ॥

रेको विरेके शङ्कायां रेकः स्यादवमेऽपि च ॥ ३१ ॥

काकः स्याद्वायसे वृक्षप्रभेदे पीठसर्पिणि ॥

शिरोबक्षालिने मानविशेषदीपभेदयोः ॥ ३२ ॥

काका स्यात् काकनासायां काकोलीकाकजङ्घयोः ॥

रक्ते कायां मलप्वाश्च काकमाच्याश्च कीर्त्तिता ॥ ३३ ॥

काकं स्त्रीरतबन्धे स्यात् काकानामपि संहतौ ॥

पाकः शिशौ जरानिष्ठापचनरुन्दनेषु च ॥ ३४ ॥

शाको द्वीपान्तरे शक्तौ नृपद्रुमविशेषयोः ॥

शाकं हरितके चापि नाकः स्वर्गान्तरिक्षयोः ॥ ३५ ॥

मूकोऽप्यवाङ्मतौ दीने शूकोऽनुक्रोशशृङ्गयोः ॥

भूकश्छिद्रे च काले च भेको मण्डूकमेघयोः ॥ ३६ ॥

एकन्तु केवलं श्रेष्ठ इतरस्मिंश्च वाच्यवत् ॥

शौकं शुकसमूहे च स्त्रीणाञ्च करणान्तरे ॥ ३७ ॥

अङ्कः स्थानेऽन्तिके मन्तौ रूपकोत्सङ्गलक्ष्मसु ॥

नाटिकादिपरिच्छेदे चित्रयुद्धे च भूषणे ॥ ३८ ॥

कङ्कश्छद्मद्विजे ख्यातो लोहपृष्ठकृतान्तयोः ॥

वङ्कः पर्याणभागे स्यान्नदीपात्रे च भङ्गुरे ॥ ३९ ॥

टङ्कः कपित्थभेदे स्यान्मानान्तरखनित्रयोः ॥

कोपेऽसिकोशे जङ्घायां टङ्कणे ग्रावदारणे ॥ ४० ॥

रङ्कस्तु कृपणे मल्ले पङ्कः कर्दमपापयोः ॥

न्यङ्कुर्मृगे ऋषौ नाकुर्वामलूरे गिरौ मुनौ ॥ ४१ ॥

शङ्कुः कीले शिवेऽस्त्रे च संख्यायादप्रभेदयोः ॥

कल्कः पापाशये पापे दम्भे विट्किट्टयोरपि ॥ ४२ ॥

वल्कन्तु वल्कले खण्डे शल्कं शकलवल्कयोः ॥
 शुल्कं घट्टादिदेये स्याज्जामातुर्वन्धकेऽपि च ॥ ४३ ॥
 निष्कमष्टाधिकस्वर्णशते दीनारकर्षयोः ॥
 वक्षोऽलङ्करणे हेमपात्रे हेमपलेऽपि च ॥ ४४ ॥
 मुष्कोऽण्डकोशे सङ्घाते मुष्को मोक्षे च पादपे ॥
 किष्कुर्वितस्तौ हस्ते च प्रकोष्ठे कुत्सितेऽपि च ॥ ४५ ॥
 त्रिकाकूपस्य नेमौ स्यात् त्रिकं पृष्ठाधरे त्रये ॥
 लङ्का रक्षःपुरीशाखाशाकिनीकुलटासु च ॥ ४६ ॥
 शङ्का त्रासे वितर्के च राका तु सरिदन्तरे ॥
 कच्छनवरजकन्यापूर्णेन्दुपूर्णिमासु च ॥ ४७ ॥

कत्रिकम् ॥

कनकं चम्पके स्वर्णे किंशुके नागकेशरे ॥
 धुत्तूरे काञ्चनारे च कालीयेऽपि कचिन्मतम् ॥ ४८ ॥
 करकस्तु करङ्के स्याद्वाडिमे च कमण्डलौ ॥
 पक्षिभेदे करे चापि करका च घनोपले ॥ ४९ ॥
 नरको निरये दैत्ये सरकः सीधुभाजने ॥
 अच्छिन्नाध्वगपङ्क्तौ च सीधुपाने च सीधुनि ॥ ५० ॥
 खनकश्चित्ततत्त्वज्ञे सन्धिचौरे च मूषिके ॥
 जनकः पितृराजर्ष्योर्युतकं संशये युगे ॥ ५१ ॥
 यौतके चलनाग्रे च स्त्रीवस्त्राश्चलयुक्तयोः ॥
 कृषकः कर्षके फाले रजको धावके शुके ॥ ५२ ॥
 मधुको वन्दिभेदे स्याज्ज्येष्ठ्याद्दे विहगान्तरे ॥
 मधुकं मधुपर्ण्या स्यादनुको निपुणाल्पयोः ॥ ५३ ॥
 वसुकः शिवमल्लयां स्यादर्कपर्णे च रोमके ॥
 शिशुकः शिशुमारे स्याद्बालकोल्हपिनोरपि ॥ ५४ ॥

क्रमुकः पाट्टिकालोघ्रे भद्रे मुस्तकपूगयोः ॥
 फले कार्पासिकायाश्च क्रमुको ब्रह्मदारुणि ॥ ५५ ॥
 बहुकः कर्कटेऽर्के च दात्यूहे जलखातके ॥
 धनिकः साधुधन्याकधवेषु धनिका स्त्रियाम् ॥ ५६ ॥
 प्रियकः पीतशाले स्यान्नीपे चित्रमृगेऽलिनि ॥
 कुङ्कुमे च प्रियङ्गौ च पृथुकश्चिपिटे शिशौ ॥ ५७ ॥
 यमकं यमजे शब्दालङ्कारे संयमेऽपि च ॥
 मशकः कथ्यते क्षुद्ररोगजन्तुविशेषयोः ॥ ५८ ॥
 कुलकन्तु पटोले स्याच्छ्लोकसम्बन्धगुच्छके ॥
 कुलकः स्यात् कुलश्रेष्ठे वल्मीके काकतिन्दुके ॥ ५९ ॥
 तिलकं चित्रके प्राहुर्ललामे तिलकालके ॥
 रोगविद्रुमभेदेषु लोम्नि सौवर्चलेऽपि च ॥ ६० ॥
 कुलिको नागभेदे स्याद् दुभेदे कुलसत्तमे ॥
 कुशिकः स्यान्मुनौ तैलशेषे सर्ज्जाक्षवृक्षयोः ॥ ६१ ॥
 चपकन्तु सुरापात्रे मधुमद्यप्रभेदयोः ॥
 चटकः कलविङ्के स्याच्चटका तत्स्त्र्यपत्ययोः ॥ ६२ ॥
 कटकं वलये सानौ राजधानीनितम्बयोः ॥
 सामुद्रलवणे दन्तमण्डले दन्तिनामपि ॥ ६३ ॥
 कटुका कटुरोहिण्यां व्योषेऽपि कटुकं स्मृतम् ॥
 चुलुकः प्रसुतौ भाण्डभेदे चुलुकवन्मतः ॥ ६४ ॥
 पुलकः कृमिभेदे स्याद्बुच्छार्कमणिदोषयोः ॥
 गजान्निपिण्डे रोमाश्चे हरिताले शिलान्तरे ॥ ६५ ॥
 रुचकं मङ्गलद्रव्ये ग्रीवाभरणदन्तयोः ॥
 उत्कटे बीजपूरे च सौवर्चलविडङ्गयोः ॥ ६६ ॥
 रोचनायाश्च रुचकमश्वाभरणमाल्ययोः ॥

क्षुरकः कोकिलाक्षे स्याद्गोक्षुरे तिलकद्रुमे ॥ ६७ ॥
 कामुकः कमनेऽशोकपादपे चातिमुक्तके ॥
 पातुकः पातयालौ स्यात् प्रपातजलहस्तिनोः ॥ ६८ ॥
 आनकः पटहे भेर्या मृदङ्गे स्वनदम्बुदे ॥
 आढकं मानभेदे स्यात् तुवर्यामाढकी मता ॥ ६९ ॥
 कारकः कर्त्तरि प्रोक्तः कर्मादावपि कारकम् ॥
 चारकः पालकेऽश्वादेः स्यात् सञ्चारकबन्धयोः ॥ ७० ॥
 तारकः कर्णधारे स्यादैत्ये च दृशि तारकम् ॥
 कनीनिकायां नक्षत्रे तारकं तारकेति च ॥ ७१ ॥
 वारकोऽश्वगतावश्वविशेषे च निषेधके ॥
 जाहको घोहमाज्जरिखट्वाकारुण्डिकासु च ॥ ७२ ॥
 पावकोऽग्नौ सदाचारे वह्निमन्थे च चित्रके ॥
 भल्लातके विडङ्गे च सायकः शरखड्गयोः ॥ ७३ ॥
 नायको नेतरि श्रेष्ठे हारमध्यमणावपि ॥
 प्राणकः सत्त्वजातीये जीवकद्रुमवेलयोः ॥ ७४ ॥
 जालकं कोरके प्रोक्तं कुलाये जालिनीफले ॥
 आनाये दम्भभेदे च वस्त्रभेदे च जालिका ॥ ७५ ॥
 बालकोऽग्रे शिशौ केशे वाजिवारणबालधौ ॥
 अङ्गुलीयकहीवरपारिहार्येषु बालकम् ॥ ७६ ॥
 वार्द्धकं वृद्धसङ्घाते वृद्धत्वे वृद्धकर्मणि ॥
 मामकं ममतायुक्ते मातुले मामकः स्मृतः ॥ ७७ ॥
 याजको याजिनि ख्यातो याजको राजकुञ्जरे ॥
 ग्राहको घातविहगे व्यालानाञ्च ग्रहीतरि ॥ ७८ ॥
 दारको भेदकेऽपत्ये रात्रकं पञ्चराके ॥
 येन वेश्यागृहे नीतो वत्सरस्तत्र रात्रकः ॥ ७९ ॥

लासकोऽलसके लास्यकारिण्यपि मयूरके ॥
 शार्ककः शर्करापिण्डे दुग्धफेने च शार्ककः ॥ ८० ॥
 हारकः कितवे चौरै गद्यविज्ञानभेदयोः ॥
 स्थासकाख्या च चार्चिक्ये जलादेरपि बुद्बुदे ॥ ८१ ॥
 द्रावकस्तु शिलाभेदे विदग्धे मोषकेऽपि च ॥
 भ्रामको जम्बुके धूर्ते सूर्यावर्ताश्मभेदयोः ॥ ८२ ॥
 पिण्याकः सिहके हिङ्गौ तिलचूर्णेऽपि कुङ्कुमे ॥
 पिनाको हरकोदण्डे पांशुवर्षत्रिशूलयोः ॥ ८३ ॥
 काटुकः कृकवाकौ स्यापीतमुस्तककोकयोः ॥
 क्षारकः पक्षिमत्स्यादिपिटके जालकेऽपि च ॥ ८४ ॥
 पाटकः स्यान्महाकिष्कौ कटकान्तरवाद्ययोः ॥
 अक्षादिचालने मूलद्रव्योपचयवेधसोः ॥ ८५ ॥ *
 वराकः सङ्गरे शोच्ये पराको व्रतखङ्गयोः ॥
 पुलाकस्तुच्छधान्ये स्यात् सङ्क्षेपे भक्तसिक्थके ॥ ८६ ॥
 विपाकः कीर्त्यते स्वादां परिणामे च दुर्गतौ ॥
 विपाकः पचने स्वेदेऽप्यसत्कर्मफलेऽपि च ॥ ८७ ॥
 लम्पाको लम्पटे देशे शिम्फाकः शफमूर्खयोः ॥
 सम्पाकस्तार्किके धृष्टे सम्पाकश्चतुरङ्गुले ॥ ८८ ॥
 मोचकः कदलीशिशुनिर्म्मोचकविरागिषु ॥
 पेचको गजलाङ्गूलमूलपर्यन्तगूकयोः ॥ ८९ ॥
 मेचको बर्हिचन्द्रे स्यान्मेचकः श्यामलेऽपि च ॥
 तिमिरे कृष्णवर्णे तु मेचकं वाच्यवद्भवेत् ॥ ९० ॥
 सूचकः सीवनद्रव्ये बोधके वृषदंशके ॥
 पिशुने शुनि काके च केचकः सेकृमेघयोः ॥ ९१ ॥

* अत्रादर्श एकाङ्कस्यानिर्देशात् त्रुटिः संभाव्यते ।

लोचको मांसपिण्डेस्यादक्षिण तारे च कङ्कुले ॥
 ललाटाभरणे स्त्रीणां कदलीनीलवस्त्रयोः ॥ ९२ ॥
 निर्धुद्धौ कर्णपूरे च मौर्व्या भूश्लथचर्मणि ॥
 मोदको हर्षके ज्ञेयः खाद्यभेदे च मोदकम् ॥ ९३ ॥
 खोलकः पाकवल्मीकपूगकोषशिरस्त्रके ॥
 गोलको विधवापुत्रे जाराच्च मणिके गुडे ॥ ९४ ॥
 कूपको गुणवृक्षे स्यात्तैलपात्रे कुकुन्दरे ॥
 उदपाने चितायाश्च कूपिकाऽम्भोगतोपले ॥ ९५ ॥
 कूलकः कृमिशैले च प्रतीरस्तूपयोरपि ॥
 रूपकं नाटके धूर्ते काव्यालङ्कारणे विदुः ॥ ९६ ॥
 चूतकः कूपकेऽप्याग्रे मूतकं रसजन्मनोः ॥
 लूनकः स्यात् पशौ भिन्ने शूचकः प्रावटे रसे ॥ ९७ ॥
 कीचको दैत्यभेदे स्याच्छृङ्गवंशे हुमान्तरे ॥
 कीटकः कृमिभेदे स्यान्निष्ठुरे कीटकोऽन्यवत् ॥ ९८ ॥
 जीवकः पीतशाले स्यात् क्षपणे वृद्धजीविनि ॥
 सेविनि प्राणकेऽप्याहितुण्डिके पादपान्तरे ॥ ९९ ॥
 आजीवे जीविकामाहुर्जीविन्त्यामपि कुत्रचित् ॥
 दीपकं वागलङ्कारे दीपको दीप्तिकारके ॥ १०० ॥
 चीरको धिक्क्रियालेखे पतङ्गां चीरिका मता ॥
 सेवकस्तु प्रसेवे स्यादनुजीविनि चान्यवत् ॥ १०१ ॥
 अशोको वज्जुले माने हुमनिःशोकयोर्मतः ॥
 अशोका कटुरेहिण्यामशोकं पादपे स्मृतम् ॥ १०२ ॥
 आलोको दर्शने द्योते आलोको वन्दिभाषणे ॥
 पेटकं पुस्तकादीनां मञ्जूषाणां कदम्बके ॥ १०३ ॥
 हेरको बुद्धभेदे स्यान्महाकालगणेऽपि च ॥

धेनुकं करणे स्त्रीणां धेनूनामपि संहतौ ॥ १०४ ॥
 विवेकः स्याज्जलद्रोण्यां विचारेऽपि रहस्यपि ॥
 गैरिकं कनके धातौ प्रसेकः सेचने च्युतौ ॥ १०५ ॥
 वैजिके शिशुतैले च हेतौ सद्योऽङ्कुरेऽपि च ।
 कोरकं कुड्मले विद्यात् ककोलकमृणालयोः ॥ १०६ ॥
 कौतुकश्चाभिलापे स्यादुत्सवे नर्महर्षयोः ॥
 परम्परासमायातमङ्गले च कुतूहले ॥ १०७ ॥
 विवरे सूत्रगीतादिभोगकालेषु च स्मृतम् ॥
 कौशिको नकुले व्यालग्राहे गुग्गुलुशकयोः ॥ १०८ ॥
 विश्वामित्रे च कोशाग्न्योलूकयोरपि कौशिकः ॥
 कौशिकी चण्डिकायाश्च नदीभेदे च कौशिकी ॥ १०९ ॥
 प्रतीकोऽवयवे प्रोक्तः प्रतिकूलविलोमयोः ॥
 भूतीकमपि भूनिम्बदीप्यकर्पूरकतृणे ॥ ११० ॥
 अभीकः कामुके क्रूरे कवौ च भयवर्जिते ॥
 वल्मीको वामलूरे स्यान्मुनिरोगविशेषयोः ॥ १११ ॥
 अनीकन्तु प्रिये प्रोक्तं व्यलीको नागरे स्मृतः ॥
 व्यलीकमप्रियाकार्ये वैलक्ष्येऽपि पीडने ॥ ११२ ॥
 नालीकं शरस्वण्डेऽब्जे नालीकः शरशल्ययोः ॥
 अलीकमप्रिये प्रोक्तमलीकमनृतेऽपि च ॥ ११३ ॥
 अनूकन्तु कुले शीलेऽप्यनूको गतजन्मनि ॥
 उलूकः कुरविन्दे स्यात् पेचके जम्भभेदिनि ॥ ११४ ॥
 शम्बूको गजकुम्भान्ते दैत्यभेदे च घोङ्गके ॥
 बन्धूको बन्धुजीवे स्याद् बन्धूकः पीतशालके ॥ ११५ ॥
 मण्डूकं बन्धुभेदेऽपि दर्दुरे शोणके विदुः ॥
 मण्डूकपर्ण्या मण्डूकी वर्णकश्चरणे स्मृतः ॥ ११६ ॥

विलेपने चन्दने च वर्णकं स्यादथार्भकः ॥
 डिम्भे मूर्खे कृशे भ्रूणे वर्तकोऽश्वखुरे खगे ॥ ११७ ॥
 पुष्पकं प्रीतिकानेत्रोगयो रत्नकङ्कणे ॥
 कुबेरस्य विमाने च काशीशे च रसाञ्जने ॥ ११८ ॥
 लोहे कांस्ये मृदङ्गारशकट्यामपि पुष्पकम् ॥
 पूर्णकः स्वर्णचूडे स्यान्नासाच्छिन्न्यान्तु पूर्णिका ॥ ११९ ॥
 दर्शकः स्यात् प्रतीहारे दर्शयितृप्रवीणयोः ॥
 पद्मकं पद्मकाष्टेभविन्दुजालकयोरपि ॥ १२० ॥
 दीप्यकश्चाजमोदे स्याद्यवानीवर्हिचूडयोः ॥
 सस्यकः स्यान्मणौ खड्गे नारिकेलस्य चान्तरे ॥ १२१ ॥
 रक्तको म्लानवन्धूकरक्तवस्त्रानुरागिषु ॥
 चित्रकः स्यात्तत्तुव्याघ्रभेदयोर्भेषजान्तरे ॥ १२२ ॥
 वृश्चिकस्तु द्रुणे राशौ शूककीटे तथौषधे ॥
 अंशुकं सूक्ष्मवस्त्रे स्याद्वस्त्रमात्रोत्तरीययोः ॥ १२३ ॥
 अन्तिकं निकटे चुल्ल्यामन्तिका शीतलौषधे ॥
 तथा ज्येष्ठभगिन्याश्च नाट्योक्तौ कीर्यतेऽन्तिका ॥ १२४ ॥
 स्वस्तिको मङ्गलद्रव्ये चतुष्कगृहभेदयोः ॥
 पिष्टकस्य विकारे च स्वस्तिको रजतालिके ॥ १२५ ॥
 कञ्चुको वारवाणे स्यान्निर्मोके कवचेऽपि ॥
 वर्द्धापकगृहीताङ्गस्थितवस्त्रे च चोलके ॥ १२६ ॥
 औषधौ कञ्चुकी चाथ वञ्चकः खलधूर्तयोः ॥
 जम्बूके गृहवभ्रौ च गुह्यकश्छेकनिघ्नयोः ॥ १२७ ॥
 बन्धकः स्याद्विनिमये पुँश्चल्यां स्याच्च बन्धकी ॥
 गान्धिकं लेखके प्राहुः सुगन्धिव्यवहारिणि ॥ १२८ ॥
 ग्रन्धिकं पिप्पलीमूले ग्रन्धिकं गुग्गुलुद्रुमे ॥

माद्रेये च करीरे च दैवज्ञे च प्रकीर्तितम् ॥ १२९ ॥
 बाहिको देशभेदेऽथे बाहिकं धीरहिङ्गुनोः ॥
 अनयोरपि बाह्यो याज्ञिको याजके कुशे ॥ १३० ॥
 वार्षिकं त्रायमाणे स्याद्वर्षाकालभवेऽन्यवत् ॥
 खङ्गिको महिषीक्षीरे फेनसौनिकयोरपि ॥ १३१ ॥
 आहिकं दिननिर्वर्त्ये भोजने नित्यकर्मणि ॥
 गुण्डको मलिने धूलौ कलोक्तिस्नेहपात्रयोः ॥ १३२ ॥
 गण्डकः खड्गिनि ख्यातः सङ्ख्याविद्याप्रभेदयोः ॥
 अवच्छेदेऽन्तराये च गण्डकी सरिदन्तरे ॥ १३३ ॥
 तण्डकः खञ्जने फेने समासप्रायवाचि च ॥
 गृहदारौ तरुस्कन्धमायाबहुलयोरपि ॥ १३४ ॥
 कण्टकः क्षुद्रशत्रौ च कर्मस्थानकदोषयोः ॥
 रोमाश्चे च दुमाङ्गे च कण्टको मकरेऽपि च ॥ १३५ ॥
 तक्षकः फणिभेदे च वर्द्धकिद्रुमभेदयोः ॥
 पक्षकः पार्श्वमात्रे च पक्षद्वारे च पक्षकः ॥ १३६ ॥
 शङ्खकं वलये कम्बौ शिरोरोगे च शङ्खकः ॥
 नन्दको हरिखड्गे स्याद्वर्षके कुलपालके ॥ १३७ ॥
 शीतकः शीतकाले च सुस्थिते दीर्घमूत्रिणि ॥
 उष्णकस्तु निदाघे स्यादातुरे क्षिप्रकारिणि ॥ १३८ ॥
 दुच्छको गन्धकुट्यां स्याद्विहाराभ्यवकाशयोः ॥
 दुन्दुकः शोणके कूरे क्षुल्लकः स्वल्पनीचयोः ॥ १३९ ॥
 पिष्टको नेत्ररोगे स्याद्वान्यादिचमसेऽपि च ॥
 भस्मकं रोगभेदे स्याद्विडङ्गकलधौतयोः ॥ १४० ॥
 तुम्बकः स्याद् बहुगुरुधूर्त्तार्यस्कान्तकामुके ॥
 जम्बुकः श्वापदे नीचे प्रतीचीदिक्पतावपि ॥ १४१ ॥

काम्मुकं वंशधनुषोः कर्मशक्ते तु वाच्यवत् ॥
 निम्मोको मोक्षके व्योम्नि सन्नाहे सर्पकञ्चुके ॥ १४२ ॥
 रुडुको वाद्यभेदे स्यादाव्यूहे मदमत्तके ॥
 तुरुष्कः सिंहके म्लेच्छजातौ श्रीवासके क्वचित् ॥ १४३ ॥
 इक्ष्वाकुः कटुतुम्ब्याश्च सूर्यवंशनृपेऽपि च ॥
 कुण्डाकुश्च दुराधर्षे दुःशीले च विलेशये ॥ १४४ ॥
 कुपाकुर्मर्कटे भानौ परोत्तापिनि पावके ॥
 पृदाकुर्वृश्चिके व्याघ्रे चित्रके च सरीसृपे ॥ १४५ ॥
 सृदाकुरनिले वज्रे दावाग्रौ प्रतिसूर्यके ॥
 गोरङ्कुः पक्षिजातौ च भवेन्नग्नकवन्दिनोः ॥ १४६ ॥
 त्रिशङ्कुः शलभे राजविशेषे वृषदंशके ॥
 पल्यङ्को मश्रूपर्यङ्कवृषीपर्यस्तिकासु च ॥ १४७ ॥
 करङ्को मस्तके शस्यनारिकेलफलास्थिनि ॥
 कलङ्कोऽङ्केऽपवादे च कालायसमलेऽपि च ॥ १४८ ॥
 भालाङ्कः करपत्रे स्याच्छाकभेदे च रोहिते ॥
 महालक्षणसम्पन्नपुरुषे कच्छपे हरे ॥ १४९ ॥
 वृषाङ्कः शङ्करे साधौ भल्लातकमहोक्षयोः ॥
 मृगाङ्को मारुते चन्द्रे स्तवकः शुभ्रगुच्छयोः ॥ १५० ॥
 आतङ्को रोगसन्तापशङ्कासु मुरजध्वनौ ॥
 पालङ्कः शलकीशाकभेदयोः प्राजिपक्षिणि ॥ १५१ ॥
 अलर्को धवलार्के स्याद्योगोन्मादिनि कुक्कुरे ॥
 उदर्क एष्यत्कालीये फले मदनकण्टके ॥ १५२ ॥
 सम्पर्कः सरते पृक्तौ वितर्कः संशयोहयोः ॥
 अम्बिका पार्वतीपाण्डुजनन्योरपि मातरि ॥ १५३ ॥
 अन्धिका कैतवे मिश्रे सर्पप्यामपि कीर्त्यते ॥

अम्लिका तिन्त्रिडीकाम्लोद्गारचाङ्गेरिकामु च ॥ १५४ ॥
 यूथिकाऽम्लानके पुष्पविशेषेऽपि च यूथिका ॥
 राजिकापि च केदारे राजसर्पपरेखयोः ॥ १५५ ॥
 रसिकापि रसालायां काञ्चीरसनयोरपि ॥
 रुण्डिका द्वारपिण्ड्याश्च दूतिकायां रणाक्षितौ ॥ १५६ ॥
 भूमिका रचनायां स्यान्मूर्त्यन्तरपरिग्रहे ॥
 कर्णिका करिहस्ताग्रे करमध्याङ्गुलावपि ॥ १५७ ॥
 क्रमुकादिच्छटांशे च कर्णिका कर्णभूषणे ॥
 बीजकोशे सरोजस्य कुट्टन्यामपि कुत्रचित् ॥ १५८ ॥
 कर्णिका कथ्यतेऽत्यन्तं सूक्ष्मवस्त्वग्निमन्थयोः ॥
 गणिका यूथिकावेश्यातर्कारीकरिणीषु च ॥ १५९ ॥
 गणकोऽपि च दैवज्ञे कारिकानटयोषिति ॥
 कृतौ विवरणश्लोके यातनायाश्च कारिका ॥ १६० ॥
 नापितादिकशिल्पेऽपि जालिका जालिनीफले ॥
 भटानामश्मरचिताङ्गरक्षिण्याश्च जालिका ॥ १६१ ॥
 गिरिसारे जलौकायामपि स्याद्विधवास्त्रियाम् ॥
 जालिकः पुनरुद्दिष्टो ग्रामकूटे च धीवरे ॥ १६२ ॥
 नीलिका नीलिनीक्षुद्ररोगशेफालिकास्वपि ॥
 कालिका योगिनीभेदे काष्ण्ये गौर्या घनावलौ ॥ १६३ ॥
 क्रमदेये वस्तुमूल्ये भूसरीनवमेघयोः ॥
 पटोलशाखारोमालीमांसीकाकीषु कालिका ॥ १६४ ॥
 तथा वृश्चिकपत्रेऽपि मालिका सरिदन्तरे ॥
 ग्रैवेये पुष्पमालायां पक्षिमल्ले च मालिका ॥ १६५ ॥
 बालिका बालुकाबालापिच्छोलाकर्णभूषणे ॥
 तूलिका कथिता लेख्यकूर्चिकातूलशय्ययोः ॥ १६६ ॥

चूलिका नाटकस्याङ्गे कर्णमूले च दन्तिनाम् ॥
 मल्लिका तृणशून्येऽपि मीनमृत्पात्रभेदयोः ॥ १६७ ॥
 मल्लिको हंसभेदे स्याज्झिल्लिका झिल्लिकापि च ॥
 विलेपने मले झिल्लयामातपस्य रुचि स्मृता ॥ १६८ ॥
 वालुका सिकतासु स्याद्वालुकन्तवैलवालुके ॥
 नग्निका तु कुमाय्या स्यादथ क्षपणवान्दिनोः ॥ १६९ ॥
 नग्नको धेनुकाधेनौ स्त्रीकरेण्वोः प्रभूतयोः ॥
 रेणुकापि हरेणौ स्याज्जामदग्निस्त्रियामपि ॥ १७० ॥
 जतुका जिनपत्रायां जतुकं हिङ्गुलाक्षयोः ॥
 कूर्चिका सूचिकायाश्च तूलिकायाश्च कुङ्मले ॥ १७१ ॥
 कवाटकुट्टके क्षीरविकृतावपि कूर्चिका ॥
 मातृका धात्रिकामात्रोर्मात्रिकं करणेऽम्बरे ॥ १७२ ॥
 पताका वैजयन्त्याश्च सौभाग्येऽङ्गे ध्वजेऽपि च ॥
 स्यात् पुत्रिका पुत्तलिका दुहितोर्यावतूलिके ॥ १७३ ॥
 पुत्रकः शरभे धूर्त्ते शैलवृक्षप्रभेदयोः ॥
 उष्ट्रिका मृत्तिकाभाण्डभेदेऽपि करभस्त्रियाम् ॥ १७४ ॥
 डिम्बिका जलनिम्बे स्यान्मोणके कामुकास्त्रियाम् ॥
 कामिका नीलिकायाश्च स्यमीको नाकुवृक्षयोः ॥ १७५ ॥
 दूषिका तूलिकायाश्च दूषिका नेत्रयोर्मले ॥
 ऊर्मिका चाङ्गुलीये स्याद्वस्त्रभङ्गतरङ्गयोः ॥ १७६ ॥
 तथोद्बाहुलकेऽपि स्यादूर्मिका मधुपध्वनौ ॥
 स्याच्छलाकापि मदनशारिकाशल्ययोः शला ॥ १७७ ॥
 छत्रपञ्जरकाष्ठ्याश्च शलकी पशुवृक्षयोः ॥
 नर्त्तकीलासिकायाश्च करेण्वामपि नर्त्तकी ॥ १७८ ॥
 नर्त्तकः केलके पोटगलचारणयो नटे ॥

चुलुकी शिशुमारेऽपि कुण्डीभेदे कुलान्तके ॥ १८० ॥
चतुष्की मशके हय्यां चतुष्की यष्टिकान्तरे ॥

कचतुष्कम् ॥

अलिमकः पिके भेके मधुके पन्नकेशरे ॥ १८१ ॥

भवेदालिपको भृङ्गे कोकिले रथहिण्डके ॥

स्मृतः कुरवकः शोणाम्लानाशिण्टीप्रभेदयोः ॥ १८२ ॥

भवेन्मरुवकः पुष्पविशेषे मदनद्रुमे ॥

बलाहको गिरौ मेघे दैत्यनागविशेषयोः ॥ १८३ ॥

भ्रमरको जले भृङ्गे गिरिजे चूर्णकुन्तले ॥

वराटकः स्थूलरज्जौ पद्मबीजे कपर्दके ॥ १८४ ॥

शृङ्गाटकं भवेद्वारिकण्टके च चतुष्पथे ॥

गोकण्टको गोक्षुरके स्थपुटे च गवां खुरे ॥ १८५ ॥

आकल्पकस्तमोमोहग्रन्थीषूत्कलिकामुदोः ॥

आक्षेपकोऽनिलव्याधौ व्याधे निन्दाकरेऽपि च ॥ १८६ ॥

प्रचलाकः शराघाते दन्दशूके भुजङ्गमे ॥

वृन्दारकः सुरे श्रेष्ठे मनोज्ञे पुनरन्यवत् ॥ १८७ ॥

नियामकः कर्णधारे पोतवाहे नियन्तरि ॥

विनायकस्तु हेरम्बे ताक्ष्ये विज्ञे जिने गुरौ ॥ १८८ ॥

निश्चारकः पुरीषस्य क्षये स्वैरे समीरणे ॥

भट्टारकः सुरे राज्ञि कथितश्च तपोधने ॥ १८९ ॥

दासेरकः स्यात् करभे दासीपुत्रे च धीवरे ॥

अङ्गारकं कुजे विद्यादुल्मुकांशे कुरुण्टके ॥ १९० ॥

अङ्गारिकेक्षुकाण्डे स्यात् कोरके किंशुकस्य च ॥

दलाढकस्तु कुन्दे स्यात् करिकर्णशिरीषयोः ॥ १९१ ॥

स्वयञ्जाततिले फेने खातके नागकेशरे ॥

वात्यायां प्रशिनकायाञ्च गैरिके च महत्तरे ॥ १९२ ॥
 भवेत् पूर्णानकं पूर्णपात्रे पटहपात्रयोः ॥
 प्रकीर्णकं ग्रन्थभेदे चामरे विस्तरे हये ॥ १९३ ॥
 स्मृतः पुष्कलको गन्धमृगे क्षपणकीलयोः ॥
 कोशातकः कचे ज्यौत्स्निपटोलीघोषकेषु तु ॥ १९४ ॥
 कोशातकी वाणिजके वाडवाग्नौ वणिज्यपि ॥
 निर्ग्रन्थकः स्यात् क्षपणे निष्फलेऽप्यपरिच्छदे ॥ १९५ ॥
 स्यादश्मन्तकमुद्धाने मालुकाच्छदनेऽपि च ॥
 कटिलकस्तु पर्णासे वर्षाभूकारवेल्लयोः ॥ १९६ ॥
 कपर्दको वराटे स्याज्जटाजूटेऽपि धूर्जटेः ॥
 गोमेदकं पीतमणौ काकोले पत्रकेऽपि च ॥ १९७ ॥
 मण्डोदकश्चित्ररागे भवेदातर्पणेऽपि च ॥
 शतानीको मुनेर्भेदे वृद्धे चातखरालिकः ॥ १९८ ॥
 ग्रामणीभाण्डभारावोपधानेषु प्रयुज्यते ॥
 लेखनिको लेखदारे यः स्वहस्तं विलेखयेत् ॥ १९९ ॥
 लेखेषु परहस्तेन तत्राप्येव प्रदर्शितः ॥
 भवेन्मण्डलकं विम्बे कुष्ठभेदे च दर्पणे ॥ २०० ॥
 पिप्पलकं स्तनवृन्ते मतं सीवनसूत्रके ॥
 पिण्डीतकः स्यात्तगरे मदनद्रौ फणिज्यके ॥ २०१ ॥
 त्रिवर्णकं गोक्षुरके त्रिफलायां कटुत्रिके ॥
 शालावृकः शृगालेऽपि सारमेये वलीमुखे ॥ २०२ ॥
 कौलेयकः कुलश्रेष्ठे स्यादिन्द्रमहकामुके ॥
 सुप्रतीकः शोभनाङ्गे भवेदीशानदिग्गजे ॥ २०३ ॥
 जैवातृकः कृशे चन्द्रे भैषज्यायुष्मतोरपि ॥
 रतर्दिकं स्यादिवसे सुखस्नानेऽष्टमङ्गले ॥ २०४ ॥

वैनाशिकः स्यात् क्षणिके परतन्तोर्णनाभयोः ॥
 वैदेहको वाणिजके शूद्राद्वैश्यासुतेऽपि च ॥ २०५ ॥
 वितुन्नकन्तु धन्याके तथा ज्ञाण्टामलौपथौ ॥
 गोकुणिकः केकरे स्यात् पङ्कस्थे गव्युपेक्षके ॥ २०६ ॥
 भार्याटिको भवेद्भार्या निर्जिते हरिणान्तरे ॥
 कापटिकोऽन्यमर्मज्ञे छात्रस्याकादशासिनि ॥ २०७ ॥
 कौक्कुटिको दाम्भिके स्याददूरप्रेरितेक्षणे ॥
 लालाटिकः प्रभोर्भावदर्शिन्याश्लेषणान्तरे ॥ २०८ ॥
 कार्याक्षमेऽप्याकलितः शिलाटकः शिलाट्टयोः ॥
 कर्कोटकः स्यान्मालूरकाद्रवेयप्रभेदयोः ॥ २०९ ॥
 वरण्टकस्तु मातङ्गवैद्यां यौवनकण्टके ॥
 संवर्तुलेऽप्याखनिकश्चौरे क्रोडे च मूपके ॥ २१० ॥
 वैतालिको बोधकरे खेटितालेऽप्युदीरितः ॥
 तिक्तशाकस्तु खदिरे वरुणे पत्रसुन्दरे ॥ २११ ॥
 मयूरकोऽप्यपामार्गे तुच्छके तु मयूरकम् ॥
 विशेषकः स्यात्तिलके विशेषावाहकेऽपि च ॥ २१२ ॥
 विदूषकश्चाटुपटौ परनिन्दाकरेऽपि च ॥
 भवेत् सैकतिकं मातृयात्रामङ्गलसूत्रयोः ॥ २१३ ॥
 तथा सन्यस्तसन्देहजीवक्षेपणकेष्वपि ॥
 एडमूकः स्मृतोधीरैः शठे वाक्श्रुतिवर्जिते ॥ २१४ ॥
 वर्त्तरूको नदीभेदे काकनीले जलावटे ॥
 काकरूक उलूके स्यान्निःस्वे स्त्रीजितदम्भयोः ॥ २१५ ॥
 दिगम्बरे भीरुके च दन्दशूकोऽहिरक्षसोः ॥
 मुष्टेरूको वदान्येऽपि मिष्टाशिन्यतिथिद्विषि ॥ २१६ ॥
 कृकवाकुर्मयूरेऽपि सरटे चरणायुधे ॥

कषट्कम् ॥

लूतामर्कटकः पुत्र्यां नवमाल्यां पुवङ्गमे ॥

सिन्दूरतिलको नागे सिन्दूरतिलका स्त्रियाम् ॥ २४२ ॥

वर्णविलोडकः श्लोके छायाहारिणि कुम्भिले ॥

मातुलपुत्रको धूर्त्तफले स्यान्मातुलात्मजे ॥ २४३ ॥

ग्राममद्गुरिका शृङ्गां ग्रामयुद्धे च कीर्त्यते ॥

स्यान्मदनशलाकाऽपि शार्ङ्ग्यां कामोदयोपधौ ॥ २४४ ॥

इति कान्तवर्गः ॥

खैककम् ॥

खमिन्द्रिये सुखे स्वर्गे शून्ये विन्दौ विहायसि ॥

पुरे संवेदने क्षेत्रे कुलाहलफले क्वचित् ॥ १ ॥

खद्विकम् ॥

नखः कररुहे शण्डे गन्धद्रव्ये नखं नखी ॥

मुखं निःसरणे वक्त्रे प्रारम्भोपाययोरपि ॥ २ ॥

सुखं शर्मणि नाके च सुखा पुर्यां प्रचेतसः ॥

शङ्खो निध्यन्तरे कम्बुललाटास्थिनखीषु च ॥ ३ ॥

रेखा स्यादल्पके छिन्न्याम्भोगोल्लेखयोरपि ॥

लेखो लेख्ये सुरे लेखा लिपिराजिकयोर्मता ॥

मुखः सम्यग्मनोज्ञेऽपि साम्नः षट्प्रणयेष्वपि ॥ ४ ॥

शिखा शिफायां चूडायां ज्वालायामग्रमात्रके ॥

लाङ्गल्याश्चापि शाखायां चूडायाश्च शिखाण्डिनः ॥ ५ ॥

सखा मित्रे सहाये च शाखापक्षान्तरे भुजे ॥

शाखा वेदविभागे च पादपाङ्गेऽन्तिकेऽपि च ॥ ६ ॥

प्रेङ्क्षा पर्यटने वृत्त्ये भवेदश्वगतावपि ॥

खड्गा गतिविशेषेऽपि शूकशिख्याश्च नर्त्तने ॥ ७ ॥

खत्रिकम् ॥

त्रिशिखं शेखरे विद्या स्त्रीलेखाराक्षसान्तरे ॥

सुमुखं ताक्ष्यतनये फणिभेदे च पण्डिते ॥ ८ ॥

दुर्मुखो नागराजेऽपि मुखरे वानराश्वयोः ॥

गोमुखं कुटिलागारे वाद्यभाण्डे च लेपके ॥ ९ ॥

प्रमुखः प्रथमे श्रेष्ठे विशिखस्तोमरे शरे ॥

रथ्यां खनित्र्यां विशिखा नलिकायामपि कचित् ॥ १० ॥

विशाखस्तारके स्कन्दे विशाखर्षौ कटिल्लके ॥

मयूखस्त्विदंकरज्वाले वैशाखो राधमन्थयोः ॥ ११ ॥

खचतुष्कम् ॥

अग्निमुखो द्विजे देवे भल्लाते चित्रके कचित् ॥

पञ्चनखो गजे कूर्मे शिलीमुखोऽलिवाणयोः ॥ १२ ॥

भवेद्याघ्रनखः कन्दगन्धद्रव्यविशेषयोः ॥

महाशङ्खो नरास्थिन स्यान्निधिसङ्ख्याप्रभेदयोः ॥ १३ ॥

इन्दुलेखाऽमृतासोमलताशशिकलासु च ॥

शशिलेखा कलाभागे बाकुचीवृत्तभेदयोः ॥ १४ ॥

अग्निशिखा लाङ्गलिक्यां कुङ्कुमेऽग्निशिखं मतम् ॥

वद्धशिखा जटायां स्याद् बाले वद्धशिखो मतः ॥ १५ ॥

खपञ्चकम् ॥

स्यान्मलिनमुखः प्रेते गोलाङ्गूले खलेऽनले ॥

अथ शीतमयूखोऽपि शशाङ्कघनसारयोः ॥ १६ ॥

सर्वतोमुखमाख्यातमन्तरिक्षे च पाथसि ॥

विधिक्षेत्रज्ञरूपेषु कथितः सर्वतोमुखः ॥ १७ ॥

इति खान्तवर्गः ॥

गैककम् ॥

गौः स्वर्गे वृषभे रश्मौ वज्रे चन्द्रमसि स्मृतः ॥
अर्जुने नेत्रदिग्बाणभूवाग्वारिषु गौर्मता ॥ १ ॥

गद्विकम् ॥

अगः शैले द्रुमे भानौ नगवत्पवनासने ॥
खगः सूर्ये ग्रहे देवे मार्गणे च विहङ्गमे ॥ २ ॥
भगमैश्वर्यमाहात्म्यज्ञानवैराग्ययोनिषु ॥
यशोवीर्यप्रयत्नेच्छाश्रीधर्मरविमुक्तिषु ॥ ३ ॥
युगं हस्तचतुष्केऽपि रथसीराङ्गयोर्युगः ॥
युगं कृतादौ युगले वृद्धिनामौषधेऽपि च ॥ ४ ॥
मृगः पशौ कुरङ्गे च करिनक्षत्रभेदयोः ॥
याच्ञायां मृगयायाञ्च मृगी स्याद्वनितान्तरे ॥ ५ ॥
भृगुः शुक्रे प्रपाते च जमदग्नौ पिनाकिनि ॥
भागे रूपार्द्धके प्रोक्तो भागधेयैकदेशयोः ॥ ६ ॥
नागन्तु सीसके रङ्गे स्त्रीबन्धे करणान्तरे ॥
नागः पन्नगमातङ्गक्रूरचारिषु तोयदे ॥ ७ ॥
नागकेशरपुन्नागनागदन्तकमुस्तके ॥
देहानिलप्रभेदेऽथ श्रेष्ठे स्यादुत्तरस्थितः ॥ ८ ॥
रागोऽनुरक्तौ मात्सर्ये क्लेशादौ लोहितादिषु ॥
गान्धारादौ नृपे रागस्त्यागो वर्जनदानयोः ॥ ९ ॥
भोगः सुखे धने चाहेः शरीरफणयोर्मतः ॥
पालनेऽभ्यवहारे च निर्वेशे पण्ययोषिताम् ॥ १० ॥
योगोऽपूर्वार्थसम्प्राप्तौ सङ्गतिध्यानयुक्तिषु ॥
वपुश्चैर्ये प्रयोगे च विष्कम्भादिषु भेषजे ॥ ११ ॥
विश्रब्धघातिनि द्रव्योपायसंनहनेष्वपि ॥

काम्मणेऽपि च योगः स्याद्रोगः कुष्ठौषधे गदे ॥ १२ ॥
 वेगो जवे प्रवाहे च महाकालफलेऽपि च ॥
 पूगस्तु क्रमुके वृन्दे चङ्गः शोभनदक्षयोः ॥ १३ ॥
 अङ्गं गात्रान्तिकोपायप्रतीकेष्वप्रधानके ॥
 अङ्गा देशविशेषे स्युरङ्ग सम्बोधनेऽव्ययम् ॥ १४ ॥
 इङ्गः स्यादद्भुते ज्ञाने जङ्गमेङ्गितयोरपि ॥
 टङ्गः कृपाणभेदे स्याज्जङ्गायाश्च खनित्रके ॥ १५ ॥
 तुङ्गः पुन्नागनगयोस्तुङ्गः स्यादुन्नतेऽन्यवत् ॥
 वर्वरानिशयोस्तुङ्गी तङ्गं सीसकरङ्गयोः ॥ १६ ॥
 वङ्गः कार्पासवार्त्ताकदेशभेदेषु भाषितः ॥
 लङ्गः सङ्गे च पिङ्गे च व्यङ्गो हीनाङ्गभेकयोः ॥ १७ ॥
 भङ्गस्तरङ्गे रङ्गभेदे भेदे जयविपर्यये ॥
 भङ्गा शणाख्यसस्येऽपि भृङ्गो धूम्याटपिङ्गयो ॥ १८ ॥
 मधुव्रतेऽपि भृङ्गन्तु केशराजगुडत्वचोः ॥
 रङ्गो रणे खले रागे नृत्ये रङ्गं त्रपुन्यपि ॥ १९ ॥
 लिङ्गं चिह्नेऽनुमानेऽपि साङ्ख्योक्तप्रकृतावपि ॥
 शिवमूर्तिविशेषेऽपि मेहने च प्रचक्षते ॥ २० ॥
 शृङ्गं प्रभुत्वे शिखरे चिह्ने क्रीडाम्बुयन्त्रके ॥
 विषाणोत्कर्षयोश्चाथ शृङ्गः स्यात्कूर्चशीर्षिके ॥ २१ ॥
 शृङ्गी विषायामृषभे स्वर्णमीनविशेषयोः ॥
 गाङ्गस्तु गङ्गासम्भूते भीष्मे शक्तिधरेऽपि च ॥ २२ ॥
 पिङ्गः पिशङ्गे पिङ्गी तु शम्यां पिङ्गन्तु बालके ॥
 रामटे नाडिकायाश्च पिङ्गा गोरोचनोमयोः ॥ २३ ॥
 खड्गो गण्डकशृङ्गासिबुद्धभेदेषु गण्डके ॥
 दुर्गः स्याद् दुर्गमे दुर्गा गौरीनीलकयोरपि ॥ २४ ॥

सर्गस्तु निश्चयाध्यायमोहोत्साहात्मसृष्टिषु ॥

मार्गो मृगमदे मासप्रभेदेऽन्वेषणाध्वनोः ॥ २५ ॥

शार्ङ्गं कार्मुकमात्रेऽपि विष्णोरपि शरासने ॥

वल्गु छागे मनोज्ञे च वल्गुभाषितमन्यवत् ॥ २६ ॥

फल्गुः प्रोक्तो मले सारे निःसारे फल्गु वाच्यवत् ॥

शुद्धी वटाम्रातकयोः पंक्त्यामपि विश्रुता ॥ २७ ॥

गत्रिकम् ॥

पन्नगः पन्नकाष्ठे स्यात् पन्नगोऽपि भुजङ्गमे ॥

प्लवङ्गो वानरे भेके सारथौ चोष्णदीधितेः ॥ २८ ॥

जिह्वङ्गो मन्दगे सर्पे विहगश्चाग्रजे खगे ॥

सर्वगं सलिले ख्यातं सर्वगः शङ्करे विभौ ॥ २९ ॥

आभोगो वारुणच्छत्रे पूर्णतायत्रयोरपि ॥

आयोगो व्यापृतौ रोधगन्धमाल्योपहारयोः ॥ ३० ॥

अयोगो विधुरे कूटे विश्लेषे कठिनोद्यमे ॥

आशुगो मारुते वाणेऽप्युद्वेगं क्रमुकीफले ॥ ३१ ॥

उद्वेगोऽप्युद्बाहुलकोद्वेजनाकोद्वेगेऽपि च ॥

सम्भोगः सुरते भोगे सम्भोगो जिनशासने ॥ ३२ ॥

परागः पुष्परजसि धूलीस्नानीययोरपि ॥

गिरिप्रभेदे विख्यातावुपरागे च चन्दने ॥ ३३ ॥

प्रयागस्तीर्थभेदे स्याद्यज्ञे शतमखाश्वयोः ॥

प्रयोगः कार्मणे प्रोक्तः प्रयुक्तौ च निदर्शने ॥ ३४ ॥

वातिगः कथितो भण्ड्यां धातुवादिनि वातिगः ॥

तडागस्तु जलाधारविशेषे कटकेऽपि च ॥ ३५ ॥

पुन्नागः पुरुषश्रेष्ठे पाण्डुनागे सितोत्पले ॥

जातीफले च पुन्नागो निसर्गः सर्गशीलयोः ॥ ३६ ॥

विसर्गस्त्यागवदाने विसर्गो मलनिर्गमे ॥
 विसर्जनीयेऽप्ययनप्रभेदेऽपि विभावसोः ॥ ३७ ॥
 उत्सर्गो वर्जने त्यागे सामान्यन्यायदानयोः ॥
 त्रिवर्गो धर्मकामार्थे त्रिफलायां कटुत्रिके ॥ ३८ ॥
 वृद्धिस्थानक्षये सत्त्वरजस्तमसि चेप्यते ॥
 तातगुः क्षुद्रताते स्याज्जनयित्रीहितेऽपि च ॥ ३९ ॥
 अनङ्गो मदनेऽनङ्गमाकाशमनसोः स्मृतम् ॥
 मृदङ्गः पटहे घोषे भुजङ्गः षिङ्गसर्पयोः ॥ ४० ॥
 पतङ्गः शलभे शालिप्रभेदे विहगे रवौ ॥
 पतङ्गं पारदे कापि नरङ्गन्तु वरण्डके ॥ ४१ ॥
 शेफे नरङ्गमप्याहु निषङ्गः सङ्गतूणयोः ॥
 विडङ्गं कृमिघ्ने ख्यातं विडङ्गो नागरेऽन्यवत् ॥ ४२ ॥
 कलिङ्गः पूतिकरजे धूम्याटे नीवृदन्तरे ॥
 कलिङ्गं कौटजफले कलिङ्गा योषिति स्मृता ॥ ४३ ॥
 अपाङ्गमङ्गहीने स्यान्नेत्रान्ते तिलकेऽपि च ॥
 वराङ्गं योनिमातङ्गमस्तकेषु गुडत्वाचि ॥ ४४ ॥
 पत्राङ्गं पद्मके भूजर्जे पत्राङ्गं रक्तचन्दने ॥
 रथाङ्गश्चक्रवाकेऽपि रथाङ्गश्चक्र इष्यते ॥ ४५ ॥
 रक्ताङ्गं विटुमे भौमे विद्यात् कम्पिल्लधीरयोः ॥
 रक्ताङ्गश्चापि जीवन्त्यां मातङ्गः श्वपचे गजे ॥ ४६ ॥
 कालिङ्गो भूमिकर्कारौ दन्तावलभुजङ्गयोः ॥
 कालिङ्गी राजकर्कट्यां धारङ्गः खड्गतीर्थयोः ॥ ४७ ॥
 हेमाङ्गो द्रुहिणे ताक्ष्ये नारङ्गं पिप्पलीरसे ॥
 नागरङ्गे विटे जन्तौ यमजेऽपि प्रकीर्तितम् ॥ ४८ ॥
 सारङ्गश्चातके भृङ्गे कुरङ्गे च मतङ्गजे ॥

पक्षभेदे च सारङ्गः सारङ्गः शबलेऽन्यवत् ॥ ४९ ॥
 प्रियङ्गुः फलिनीकङ्कुपिप्पलीराजिकासु च ॥
 नीलाङ्गुः कृमिभेदे स्याद्भ्रमरालीमुसारयोः ॥ ५० ॥
 तुरङ्गी चाश्वगन्धायां तुरङ्गश्चित्तवाजिनोः ॥
 चक्राङ्गी कटुरोहिण्यां चक्राङ्गो मानसौकसि ॥ ५१ ॥

गचतुष्कम् ॥

ईहामृगो वृके जन्तौ प्रभेदे रूपकस्य च ॥
 मल्लनागोऽभ्रमातङ्गे वात्स्यायनमुनावपि ॥ ५२ ॥
 उपरागः परीवादे राहुग्रस्तार्कचन्द्रयोः ॥
 दुर्नये ग्रहकल्लोलेऽपवर्गस्त्यागमोक्षयोः ॥ ५३ ॥
 क्रियावसानसाफल्येऽप्यपवर्गः प्रयुज्यते ॥
 उपसर्गः स्मृतो रोगभेदोपप्लवयोरपि ॥ ५४ ॥
 समायोगस्तु संयोगे समवाये प्रयोजने ॥
 सम्प्रयोगं रते विद्यादन्विते कर्मणोऽपि च ॥ ५५ ॥
 दीर्घाध्वगः शृङ्खलके लेखद्वारे तु भेद्यवत् ॥
 अभिषङ्गस्तु शपथे स्यादाक्रोशे पराभवे ॥ ५६ ॥
 छत्रभङ्गोऽपि वैधव्ये स्वातन्त्र्यनृपनाशयोः ॥
 कटभङ्गस्तु सस्यानां हस्तच्छेदे नृपात्यये ॥ ५७ ॥

गपञ्चकम् ॥

कथाप्रसङ्गो वातूले विषवैद्ये च वाच्यवत् ॥
 नाडीतरङ्गः काकोले हिण्डके रतहिण्डके ॥ ५८ ॥
 इति गान्तवर्गः ॥

घैककम् ॥

घो घर्घरे च घण्टायां काञ्चिकाघातयोरपि ॥

घट्टिकम् ॥

अर्घं तु व्यसने प्रोक्तमर्घं पातकदुःखयोः ॥ १ ॥
 अर्घः पूजाविधौ मूल्येऽप्यङ्गिपाददुःखयोः ॥
 ओघो वृन्दे पयोवेगे द्रुतवृत्त्योपदेशयोः ॥ २ ॥
 ओघः परम्परायाश्च मेघः स्यान्मुस्तके घने ॥
 लघुर्मनोज्ञानिःसारागुरुषु प्रथितो लघु ॥ ३ ॥
 कृष्णागुरुणि शीघ्रे च स्पृकायाश्च स्मृता लघुः ॥
 उद्धः स्यात्पावके हस्तपुटके देहजानिले ॥ ४ ॥
 मोघाऽपि पाटलायां स्यान्मोघो निष्फलहीनयोः ॥
 मघा माघी च नक्षत्रे भेषजे च यथाक्रमम् ॥ ५ ॥
 श्लाघा मता प्रशंसायां परिचर्याभिलाषयोः ॥

घट्टिकम् ॥

अनघो निर्मलापापमनोज्ञेष्वभिधेयवत् ॥ ६ ॥
 पलिघः काचकलशघटप्राकारगोपुरे ॥
 परिघो योगभेदे स्यान्मुद्गरेऽर्गलघातयोः ॥ ७ ॥
 प्रतिघः प्रतिघाते च रोषे च प्रतिघो मतः ॥
 काचिघः काञ्चने प्रोक्तोऽन्नमण्डे मूषकेऽपि च ॥ ८ ॥
 महार्घस्तु महामूल्ये तथा लावकपक्षिणि ॥
 निदाघो ग्रीष्मकाले स्यादुष्णस्वेदाम्बुनोरपि ॥ ९ ॥
 उल्लाघस्तु शुचौ हृष्टे दक्षनीरोगयोरपि ॥
 सर्वौघो गुरुवेगार्थसर्वसंहननार्थयोः ॥
 अमोघः सफलेऽमोघा विडङ्गाभययोः स्मृता ॥ १० ॥

इति घान्तवर्गः ॥

चद्विकम् ॥

कचः केशे गुरोः पुत्रे बन्धे शुष्कव्रणे कचः ॥
 कचा करिण्यां काचस्तु मनौ शिक्ये मृदन्तरे ॥ १ ॥
 नेत्ररोगेऽपि नीचस्तु वामने पामरे स्मृतः ॥
 मोचः शोभाञ्जने प्रोक्तो मोचा शाल्मलिरम्भयोः ॥ २ ॥
 पिचुस्तूले च कर्षे च कुष्ठरोगेऽसुरान्तरे ॥
 भैरवस्य प्रभेदेऽपि पिचुः काऽपि प्रकीर्तितः ॥ ३ ॥
 कूर्चो विकत्थने मध्ये भ्रुवोः श्मश्रुणि कैतवे ॥
 क्रौञ्चः खगनगद्दीपप्रभेदेषु प्रयुज्यते ॥ ४ ॥
 चञ्चो नलादिनिर्माणे चञ्चा तु तृणपूरुषे ॥
 चञ्चुः पञ्चाङ्गुले त्रोट्यां गोनाडीकेऽपि पठ्यते ॥ ५ ॥
 शुचिः शुद्धेऽनुपहते शृङ्गाराषाढयोः सिते ॥
 ग्रीष्मे हुतवहेऽपि स्यादुपधाशुद्धमन्त्रिणि ॥ ६ ॥
 रुचिर्मयूखे शोभायामभिष्वङ्गाभिलाषयोः ॥
 वीचिः स्वल्पे तरङ्गे स्यादवकाशे सुखेऽपि च ॥ ७ ॥
 सूची कराद्यभिनये नारीणां करणान्तरे ॥
 सूची च सीवनद्रव्ये शचीऽन्द्राण्यां शतावरौ ॥ ८ ॥
 काञ्ची स्यान्मेखलादाम्नि गुञ्जायां नीवृदन्तरे ॥
 वचा स्यादुग्रगन्धायां सारिकायां शुके वचः ॥ ९ ॥
 अर्च्चा पूजा प्रतिमयोश्चर्चा स्थासकचिन्तयोः ॥
 चर्चिकायाञ्च रुक् शोभाकिरणेच्छासु चेष्यते ॥ १० ॥
 त्वक् चर्मवल्कयो स्त्वाचे न्यङ् नीचे निम्नकार्प्ययोः ॥
 वाग् वचने सरस्वत्यां भाषागीर्भारती यथा ॥ ११ ॥

चत्रिकम् ॥

कवचो गर्दभाण्डे स्यात् सन्नाहे पटहेऽपि च ॥

विकचः क्षपणे केतुग्रहे च स्फुटितेऽन्यवत् ॥ १२ ॥
 क्रकचः करपत्रे स्याद्ग्रन्थिलाख्यद्रुमेऽपि च ॥
 सङ्कोचमपि काश्मीरे सङ्कोचो मीनबन्धयोः ॥ १३ ॥
 नाराचो लोहबाणे स्यान्नाराचो जलहस्तिनि ॥
 नाराच्येषणिकायाश्च सम्यक् सम्मतदृढयोः ॥ १४ ॥
 प्रपञ्चः सञ्चये प्रोक्तो विस्तरे च प्रतारणे ॥
 मरीचिः कृपणे दीप्तावृषिभेदेऽपि दृश्यते ॥ १५ ॥
 मारीचो रक्षसो भेदे कक्कोले याजके द्विजे ॥
 मारीची देवताभेदे नमुचिः स्मरदैत्ययोः ॥ १६ ॥
 कनीचिः पुष्पितलता गुञ्जयोः शकटेऽपि च ॥
 अवीचिर्नरकानूर्म्योर्विपञ्ची केलिवीणयोः ॥ १७ ॥
 प्रागुदक्प्रत्यगित्येते दिग्देशे कालतोऽव्ययम् ॥
 प्राच्योदीच्यप्रतीच्यानां वाचकं स्यादनव्ययम् ॥ १८ ॥

चचतुष्कम् ॥

मंलिम्लुचोऽनिले चौरै जलमूचिर्जलौकसि ॥
 शृङ्गाटे शिशुमारे च कङ्के शेट्तिष्ठेषेऽपि च ॥ १९ ॥

चपञ्चकम् ॥

रतनारीच इत्येष कथितो रतवल्लभे ॥
 कुक्कुरे रतनारीचः सीत्कारे वरयोषिताम् ॥ २० ॥

इति चान्तवर्गः ॥

—:०:—

छद्विकम् ॥

अच्छः स्फटिकभल्लूकनिर्मलेष्वच्छमव्ययम् ॥
 आभिमुख्येऽथ कच्छः स्यादनूपे तुन्नकद्रुमे ॥ १ ॥
 नौकान्ते परिधानस्य पश्चादञ्चलपल्लवे ॥

कच्छा तु चीरिकायाश्च वाराह्याश्च निगद्यते ॥ २ ॥
 स्याद् गुच्छः स्तवके स्तम्बे हारभेदकलापयोः ॥
 पुच्छः पाश्चात्यभागे स्याल्लाङ्गूले पुच्छमिष्यते ॥ ३ ॥
 म्लेच्छः पापतरे जातिभेदे स्यादपभाषिणि ॥
 पिच्छा तु शाल्मलीवेष्टे मण्डे चाश्वपदामये ॥ ४ ॥
 पङ्क्तौ पूगच्छटाकोशमोचानिजयिनेषु च ॥

छचतुष्कम् ॥

पिच्छपुच्छे महाकच्छः समुद्रे च प्रचेतसि ॥ ५ ॥

इति छान्तवर्गः ॥

—:०:—

जैककम् ॥

जो जन्यां जातमात्रे च मृत्युञ्जये जनार्दने ॥
 जूराकाशे सरस्वत्यां पिशाच्यां जवनेऽपि च ॥ १ ॥

जद्विकम् ॥

कञ्जः केशे विरिञ्चौ च कञ्जः पीयूषपद्मयोः ॥
 अजो हरौ हरे कामे विधौ छागे रघोः सुते ॥ २ ॥
 ब्रजो गोष्ठाध्ववृन्देषु निजमात्मीयनित्ययोः
 ध्वजं चिह्ने पताकायां ध्वजः शौण्डिकशेफयोः ॥ ३ ॥
 खट्वाङ्गे च स्वजं रक्ते स्वजः प्रस्वेदपुत्रयोः ॥
 द्विजो विप्रेऽण्डजे दन्ते भार्गवरेणुकयोर्द्विजा ॥ ४ ॥
 बीजं रेतसि तत्त्वे च हेतावङ्कुरकारणे ॥
 आधानेऽपि च सज्जः स्यात् सन्नद्धे सम्भृतेऽपि च ॥ ५ ॥
 वाजं घृतेऽपि यज्ञान्ने वाजो निःस्वनपक्षयोः ॥
 वाजं जले मुनौ वाजो व्याजः शाठ्यापदेशयोः ॥ ६ ॥
 भुजः पाणौ च बाहौ च कुजः स्यान्नरकारयोः ॥

अब्जो धन्वन्तरौ चन्द्रे निचुले शङ्खपद्मयोः ॥ ७ ॥
 अब्जं स्यादथ कुब्जोऽपि न्युब्जः स्यात् पादपान्तरे ॥
 न्युब्जन्तु कर्णरोगे स्यान्न्युब्जः प्रोक्तः कुशस्तुचि ॥ ८ ॥
 अधोमुखे च कुब्जे च न्युब्जो वाच्यवदिष्यते ॥
 आजिः समावनौ युद्धे राजिः स्यात् पङ्क्तिरेफयोः ॥ ९ ॥
 लाजाः स्युर्भृष्टभान्येषु लाजः स्यादार्द्रतण्डुले ॥
 उशीरे लाजमुद्दिष्टं प्रजासन्तानलोकयोः ॥ १० ॥
 गुञ्जाऽपि पट्टे प्रोक्ता काकचिञ्च्यां कलध्वनौ ॥
 गञ्जा खानौ सुरागेहे स्याद्भाण्डागाररीदयोः ॥ ११ ॥
 गञ्जः कुञ्जो निकुञ्जेऽपि हनौ दन्ते च दन्तिनाम् ॥
 सञ्जः प्रजापतौ रुद्धे लञ्जः स्यात् पट्टकच्छयोः ॥ १२ ॥
 भर्जा बले महोत्साहे खजा मन्थप्रहस्तयोः ॥
 पिञ्जा तूले हरिद्रायां पिञ्जस्तु व्याकुलेऽन्यवत् ॥ १३ ॥
 पिञ्जो बले चये पिञ्जं रज्जुर्वेण्यां गुणे स्मृता ॥
 खज्जूः कण्ठाश्च कीटे च खजूरीपादपेऽपि च ॥
 मर्जूः स्याद्रजके शुद्धौ सर्जूर्वाणिजविद्युति ॥ १४ ॥
 जत्रिकम् ॥

करजस्तु करञ्जे स्यान्नखे व्याघ्रनखेऽपि ॥
 कुटजो वृक्षभेदे स्यादगस्त्यद्रोणयोरपि ॥ १५ ॥
 सहजस्तु निसर्गे स्यात् सहोत्थे पुनरन्यवत् ॥
 नीरजं कमले कुष्ठे जलजं शङ्खपद्मयोः ॥ १६ ॥
 वलजं गोक्षुरे क्षेत्रे सस्यसङ्गरयोरपि ॥
 वलजा वरयोषायां वसुमत्यामपि स्मृता ॥ १७ ॥
 कारुजः शिल्पिनाश्वित्रे कलभे नागकेशरे ॥
 स्वयञ्जाततिले फेने वल्मीके गैरिकेऽपि च ॥ १८ ॥

बाहुजः क्षत्रिये कीरे स्वयञ्जाततिलेऽपि च ॥
 वनजो मुस्तके पद्मे वनजं वनजो गजे ॥ १९ ॥
 वनजा मुद्गपर्ण्याश्च वणिग् वाणिज्यजीविनि ॥
 वणिक् करणभेदे च वणिज्यायामपीष्यते ॥ २० ॥
 सामजस्तु गजे प्रोक्तः सामोत्थे पुनरन्यवत् ॥
 भूमिजो नरकेऽङ्गारे सीतायामपि भूमिजा ॥ २१ ॥
 गिरिजश्चाभ्रके ख्यातं शिलाजतुसुगन्धयोः ॥
 लोहेऽपि गिरिजा गौरीमातुलुङ्गोरुदीरिता ॥ २२ ॥
 कम्बोजो हस्तिभेदे स्याच्छङ्खदेशविशेषयोः ॥
 अङ्गजं रुधिरेऽनङ्गपुत्रकेशमदेऽङ्गजः ॥ २३ ॥
 काम्बोजस्तुरगे सोमवल्के पुन्नागपादपे ॥
 काम्बोजी मासपर्ण्याश्च हिङ्गुपर्ण्यामपि क्वचित् ॥ २४ ॥
 अण्डजः कृकलासे स्यात् खगे मीने भुजङ्गमे ॥
 कस्तूर्यामण्डजा प्रोक्ता परञ्जस्तैलयन्त्रके ॥ २५ ॥
 फेने च करवाले च परञ्जः क्षुरिकाफले ॥
 हिमजाऽपि शचीगौर्योर्मिनाके हिमजः स्मृतः ॥ २६ ॥
 जचतुष्कम् ॥

जघन्यजोऽनुजे शूद्रे भारद्वाजः स्मृतो मुनौ ॥
 द्रोणे च वनकार्पास्यां भारद्वाजी च कथ्यते ॥ २७ ॥
 भारद्वाजो गुरोः पुत्रे व्याघ्राकाख्यविहङ्गमे ॥
 काश्मीरजाख्याऽतिविषा कुष्ठकुङ्कुमपौष्करे ॥ २८ ॥
 क्षीराब्धिजं तु सामुद्रलवणे मौक्तिके क्वचित् ॥
 क्षीराब्धिजा श्रियां प्रोक्ता चन्द्रे क्षीराब्धिजो भवेत् ॥ २९ ॥
 द्विजराजः शशधरे सुपर्णेऽनन्तभोगिनि ॥
 धर्मराजो यमे वृद्धे धर्मराजो युधिष्ठिरे ॥ ३० ॥

राजराजः कुबेरेऽपि सार्वभौमे सुधाकरे ॥
 भृङ्गराजस्तु मधुपे मार्कवे विहगान्तरे ॥ ३१ ॥
 ग्रहराजो रवौ चन्द्रेऽप्यहिभुक्केकिताक्षर्ययोः ॥
 यक्षराट् त्र्यम्बकसखे मल्लानां रङ्गचत्वरे ॥ ३२ ॥

जपञ्चकम् ॥

मुनिभेषजमागस्त्ये हरीतक्याश्च लङ्घने ॥
 वृषभध्वजशब्दोऽसौ शङ्करे चार्हदन्तरे ॥ ३३ ॥
 इति जान्तवर्गः ॥

झट्टिकम् ॥

झञ्झा ध्वनिविशेषेऽपि झञ्झाऽणुजलवर्षणे ॥
 झञ्झा वाते तारवार्यौ नष्टेऽपि परिकीर्त्तिता ॥ १ ॥
 इति ज्ञान्तवर्गः ॥

ञैककम् ॥

ज्ञो विरिञ्चे बुधे सौम्ये
 अद्विकम् ॥

चाज्ञस्तु जडमूर्खयोः ॥
 प्रज्ञा बुद्धौ पण्डितेऽपि प्रज्ञो वाच्यवदिष्यते ॥ १ ॥
 संज्ञा नामानि गायत्र्यां चेतनायां रविस्त्रियाम् ॥
 अर्थसूचनिकायाश्च हस्ताद्यैरपि कथ्यते ॥ २ ॥

अत्रिकम् ॥

सर्वज्ञः शङ्करे बुद्धे कृतज्ञः कुक्कुरेऽपि च ॥
 दैवज्ञो गणकेऽपि स्यात् क्षेत्रज्ञश्छेक आत्मनि ॥ ३ ॥
 इति आन्तवर्गः ॥

टट्टिकम् ॥

कटः श्रोणौ क्रियाकारे किलिञ्जेऽतिशये शवे ॥
 समये गजगण्डे च पिप्पल्याञ्च कटी मता ॥ १ ॥
 खटोऽन्धकूपकफयोः प्रहारान्तरटङ्कयोः ॥
 भटः पामरभेदे च वीरे च प्रगमे भटिः ॥ २ ॥
 घटः समाधिभेदे भशिरः कूटकुटेषु च ॥
 घटा घटनगोष्ठी भघटनासु च दृश्यते ॥ ३ ॥
 कुटः कोटे घटे गेहे शिलाकुट्टकपूरुषे ॥
 स्याच्छुटी कुम्भदास्याञ्च सुरायाञ्चित्रमुस्तके ॥ ४ ॥
 पटः प्रियालवृक्षे च सुचले च पुरस्कृतौ ॥
 पटः प्रमादवचनदोषयोरप्युदाहृतः ॥ ५ ॥
 वटो गोले गुले भक्ष्ये वटो साम्यवराटयोः ॥
 वटः कपर्दे न्यग्रोधे शुम्भरक्तिकयोर्वटी ॥ ६ ॥
 विटोऽद्रौ लवणे पिङ्गे मूषके खदिरेऽपि च ॥
 स्फुटो व्यक्ते प्रफुल्ले च व्याप्ते च कलितेऽन्यवत् ॥ ७ ॥
 निर्भिन्नकर्कटीसस्ये पादस्फोटे स्फुटिर्मता ॥
 कूटं यन्त्रेऽनृते राशौ निश्चले लोहमुद्धरे ॥ ८ ॥
 मायाद्रिशृङ्गयोस्तुच्छे सीरावयवदम्भयोः ॥
 पुरद्वारे च शंसन्ति लाटो देशेऽशुकेऽपि च ॥ ९ ॥
 झाटो निकुञ्जे कान्तारे व्रणसम्मार्ज्जनेऽपि च ॥
 वटो वृत्तौ च मार्गेऽपि वाटी तु गृहनिष्कुटे ॥ १० ॥
 चटुश्चाटौ पिचण्डे च व्रतिनामासनान्तरे ॥
 कटुः सुगन्धे तीक्ष्णे स्यादकार्ये मक्षरे रसे ॥ ११ ॥
 कटुः प्रियङ्गुकटुका राजिकास्वथ दूषणे ॥
 कटु प्रोक्तं पटुस्तीक्ष्णे नीरोगे चतुरेऽन्यवत् ॥ १२ ॥

पटुः पटोलपत्रेऽपि छत्रालवणयोः पटुः ॥
 खेटः कफे ग्रामभेदे निन्दिते वसुनन्दके ॥ १३ ॥
 अट्टं भक्ते च शुष्के च क्षौमेऽत्यर्थे गृहान्तरे ॥
 पट्टः पेषणपाषाणे व्रणादीनाञ्च बन्धने ॥ १४ ॥
 चतुष्पथे च राजादिशासनान्तरपीठयोः ॥
 पट्टी ललाटभूपायां पट्टी लाक्षाप्रसाधने ॥ १५ ॥
 कुष्ठञ्च रोदने रावे कष्टं गहनकृच्छ्रयोः ॥
 इष्टमाशंसिते पूज्यतमे प्रियतमेऽन्यवत् ॥ १६ ॥
 इष्टं संस्कारयोगे च यागे च क्रतुकर्मणि ॥
 रिष्टं क्षेमाशुभाभावकृपाणेषु प्रचक्ष्यते ॥ १७ ॥
 म्लिष्टमव्यक्तवाचि स्यान्म्लिष्टं म्लानेऽन्यवन्मतम् ॥
 दिष्टं दैवे च काले स्यादिष्टः सृष्टं तु निर्मिते ॥ १८ ॥
 युक्तनिश्चितयोः प्राज्ये हृष्टो हृषितवन्मतः ॥
 रोमाञ्चिते प्रहसिते जातदर्पे च विस्मिते ॥ १९ ॥
 व्युष्टं दिने प्रभाते च फले पर्युषितेऽपि च ॥
 त्वष्टा शिल्पिनि देवानां तथा वर्द्धकिमूर्ययोः ॥ २० ॥
 इष्टिः स्यादभिलाषेऽपि सङ्ग्रहश्लोकयागयोः ॥
 विष्टिः कर्मकरे भद्रे प्रेषणे वेतनेऽपि च ॥ २१ ॥
 दिष्टिः परीमाणमुदोर्दृष्टिर्विदर्शनाक्षिषु ॥
 रिष्टिः खड्गे समृद्धौ च कृष्टिः स्यात् कर्षणे बुधे ॥ २२ ॥
 सृष्टिः स्वभावे निर्माणे पुष्टिर्वृद्धौ च पोषणे ॥
 यष्टिर्हारलताशस्त्रभेदयोर्ध्वजदण्डके ॥ २३ ॥
 भाण्ड्याञ्च मधुयष्ट्याञ्च मुष्टिर्वद्धकरे पले ॥
 व्युष्टिः स्याद् घर्षणे विष्णुक्रान्तास्पर्द्धाकिरिष्वपि ॥ २४ ॥
 जटालग्नकचे मूले पुक्षमाक्षिकयोजटी ॥

सटा जटाकेशरयोः फटा च फणदम्भयोः ॥ २५ ॥
 घोष्ठा स्याद् बदरे पूगे घटीखण्डे च वाससः ॥
 परीक्षार्थतुलायाश्च घटः सूरिभिरिष्यते ॥ २६ ॥
 पटिः पटविशेषेऽपि द्वाशुले कुष्ठिकाद्रुमे ॥
 स्यात् कोटिरश्रौ चापाग्रे सङ्ख्याभेदप्रकर्षयोः ॥ २७ ॥
 स्यात् घुटिः संशये लेशे सूक्ष्मैलाकालमानयोः ॥
 त्रोटिः स्यात् कटूफले चञ्च्वां खगमीनविशेषयोः ॥ २८ ॥
 खाटिः किणे शवरथे खाटिरेकग्रहे स्मृता ॥
 नटी हट्टविलासिन्यां शोणके नर्तके नटः ॥ २९ ॥

टत्रिकम् ॥

अवटः स्यात् खिले गर्ते कूपे कुहकजीविनि ॥
 विकटः सुन्दरे प्रोक्तो विशालविकरालयोः ॥ ३० ॥
 करटो गजगण्डे स्यात् कुसुम्भे निन्दजीविनि ॥
 एकादशाहसार्द्धेऽपि दुर्दुरूढेऽपि वायसे ॥ ३१ ॥
 करटो वाद्यभेदेऽपि निर्दटो निर्दये स्मृतः ॥
 परापवादसंरक्ते निर्दटो निष्प्रयोजने ॥ ३२ ॥
 चिपिटः स्वाद्यभेदेऽपि चिपिटो विस्तृतेऽन्यवत् ॥
 जकुटो यमले ख्यातो वार्त्ताककुसुमे शुनि ॥ ३३ ॥
 निष्कुटस्तु गृहोद्याने केदारककपाटयोः ॥
 हर्म्युटः कच्छपे सूर्येऽप्युत्कटस्तीव्रमत्तयोः ॥ ३४ ॥
 चर्पटः स्फारविपुलचपेटे पर्पटेऽपि च ॥
 पर्पटः पिष्टविकृतौ पर्पटो भेषजान्तरे ॥ ३५ ॥
 पिच्चटो नेत्ररोगे स्यात् पिच्चटं त्रणुसीसयोः ॥
 सम्पाटं शिष्यभेदेऽपि धौताञ्जन्यामपि स्मृतम् ॥ ३६ ॥
 कर्दटः करहाटे स्यात् पङ्कपङ्कयोरपि ॥

कृपीटमुदरेनीरे कार्पटो जतुकार्यिणोः ॥ ३७ ॥
 कुक्कुटस्ताम्रचूडे स्यात् कुक्कुभेऽग्निकणेऽपि च ॥
 निषादशूद्रयोः पुत्रे तालमध्ये तु कुक्कुटम् ॥ ३८ ॥
 रसो नस्यप्रभेदे स्यादुच्चटा दम्भचर्चयोः ॥
 केकटः श्रोणके विष्णावर्गटोऽन्तर्गले गले ॥ ३९ ॥
 कर्कटः करणे स्त्रीणां राशिभेदे कुलीरयोः ॥
 शाल्मलीफलवालुकयोः कर्कटी कर्कटः खगे ॥ ४० ॥
 कीकटस्तुरगे निःस्वे देशभेदे मितम्पचे ॥
 मोचाटः कृष्णजीरे स्याद्रम्भास्थिन मलयोद्भवे ॥ ४१ ॥
 चक्राटो विषवैद्येऽपि धूर्त्तदीनारयोरपि ॥
 वर्णाटो गायने चित्रकारे स्त्रीकृतजीविनि ॥ ४२ ॥
 भावाटो भावके साधुनिवेशे कामुकेऽपि च ॥
 शैलाटो देवले सिंहे शुककाचकिरातयोः ॥ ४३ ॥
 द्रोहाटः कथितो गाथाप्रभेदे मृगलुब्धके ॥
 वैडालवृत्तिकेऽपि स्याद्धाराटश्चातकाश्वयोः ॥ ४४ ॥
 मोरटस्तु भवेदिक्षुमूलाङ्कोटप्रसूनयोः ॥
 सप्तरात्रात् परे क्षीरे मूर्विकायान्तु मोरटा ॥ ४५ ॥
 वेकटः स्याद्वैकटिके तथा सञ्जातयौवने ॥
 वेरटो मिश्रिते नीचे वेरटं बदरीफले ॥ ४६ ॥
 त्रिकूटं सिन्धुलवणे त्रिकूटश्च सुवेलके ॥
 भाकूटः कथ्यते मीनभेदे शैलान्तरेऽपि च ॥ ४७ ॥
 अरिष्टः फेनिले निम्बे लशुने काककङ्कयोः ॥
 अरिष्टं सूतिकागारे तक्रे चिह्ने शुभाशुभे ॥ ४८ ॥
 संसृष्टं तद्गते विद्यात् संशुद्धे वसनादिना ॥
 अवटुः कथितो घाटा कूपगर्त्तेषु सूरिभिः ॥ ४९ ॥

परीष्टिः परिचर्यायां प्राक्राम्येऽपि गवेषणे ॥
 वरटा हंसयोषायां गन्धोल्यां वरटाऽपि च ॥ ५० ॥
 त्रिपुटा मल्लिकायाञ्च सूक्ष्मैलात्रिवृतोरपि ॥
 सतीलके च तीरे च त्रिपुटः समुदाहृतः ॥ ५१ ॥
 बर्वटी व्रीहिभेदे स्याद्रघटीपण्ययोरपि ॥
 पर्कटी नूतनफले पूगादेः पुक्षपादपे ॥ ५२ ॥
 मर्कटी वानरीशूकशिम्ब्योः स्यात् करजान्तरे ॥
 मर्कटस्तूर्णनाभेऽपि कपौ स्त्रीकरणेऽपि च ॥ ५३ ॥
 कुरुण्टी दारुपुत्र्याञ्च कुरुण्टो झिण्टिकान्तरे ॥
 चिरण्टी तु सुवासिन्यां स्याद्वितीयवयःस्त्रियाम् ॥ ५४ ॥

टचतुष्कम् ॥

श्रुतिकटः प्राञ्चलोहे प्रायश्चित्तभुजङ्गयोः ॥
 उच्चिङ्गतो मीनभेदे तथा कोपनपूरुपे ॥ ५५ ॥
 कुटन्नटस्तु शोणाके कैवर्त्तौ मुस्तकेऽपि च ॥
 स्यात् खञ्जरीटः फलकासिधारावृतचारिणोः ॥ ५६ ॥
 कुण्डकीटस्तु चार्वाकवचनाभिज्ञपूरुपे ॥
 जारजब्राह्मणीपुत्रदासीकामुकयोरपि ॥ ५७ ॥
 नारकीटोऽम्बकूटे स्यात् स्वदत्ताश्मविहन्तरि ॥
 कार्यकूटस्तु कृपणोन्मत्तानर्थकरेष्वपि ॥ ५८ ॥
 कामकूटस्तु वेश्यायाः प्रियविभ्रमयोर्मतः ॥
 चक्रवाटः क्रियारोहे पर्यन्ते च शिखातरौ ॥ ५९ ॥
 वर्कराटः कटाक्षे स्यात् तरुणादित्यरोचिषि ॥
 स्त्रीणां पयोधरोत्सङ्गकान्तदत्तनखेऽपि च ॥ ६० ॥
 करहाटोऽब्जकन्दे स्यात् पुष्पवृक्षप्रभेदयोः ॥
 परपुष्टः परभृते परपुष्टाऽऽपणस्त्रियाम् ॥ ६१ ॥

प्रतिकृष्टं मतं गुह्ये द्विरावृत्त्या च कर्षिते ॥
 प्रतिकृष्टः प्रेषिते स्यात् प्रत्याख्याते च बाध्यवत् ॥ ६२ ॥
 शिपिविष्टस्तु खलतौ शिवे दुश्चर्मणि स्मृतः ॥
 चतुःषष्टिर्बह्वृत्चेऽपि चतुःषष्टिकलास्वपि ॥ ६३ ॥
 स्याद्वाढमुष्टिः कृपणे कृपाणादिषु चेप्यते ॥

टपञ्चकम् ॥

अथ स्याद्दशनोच्छिष्टो निश्वासाधरचुम्बयोः ॥ ६४ ॥

इति टान्तवर्गः ॥

—:०:—

ठाद्विकम् ॥

कठः स्वर ऋचाम्भेदे स्यात्तदध्येतृवेदिनोः ॥
 मुनावपि हठो वारिपण्यां स्यात् प्रसभेऽपि च ॥ १ ॥
 शठो मध्यस्थपुरुषे शठो धुत्तूरधूर्त्तयोः ॥
 शठोऽलसे च मूर्खे च कुण्ठो कर्मण्यमूर्खयोः ॥ २ ॥
 पांठः स्यात् पठने विद्धकर्ण्यां पाठाऽपि पठ्यते ॥
 कण्ठो गले संविधाने ध्वनौ मदनपादपे ॥ ३ ॥
 वण्ठः स्यादकृतोद्वाहे खर्वे कुन्तायुधेऽपि च ॥
 पृष्ठं चरमगात्रे स्याद्देहस्यावयवान्तरे ॥ ४ ॥
 कोष्ठः कुशूले चात्मीये कुक्षेरन्तर्गृहस्य च ॥
 कुष्ठो रोगे सुगन्धे च गोष्ठं मोस्थानकेऽपि च ॥ ५ ॥
 गोष्ठी सभायां संलापे दुष्टुः स्याद् दुर्बलेऽधमे ॥
 प्रष्ठः श्रेष्ठाग्रयोरुक्तः प्रष्ठा चाण्डालिकौषधौ ॥ ६ ॥
 ज्येष्ठः श्रेष्ठेऽतिवृद्धे च ज्येष्ठो मासान्तरेऽपि च ॥
 गृहगोधर्क्षयोज्येष्ठा श्रेष्ठा वैश्रवणे वरे ॥ ७ ॥
 काष्ठा दारुहरिद्रायां कालमानप्रकर्षयोः ॥

स्यादिशि स्थानमात्रे च काष्ठमाख्यातमिन्धने ॥ ८ ॥

निष्ठा निष्पत्तिनाशान्तयाच्जानिर्वहणेषु च ॥

पष्ठी षण्णाञ्च पूरण्यां कात्यायन्यामपीष्यते ॥ ९ ॥

ठत्रिकम् ॥

कमठः कच्छपे भाण्डभेदे च कमठं मतम् ॥

जरठः कर्कशे पाण्डौ जरठः कठिनेऽन्यवत् ॥ १० ॥

नर्मठश्चूचुके पिङ्गे वैकुण्ठः कृष्णशक्रयोः ॥

श्रीकण्ठः खण्डपरशौ श्रीकण्ठः कुरुजाङ्गले ॥ ११ ॥

वरिष्ठः स्यादरुतरे प्रवरे तित्तिरावपि ॥

वरिष्ठं मरिचे ताम्रे सादिष्ठोऽतिदृढार्ययोः ॥ १२ ॥

अम्बष्ठो देशभेदेऽपि विप्राद्वैश्यासुतेऽपि च ॥

अम्बष्ठा चाम्ललोण्यां स्यात् पाठायूतिकयोरपि ॥ १३ ॥

कनिष्ठोऽल्पेऽनुजे यूनि कनिष्ठा दुर्बलाङ्गुलौ ॥

लघिष्ठोऽत्यल्पके भेलेऽप्यपष्ठुः कालवालयोः ॥ १४ ॥

प्रकोष्ठो विस्तृतकरे भूपकक्षान्तरेऽपि च ॥

कूर्परादधरे चापि प्रतिष्ठा स्थानमात्रके ॥ १५ ॥

गौरवे यागनिष्पत्तिचतुरक्षरपद्ययोः ॥

मकुष्ठो व्रीहिभेदे स्यान्मकुष्ठो मन्थरेऽन्यवत् ॥ १६ ॥

ठचतुष्कम् ॥

दन्तशठः स्याज्जम्बीरे कपित्थे कर्मरङ्गके ॥

नागरङ्गेऽपि चाङ्गेय्यां स्मृता दन्तशठा बुधैः ॥ १७ ॥

सूत्रकण्ठो द्विजे प्रोक्तः खञ्जरीटकपोतयोः ॥

हारिकण्ठः परभृते हारान्वितगलेऽपि च ॥ १८ ॥

कालकण्ठस्तु दात्यूहे कलविङ्गे च खञ्जने ॥

सिताषाङ्गे हरे पीते सारके नीलकण्ठवत् ॥ १९ ॥

कलकण्ठः कलध्वाने हंसे पारावते पिके ॥
 देवकाष्ठन्तु सरलदेवदारुमहीरुहोः ॥ २० ॥
 कालपृष्ठं भवेत् कर्णचापे कोदण्डमात्रके ॥
 कालपृष्ठस्तु सारङ्गविशेषे कङ्कपक्षिणि ॥ २१ ॥
 इति ढान्तवर्गः ॥

—:०:—

ढाद्विकम् ॥

गुडः स्याद्गोलके हस्ते सन्नाहेक्षुविकारयोः ॥
 गुडा स्नुहीगुडिकयोर्गडो मीनान्तराययोः ॥ १ ॥
 जडो मूर्खे हिमग्रस्ते शूकशिम्ब्यां जडा मता ॥
 गडुः पुष्टगुडे कुब्जे षडः पेयान्तरे भिदि ॥ २ ॥
 व्याडो हिंस्रपशौ सर्पे ताडस्ताडनघोषयोः ॥
 मुष्टिमेयतृणादौ च ताडी तालीदलद्रुमे ॥ ३ ॥
 नीडं स्थाने कुलाये च सकारपूर्वकोऽन्तिके ॥
 क्रोडः सूकरपातङ्गयोः क्रोडं क्रौडे च वक्षसि ॥ ४ ॥
 चोडो देशविशेषे स्याच्चोडः प्रावरणान्तरे ॥
 क्ष्वेडः कर्णामये ध्वाने गरले कुटिलेऽपि च ॥ ५ ॥
 लोहितार्कफले क्ष्वेडं घोषपुष्पे दुरातदे ॥
 योधानां सिंहनादे तु क्ष्वेडा स्याद्वंशशल्यके ॥ ६ ॥
 अण्डं खगादिकोशे स्यान्मुष्के वीर्येऽपि च कचित् ॥
 स्यात् खण्डः शकले चेक्षुविकारमणिदोषयोः ॥ ७ ॥
 गण्डः कपोले पिटके योगभेदे च गण्डके ॥
 गण्डः प्रवीरे चिह्ने स्यादश्वभूपणवुद्गुदे ॥ ८ ॥
 चण्डो दैत्यान्तरे तीव्रे चण्डो दासे यमस्य च ॥
 चण्डा धनहरीशङ्खपुष्पयोश्चण्डोऽतिकोपने ॥ ९ ॥

चण्डी कात्यायनीहिंसाकोपनस्त्रीषु सम्मता ॥
 षण्डं पद्मादिसङ्घाते खण्डः स्याद् गोपतावपि ॥ १० ॥
 कुण्डं देवजलाधारे पिठरेऽथ कमण्डलौ ॥
 कुण्डी कुण्डः स्मृतो जारात् पतिवन्नीसुतेऽपि च ॥ ११ ॥
 दण्डी यमे मानभेदे लगुडे दमसैन्ययोः ॥
 व्यूहभेदे प्रकाण्डेऽश्वे कोणमन्थानयोरपि ॥ १२ ॥
 अभिमाने ग्रहे दण्डश्चण्डांशोः पारिपार्श्विके ॥
 गौडः पामरजातौ च वृद्धनाभौ च वाच्यवत् ॥ १३ ॥
 पिण्डं सान्द्रे बलं बोले गृहांशे जीवनायसोः ॥
 पिण्डो देहे जवापुष्पे निवापे सिङ्गकेऽपि च ॥ १४ ॥
 पिण्डी स्यात्तग्न्रेऽलाबुखज्जरीभेदयोरपि ॥
 पण्डः पण्डे धियां पण्डा पाण्डुः कुन्तीपतौ सिते ॥ १५ ॥
 मण्डं मस्तुनि शाके च मण्डः स्यात् सारपिच्छयोः ॥
 एरण्डे भूषणे चाथ मण्डा धात्र्यामुदीरिता ॥ १६ ॥
 मुण्डो दैत्यान्तरे राहौ मूर्द्धमुण्डितयोरपि ॥
 शौण्डो मत्तेऽपि विख्यातः शौण्डा पिप्पलिचर्ययोः ॥ १७ ॥
 काण्डं नाले तरुस्कन्धे बाणेऽवसरनीरयोः ॥
 कुत्सिते रहसि स्तम्बे काण्डं गर्वेऽप्युदाहृतम् ॥ १८ ॥
 भाण्डं भूषणमात्रेऽपि भाण्डं मूलवणिग्धने ।
 नदीपात्रे तुरङ्गाणां भूषणे भाजनेऽपि च ॥ १९ ॥
 इडा वाचि गवि क्षोणाविडा च बुधयोषिति ॥
 क्रीडा केलिप्रकारे स्यात् खेलावज्ञानयोरपि ॥ २० ॥
 चूडा शिखायां बलभौ चूडा बाहुविभूषणे ।
 पीडा कृपाशिरोमालापमर्दसरलद्रुषु ॥ २१ ॥
 नाडी नाले शिरागण्डदूर्वयोः स्याद्गुणान्तरे ॥

नाडी षट्क्षणकालेऽपि चर्यायां कुहनस्य च २२ ॥
 रण्डा मूषिकपर्ण्याश्च रण्डा विधवयोपिति ॥
 वण्डाऽपि पांसुलायां स्याद्वण्डो हस्तादिवर्जिते ॥ २३ ॥
 शुण्डाऽपि जलहास्तिन्यां मदिराकरिहस्तयोः ॥
 नलिन्यां वारयोषायां शुण्डस्तु मदनिक्षरे ॥ २४ ॥

डात्रिकम् ॥

गारुडं स्यान्मरकते विषशास्त्रेऽपि गारुडम् ॥
 द्राविडः स्याज्जानपदे वेधमुख्यकशङ्खयो ॥ २५ ॥
 प्रचण्डो दुर्वहे श्वेतकरवीरे प्रतापिनि ॥
 पिचण्डमुदरे विद्यात् पशोरवयवेऽपि च ॥ २६ ॥
 तरण्डो वडिशीमृत्रवद्धवस्तुनि मेलके ॥
 वरण्डोऽप्यन्तरावेदौ सन्दोहमुखरोगयोः ॥ २७ ॥
 पूत्यण्डो गन्धकीटेऽपि तथा गन्धमृगे स्मृतः ॥
 मार्त्तण्डस्तपने क्रोडे शिखण्डो वर्हचूडयोः ॥ २८ ॥
 प्रकाण्डो विटपे शस्ते मूलस्कन्धान्तरे तरोः ॥
 कोदण्डो भ्रूलतायां स्यादेशभेदे च काम्मुके ॥ २९ ॥
 सरण्डः सरटे धूर्त्ते सरण्डो भूषणान्तरे ॥
 मारुण्डोऽण्डे भुजङ्गीनां मार्गे गोमयमण्डले ॥ ३० ॥
 करण्डो मधुकोशासिकारण्डवदलाढके ॥
 कूष्माण्डो गणभेदे स्याद् भ्रूणे कर्कारुकेऽपि च ॥ ३१ ॥
 कूष्माण्डो चौपथ्रीगौर्व्योर्भेरुण्डो भीमदर्शने ॥
 भेरुण्डो देवताभेदे पक्षिणो भिदि चेप्यते ॥ ३२ ॥
 वारुण्डः सेकपात्रे स्यान्मले दृक्कर्णयोरपि ॥
 गणिस्थराजे वारुण्डी द्वारपिण्ड्यामुदीरिता ॥ ३३ ॥
 तित्तिडी भूरुहे कालदामे दैत्यान्तरेऽपि च ॥

तिन्तिडस्तिन्तिडी तु स्याच्चिश्चावृक्षाम्लयोरपि ॥ ३४ ॥
 विचण्डा सारिकावर्त्तिखट्गधेनुषु कथ्यते ॥
 वितण्डा वादभेदे स्यात् कच्छीशाके शिलाह्वये ॥ ३५ ॥
 वितण्डा करवीर्याश्च निर्गुण्डी सिन्दुवारके ॥
 नीलशेफालिकायाश्च करहाटेऽपि कुत्रचित् ॥ ३६ ॥

डचतुष्कम् ॥

भवेद्वातथुडो वात्या वामव्योर्वातशोणिते ॥
 पिच्छिलस्फोटिकायाश्च देवताडस्तु घोपके ॥ ३७ ॥
 सैहिकेयग्रहे चापि देवताडो हुताशने ॥
 चक्रवाडोऽद्रिभेदे स्याच्चक्रवाडन्तु मण्डले ॥ ३८ ॥
 जलरुण्डो जलावर्त्ते पयोरेणौ भुजङ्गमे ॥
 अपोगण्डस्तु शिशुके विकलाङ्गेऽतिभीरुके ॥ ३९ ॥
 इति डान्तवर्गः ॥

—:०:—

ढद्विकम् ॥

दृढः स्थूले भृशे शक्ते प्रगाढेऽपि दृढो मतः ॥
 बाढं दृढे प्रतिज्ञायां मूढस्तन्द्रितवालयोः ॥ १ ॥
 गूढं रहसि गुह्ये च संवृते पुनरन्यवत् ॥
 व्यूढः संहतविन्यस्तपृथुलेषु च भेद्यवत् ॥ २ ॥
 षण्डो वर्षधरे क्लीबे गोपतौ बन्ध्यपूरुषे ॥
 वोढा स्याद्धारिते सूते सोढा मर्पणशक्तयोः ॥ ३ ॥
 राढा सूक्ष्मे च शोभायां दाढा दंष्ट्राभिलाषयोः ॥
 माढिः पत्रादिभङ्गौ स्यान्माढिर्देन्यप्रकाशने ॥ ४ ॥

ढत्रिकम् ॥

आषाढो व्रतिनां दण्डे मासे मलयपर्वते ॥

वारूढः शम्बलेऽपि स्याद्वस्त्राञ्चलकपाटयोः ॥ ५ ॥

पञ्जरे पावके वाथ प्ररूढो जठरे स्मृतः ॥

वद्धमूले विरूढस्तु सञ्जातेऽङ्कुरितेऽन्यवत् ॥ ६ ॥

समूढः पुञ्जिते भुग्ने सद्योजातेऽनुपप्लुते ॥

उदूढ ऊढे स्थूले स्यादुपोढो निकटोढयोः ॥ ७ ॥

निगूढो गर्हिते गुप्ते प्रमीढो मूत्रिते घने ॥

संरूढोऽङ्कुरिते प्रौढे प्रगाढो दृढपृच्छयोः ॥ ८ ॥

अध्यूढा कृतसापत्न्यां नार्यामध्यूढ ईश्वरे ॥

ढचतुष्कम् ॥

अध्यारूढं समारूढेऽप्यधिके चाऽप्यऽभेद्यवत् ॥ ९ ॥

इति ढान्तवर्गः ॥

णद्विकम् ॥

कणोऽतिमूक्ष्मे धान्यांशे कृष्णाजीरकणादिषु ॥

पर्णो वराटमाने स्यान्मूल्ये कार्षापणे ग्लहे ॥ १ ॥

क्रय्यशाकटिकयूतव्यवहारे भृतौ धने ॥

गणः समूढे प्रथमे सङ्ख्यासैन्यप्रभेदयोः ॥ २ ॥

घ्राणं घ्राते च नासायां काणः काकैकचक्षुषोः ॥

वाणः स्यात् केवले काण्डे काण्डावयवदैत्ययोः ॥ ३ ॥

वाणा झिण्ड्यां मता धीरैः शणी मासचतुष्टये ॥

कपणे करपत्रे च शाणी प्रावरणान्तरे ॥ ४ ॥

त्राणा तु त्रायमानायां रक्षिते रक्षणेऽपि च ॥

प्राणो हन्मारुते बाले काव्यजीवेऽनिले बले ॥ ५ ॥

वाच्यवत् पूरिते प्राणं प्राणाश्चाऽसुषु कीर्तिताः ॥

दुणं चापे च खट्वे च दुणो वृश्चिकभृङ्गयोः ॥ ६ ॥

द्रुणी कच्छपिकायाश्च जलद्रोण्यामुदाहृता ॥
 द्रोणः कृपीपतौ कृष्णकाके स्यादाढकेऽपि च ॥ ७ ॥
 आढवापचतुष्के(१) च द्रोणी स्यान्नीवृदन्तरे ॥
 द्रोणी काष्ठाम्बुवाहिन्यां गवाङ्गासभुजि स्थितौ ॥ ८ ॥
 मोणः शुष्कफले नक्रमक्षिकाहिकरण्डयोः ॥
 कोणो वाद्यप्रभेदे स्यात् कोणोऽस्त्रे लगुडेऽर्कजे ॥ ९ ॥
 वीणा वाद्यादिनोपायेऽप्येकदेशे गृहस्य च ।
 शोणः श्योणाकनदयोः शोणः कोकनदच्छदे ॥ १० ॥
 लोहिताश्वे कृशानौ च भ्रूणः स्त्रीगर्भडिम्भयोः ॥
 तीक्ष्णं सामुद्रलवणे विषलोहाग्निमुष्कके ॥ ११ ॥
 तीक्ष्णः सारे च तिग्मात्मत्यागिनोर्वाच्यवद्भवेत् ॥
 कर्णः पृथाज्येष्ठसुते सुवर्णालौ श्रुतावपि ॥ १२ ॥
 जर्णश्चन्द्रे च वृक्षे च वर्णः काञ्चनयज्ञयोः ॥
 वर्णो द्विजादौ शुक्लादौ स्तुतौ रूपयशोऽक्षरे ॥ १३ ॥
 विलेपने कथायाश्च वर्णः स्याद् गुणभेदयोः ॥
 पर्णं स्यात् किंशुके पत्रे शीर्णं तनुविशीर्णयोः ॥ १४ ॥
 पूर्णः शब्दे समग्रे च पूरिते चापि वाच्यवत् ॥
 चूर्णं क्षोदे क्षारभेदे चूर्णा निवासयुक्तिषु ॥ १५ ॥
 कीर्णं छन्ने परिक्षिप्ते हिंसिते कीर्णमिष्यते ॥
 जीर्णं पक्वे पुराणे च दीर्णं दारितभीतयोः ॥ १६ ॥
 उष्णः स्यादातपे ग्रीष्मे दक्षे कृष्णस्तु केशवे ॥
 व्याप्तेऽज्जुने कोकिले च कृष्णं मरिचलोहयोः ॥ १७ ॥
 कृष्णा तु द्रौपदीनीलीहारहूरासु कथ्यते ॥
 वाच्यवन्मेचके कृष्णे जिष्णुः शक्रे धनञ्जये ॥ १८ ॥

जित्वरे चाथ विष्णुः स्यात् कृष्णेऽर्के वसुदैवते ॥
 गेष्णुर्नटे गायने च देष्णुर्दातरि दुर्दमे ॥ १९ ॥
 वृष्णिस्तु यादवे मेघे दृष्णिः पाखण्डिचण्डयोः ॥
 पार्ष्णिः पाश्चात्यभागे स्यात् पादमूलोन्मदस्त्रियोः ॥ २० ॥
 सेनापृष्ठे च कुम्भ्याश्च तृष्णा लिप्सापिपासयोः ॥
 ऊर्णा मेषादिलोम्नि स्यादन्तरावर्त्तके भ्रुवोः ॥ २१ ॥
 मणिर्गोले मेहनाग्रे रत्ने चाजागलस्तने ॥
 अणिराणिवदक्षग्रकीले स्यादस्तिसीमयोः ॥ २२ ॥
 कुणिस्तुन्नकवृक्षेऽपि कुणिः स्यात् कुकरेऽन्यवत् ॥
 झूणिः क्रमुकभेदेऽपि तुष्टदैवश्रुतावपि ॥ २३ ॥
 श्रेणिः पङ्क्तौ सेकपात्रे श्रेणिः स्यात् कारुसंहतौ ॥
 वाणिः स्यादूतिभारत्योर्वाणिर्मूल्ये बलाहके ॥ २४ ॥
 वेणी कचस्य बन्धे स्यान्नदीनां मेलकेऽपि च ॥
 देवताडे च तूणी तु नील्यां तूणौ निषङ्गके ॥ २५ ॥
 घृणा जुगुप्साकृपयोः फाणिर्गुडकरम्बयोः ॥
 श्राणा यवाग्वां पके तु श्राणं स्थूणाऽयसः स्मृता ॥ २६ ॥
 प्रतिमायां गृहस्तम्भे वीणा वल्लकिविद्युतोः ॥
 वेणुर्भूपान्तरे वंशे स्थाणुः कीले स्थिरे हरे ॥ २७ ॥
 रेणुः पर्पटके धूल्यामल्पेऽणुर्ब्रीहिमूक्ष्मयोः ॥

णात्रिकम् ॥

अरुणो व्यक्तरागे स्यात् सन्ध्यारागेऽर्कसारथौ ॥ २८ ॥
 निःशब्दे कपिले कुष्ठे द्रव्ये वाच्यवदिष्यते ॥
 अरुणाऽतिविशाश्यामामञ्जिष्ठात्रिवृतासु च ॥ २९ ॥
 करुणस्तु रसे वृक्षे कृपायां करुणा मता ॥
 वरुणः सम्मतो नीरे स्वर्लोके परमेष्ठिनि ॥ ३० ॥

वरुणस्तरुभेदेऽप्सु प्रतीचीपतिसूर्ययोः ॥
 वरणास्तित्तशाकेऽपि प्राकारे वरणं वृतौ ॥ ३१ ॥
 तरुणः स्यान्नवे यूनि कुब्जपुष्पोरुबूकयोः ॥
 चरणं बहुचादौ स्यान्मूले गोत्रे पदेऽपि च ॥ ३२ ॥
 चरणं भ्रमणेऽत्तौ च चरणं रासभध्वनौ ॥
 लवणो रसरक्षोऽब्धिभेदेषु लवणान्विते ॥ ३३ ॥
 करणं साधनक्षेत्रकाचकायस्थकर्मसु ॥
 गीताङ्गहारसंवेशक्रियाभेदेन्द्रियेषु च ॥ ३४ ॥
 बालवादौ च करणः स्मृतः शूद्राविशोः सुते ॥
 जरणं जीरकाजाजिहिङ्गुसौवर्चलेष्वपि ॥ ३५ ॥
 धरणं मानभेदेऽपि धारणे धरणीभुवि ॥
 रमणं स्यात् पटोलस्य मूलेऽपि रमणः प्रिये ॥ ३६ ॥
 शरणं वधरक्षित्रोः शरणं रक्षणे गृहे ॥
 कत्तृणं तृणभेदेऽपि वारिपण्याश्च कत्तृणम् ॥ ३७ ॥
 यन्त्रणं स्यान्मियमने बन्धने रक्षणेऽपि च ॥
 प्रघणस्ताम्रकुम्भे स्यादलिन्दे लोहमुद्गरे ॥ ३८ ॥
 दुघणो मुद्गरेऽपि स्याद् दुघणा च परश्वधे ॥
 प्रवणः क्रमनिम्नोर्व्यामायत्ते च चतुष्पथे ॥ ३९ ॥
 प्रगुणेऽपि क्षणेऽपि स्यादीरणं शून्य ऊषरे ॥
 ग्रहणं तूपलब्धौ स्यादादरे ग्रहणं करे ॥ ४० ॥
 ग्रहोपरागस्वीकारबन्दिषु ग्रहणं मतम् ॥
 ईक्षणं दर्शने दृष्टौ प्रोक्षणं सेचने वधे ॥ ४१ ॥
 लक्षणं नाम्नि चिह्ने च सौमित्रे चाऽपि लक्षणः ॥
 लक्ष्मणं लाञ्छने नाम्नि रामभ्रातरि लक्ष्मणः ॥ ४२ ॥
 लक्ष्मणौषधिसारस्योः सश्रीके चाभिधेयवत् ॥

दक्षिणः सरलावामपरच्छन्दानुवर्तिषु ॥ ४३ ॥
 वाच्यवदक्षिणावाची यज्ञदानप्रतिष्ठयोः ॥
 द्रविणं काश्चने वित्ते द्रविणश्च पराक्रमे ॥ ४४ ॥
 मसृणः कर्कशे स्निग्धे क्षुमायां मसृणा भवेत् ॥
 ऊषणं मरिचे ख्यातं कणायामूषणा भवेत् ॥ ४५ ॥
 धिषणस्त्रिदशाचार्ये धिषणा धियि सम्मता ॥
 धर्षणं स्यात् परिभवे रतेऽसत्यां तु धर्षणी ॥ ४६ ॥
 भीषणो दारुणे रुद्रे भीषणं सल्लकीरसे ॥
 हरणं यौतुकद्रव्ये भुजेऽपि हरणं हृतौ ॥ ४७ ॥
 हिरणं रेतसि स्वर्णे वराटे च हिरण्यवत् ॥
 हरिणः स्यात् कुरङ्गेऽपि हरिणः पाण्डुरेऽन्यवत् ॥ ४८ ॥
 हरिणी हरितायाश्च चारुस्त्रीवृत्तभेदयोः ॥
 सुवर्णप्रतिमायाश्च हर्षणोऽक्षिरुगन्तरे ॥ ४९ ॥
 हर्षके योगभेदे च श्राद्धदेवेऽपि कचित् ॥
 श्रवणं स्याद् वृक्षभेदे श्रवणं श्रुतिकर्णयोः ॥ ५० ॥
 श्रावणो मासपाषण्डे दध्याल्यां श्रावणी मता ॥
 श्रमणो यतिभेदेऽपि श्रमणो निन्द्यजीविनि ॥ ५१ ॥
 सुदर्शनामुण्डतिकामांसीषु श्रमणां विदुः ॥
 कल्याणमक्षये स्वर्णे कल्याणं मङ्गलेऽपि च ॥ ५२ ॥
 कृपाणोऽसौ कृपाणी तु छुरिकायां च कर्तरौ ॥
 सिंहाणं काचपात्रे च लोहनासिकयोर्मले ॥ ५३ ॥
 पुराणं वाच्यवत् प्रब्रू पुराणं पञ्चलक्षणे ॥
 प्रमाणं नित्यमर्यादासत्यवादिप्रमातृषु ॥ ५४ ॥
 एकतायामियत्तायां हेतुशास्त्रेषु च स्मृतम् ॥
 निर्याणं वानरापाङ्गदेशे मोक्षे च निर्गमे ॥ ५५ ॥

निर्माणं निर्मितौ सारे निर्माणश्च समञ्जसे ॥
निर्वाणमस्तङ्गमने निर्वृतौ गजमञ्जने ॥ ५६ ॥
अपवर्गे च कुर्वाणे भृत्यकारकयोरपि ॥
दौर्वाणं नष्टपर्णे स्याद् दूर्वायाः स्वरसेऽपि च ॥ ५७ ॥
वारणं प्रतिषेधे स्याद्धारणस्तु मतङ्गजे ॥
कारणं करणे हेतुबन्धयोरपि कारणम् ॥ ५८ ॥
कारणा यातनायाश्च कृपणः कुत्सिते कृमौ ।
कार्म्मणं मन्त्रतन्त्रादियोजने कर्मकारके ॥ ५९ ॥
मार्गणं प्रार्थनेऽन्वेपे मार्गणो याचके सरे ॥
मत्कुणो निर्विषाणेभे निःश्वश्रुपुरुषेऽपि च ॥ ६० ॥
उदंशे नारिकेले च धर्मणोऽहिद्रुभेदयोः ॥
कोङ्कणो देशभेदे स्याच्छस्त्रभेदे तु कोङ्कणम् ॥ ६१ ॥
कङ्कणं शेखरे हस्तसूत्रमण्डनयोरपि ॥
पूरणः पूरके पिष्टभेदे पूरणमिष्यते ॥ ६२ ॥
पटारम्भकसूत्रे च शाल्मली पूरणी मता ॥
सुषेणः करमर्द्धेऽपि विष्णुसुग्रीववैद्ययोः ॥ ६३ ॥
रोषणः पारदे हेमघर्षणोपलयास्तथा ॥
रोषणेऽपि विषाणन्तु क्रोडद्विरददन्तयोः ॥ ६४ ॥
पशोः शृङ्गे विषाणा तु मेघशृङ्गायां प्रकीर्त्तिता ॥
करेणुर्गजहस्तिन्योः कर्णिकारेऽपि च क्वचित् ॥ ६५ ॥
हरेणुस्तु सतीले स्याद्रेणुकाकुल्योषितोः ॥
सुवर्णं स्वर्णमात्रे स्यात् सुवर्णं कर्षविस्तयोः ॥ ६६ ॥
सुवर्णश्च सुवर्णालुकृष्णागुरुमखान्तरे ॥
सुपर्णस्ताम्रचूडे स्याद्गरुडे कृतमालके ॥ ६७ ॥
सुपर्णा कमलिन्याश्च सुपर्णा ताक्षर्यमातरि ॥

श्रीपर्णमग्निमन्थेऽब्जे श्रीपर्णी शाल्मलौ हठे ॥ ६८ ॥
 दुर्वर्णश्च कुवर्णे स्याद्वास्तुके रजतेऽपि च ॥
 पत्रोर्णं धौतकौपेये पत्रोर्णः शोणकेऽपि च ॥ ६९ ॥
 सङ्कीर्णं निचिते प्रोक्तमशुद्धे चापि भेद्यवत् ॥
 गोकर्णोऽश्वतरे सर्पे सारङ्गे प्रमथान्तरे ॥ ७० ॥
 अङ्गुष्ठानामिकोन्माने गोकर्णी मूर्विकौपथौ ॥
 अरणिर्वह्निमन्थेऽपि स्मृतो निर्म्मन्थ्यदारुणि ॥ ७१ ॥
 तरणिस्तरणे भानौ कुमार्योपधिनौकयोः ॥
 विपणिः पण्यवीथ्याश्च भवेदापणपण्ययोः ॥ ७२ ॥
 प्रवेणिर्वेणिकुथयोः सरणिः पङ्क्तिवर्त्मनोः ॥
 निःश्रेणिस्त्वधिरोहिण्यां खर्ज्जरीपादपेऽपि च ॥ ७३ ॥
 भरणी शोणके ऋक्षे भरणं वेतने भृतौ ॥
 भ्रमणी कारुण्डिकायां क्रीडाद्यायामधीशितुः ॥ ७४ ॥
 ग्रामणीर्भोगिके पत्यौ प्रधाने नापितेऽपि च ॥
 ग्रामणी नीलिकायाश्च ग्रामेयीपण्ययोषितोः ॥ ७५ ॥
 धारणी नाडिकायां स्यादुद्धोक्तमन्त्रभिद्यपि ॥
 इन्द्राणी करणे स्त्रीणां पौलोमीसिन्धुवारयोः ॥ ७६ ॥
 एषणी व्रणमार्गानुसारिण्याश्च तुलाभिदि ॥
 क्षेपणी जालभेदे स्यान्नौकादण्डे च कथ्यते ॥ ७७ ॥
 वारुणी गण्डदूर्वायां प्रतीचीसुरयोरपि ॥
 सारणी स्वल्पसरिते प्रसारण्याश्च सारणी ॥ ७८ ॥
 सारणः स्यादतीसारे सचिवे रावणस्य च ॥
 काकिणी पणतुर्यांशे मानदण्डे च काकिणी ॥ ७९ ॥
 कृष्णलैकवराट्योः स्यादुदमानांशकेऽपि च ॥
 ब्राह्मणी पङ्क्तिकासृक्काद्विजपत्रीषु विश्रुता ॥ ८० ॥

विभ्रे तु ब्राह्मणो वेदे ब्राह्मणं द्विजसंहतौ ॥
 पक्षिणी पूर्णिमायां स्यात् पक्षिणी शाकिनीभिदि ॥ ८१ ॥
 आगामिवर्त्तमानाहर्द्युक्तायां निशि पक्षिणी ॥
 रोहिणी कटुरोहिण्यां रोहिणी लोहितागवोः ॥ ८२ ॥
 कण्ठरोगान्तरेभे च सोमवल्के च रोहिणी ॥

णचतुष्कम् ॥

आतर्पणञ्च सौहित्ये विद्यादालिम्पनेऽपि च ॥ ८३ ॥
 आथर्वणोऽप्यथर्वज्ञे ब्राह्मणेऽपि पुरोधसि ॥
 आरोहणं स्यात् सोपाने समारोहे प्ररोहणे ॥ ८४ ॥
 रक्तरेणुस्तु सिन्दूरे पलाशकलिकोद्रमे ॥
 उत्क्षेपणन्तु व्यजने धान्यमर्दनवस्तुनि ॥ ८५ ॥
 उद्धरणं समुद्धारवान्तान्नोन्मूलनेष्वपि ॥
 निगरणं भोजनेऽपि गले निगरणो मतः ॥ ८६ ॥
 निःशरणं स्यान्मरणोपायनिर्याणमुक्तिषु ॥
 संसरणं रणारम्भे पुरनिर्गमगोपुरे ॥ ८७ ॥
 घण्टापथे च संसारेऽप्यसम्बाधचमूगतौ ॥
 निस्तरणं स्यादुपाये निस्तारे निर्गमेऽपि च ॥ ८८ ॥
 विदारणं रणे भेदे विडम्बे च विदारणम् ॥
 निरूपणं स्यादालोके विचारे च निदर्शने ॥ ८९ ॥
 नारायणोऽच्युतेऽभीरुगौर्योर्नारायणीं विदुः ॥
 परायणमभीष्टे स्यात् तत्पराश्रययोरपि ॥ ९० ॥
 पारायणं समासङ्गे कात्स्न्ये पारगतावपि ॥
 कार्षापणः कार्षिके स्यात् पणषोडशकेऽपि च ॥ ९१ ॥
 कामगुणः स्मृतो रागे विषयाभोगयोरपि ॥
 परीरणः स्यात् कमठे दण्डे च पट्टशाटके ॥ ९२ ॥

समीरणः स्यात् पवने पथिके च फणिज्झके ॥
 पर्वरीणस्तु पर्णस्य शिरायां द्यूतकम्बले ॥ ९३ ॥
 पर्णवृन्तरसेऽपि स्यात् पर्वरीणश्च पर्वणि ॥
 तण्डुरीणः कीटमात्रे वर्वरे तण्डुलोदके ॥ ९४ ॥
 मीनाम्रीणो दर्दुराम्ने मीनाम्रीणश्च खञ्जने ॥
 प्रवारणं निषेधे स्यात् काम्यदाने प्रवारणम् ॥ ९५ ॥
 जुहुराणोऽनलेऽध्वर्यौ रेरिहाणो हरेऽम्बरे ॥
 देवमणिः शिवेऽश्वस्य कण्ठावर्त्ते च कौस्तुभे ॥ ९६ ॥
 चूडामणिः शिरोरत्ने काकचिश्चाफलेऽपि च ॥
 परवाणिः स्मृतो धर्माध्यक्षवत्सरयोरपि ॥ ९७ ॥
 शरवाणिः शरमुखे षाण्डकथे शरजीविनि ॥
 लम्बकर्णः स्मृतः कोलपादपे छगलेऽपि च ॥ ९८ ॥
 रागचूर्णः स्मरे दन्तधावने रक्तवालुके ॥
 हस्तिकर्णोऽरुबूके स्यात् पलाशगणभेदयोः ॥ ९९ ॥
 चीर्णपर्णस्तु निम्बे स्यात् खज्जरीभूरुहेऽपि च ॥
 तैलपर्णी मलयजे श्रीवासे सिङ्गकेऽपि च ॥ १०० ॥
 पीलुपर्णी तु बिम्बायां मूर्वायामोषधीभिदि ॥
 दाक्षायणी त्वपर्णायां रोहिण्यां तारकासु च ॥ १०१ ॥
 पुष्करिणी सरोजिन्यां हस्तिन्याश्च जलाशये ॥
 शिखरिणी स्याद्रोमाल्यां रसालावृत्तभेदयोः ॥ १०२ ॥
 स्त्रीरत्ने मल्लिकायाश्च प्रोक्ता शिखरिणी बुधैः ॥
 अङ्गारिणी हसन्त्याश्च भास्करत्यक्तदिश्यपि ॥ १०३ ॥
 भवेद्वैतरणी नद्यां प्रेतानां यातुमातरि ॥

णपञ्चकम् ॥

अवग्रहणमित्याहुः प्रतिरोधेऽप्यनादरे ॥ १०४ ॥

प्रविदारणमाख्यातं सङ्गरे च विदारणे ॥
 अवतारणं भूतादिग्रहे वस्त्राञ्चलेऽर्चने ॥ १०५ ॥
 रोमहर्षणमित्येतद् रोमाञ्चेऽपि विभीतके ॥
 परिभाषणमालापे नियमे परिभाषणम् ॥ १०६ ॥
 निन्दोपालम्भवचने परिभाषणमिष्यते ॥
 मत्तवारणमिच्छन्ति दानक्लिन्नकटद्विपे ॥ १०७ ॥
 महाप्रासादवीथीनां वरण्डे चाप्यपाश्रये ॥
 वातरायणमुन्मत्ते निष्प्रयोजनपूरुषे ॥ १०८ ॥
 काण्डे च करपत्रे च कूटे च शरसङ्क्रमे ॥
 मण्डूकपर्णोऽरलुके शोणके च कपीतने ॥ १०९ ॥
 मण्डूकपर्णी मञ्जिष्ठाब्राह्मीगोजिह्वाकासु च ॥

णपट्टकम् ॥

दोहदलक्षणं गर्भे वयःसन्धौ च दृश्यते ॥
 यौवनलक्षणाऽभिख्यालावण्ये च पयोधरे ॥ ११० ॥

इति णान्तवर्गः ॥

—:०:—

तद्विकम् ॥

ततं विततवद्व्याप्ते विस्तृते वाच्यवन्मतम् ॥
 ततं वीणादिवाद्ये च पवमाने ततः पुनः ॥ १ ॥
 इतं गते स्याद्विज्ञाते रतं सुरतगुह्ययोः ॥
 इतमुञ्छशिले तोये दीप्ते सत्येऽभिपूजिते ॥ २ ॥
 कृतं युगेऽपि पर्याप्ते विहिते हिंसिते फले ॥
 घृतमाज्ये प्रदीप्ते च सलिले च घृतं मतम् ॥ ३ ॥
 मृतं स्याद्याचिते मृत्यौ मृत्युमत्यभिधेयवत् ॥
 गतन्तु यात्राधिगते मतं पूजितसन्धिते ॥ ४ ॥

धृतं त्यक्ते विधूते च धृतं कम्पितभर्त्सिते ॥
 पूतं पवित्रे रटिते पूतञ्च बहुलीकृते ॥ ५ ॥
 श्रुतं शास्त्रावधृतयोः पोतमोतप्रसूतयोः ॥
 नतं स्याद्वाच्यवन्नग्रे नतस्तगरपादपे ॥ ६ ॥
 द्रुतं शीघ्रे विलीने च विद्रावे चाभिधेयवत् ॥
 युतं हस्तचतुष्के स्याद्युतं युक्ते युतं पृथक् ॥ ७ ॥
 स्थितं भवेद्भृत्यभावे सुप्रतिज्ञे सुनिश्चिते ॥
 सितः समाप्ते धवले निवद्धज्ञातयोरपि ॥ ८ ॥
 शितं शातञ्च निशिते कृशे शान्तञ्च शर्मणि ॥
 हितं धृते गते पथ्ये सुतः पार्थिवपुत्रयोः ॥ ९ ॥
 प्लुतं तुरङ्गमगतौ प्लुतमाहुस्त्रिमात्रके ॥
 प्रोतन्तु गुम्फिते वस्त्रे प्रेतो भूतान्तरे मृते ॥ १० ॥
 सूतस्तु सारथौ तक्षिण प्रसूते प्रेरितेऽपि च ॥
 क्षत्रियाद् ब्राह्मणीजेऽपि सूतः पारदवन्दिनोः ॥ ११ ॥
 श्वेतं रूप्येऽन्यवच्छुक्ते श्वेतो द्रीपाद्रिभेदयोः ॥
 श्वेता वराटिका काष्ठपाटलीशङ्खिनीषु च ॥ १२ ॥
 सत् प्रशस्ते विद्यमाने सत्याभिहितसाधुषु ॥
 सती पतीव्रतागौर्योरेतः कर्वूर आगते ॥ १३ ॥
 तातोऽनुकम्प्ये जनके जातं जात्योघजन्मसु ॥
 पातः स्यात् पतने त्राते घातः काण्डप्रहारयोः ॥ १४ ॥
 पोतः शिशौ वहित्रे च लते श्मश्रुणि चोरिते ॥
 गीतन्तु शब्दिते गाने प्रीतं हृषितनर्मणोः ॥ १५ ॥
 वीतञ्चासारहस्त्यऽश्वे वीतमङ्कुशकर्मणि ॥
 भीतं भये भययुते वाच्यवत् परिकीर्तितम् ॥ १६ ॥
 भूतं क्षमादौ पिशाचादौ न्याय्ये सत्योपमानयोः ॥

भूतो देवलके प्राप्तवृत्तयोरभिधेयवत् ॥ १७ ॥
 केतुर्द्युतौ पताकायां ग्रहोत्पातारिलक्ष्मसु ॥
 सेतुरालौ च वरुणे क्रतुर्यज्ञे मुनेर्भिदि ॥ १८ ॥
 धातुः स्यादश्मविकृतौ विषयेष्विन्द्रियेषु च ॥
 भूवादिरसरक्तादिश्लेष्मादिवसुधादिषु ॥ १९ ॥
 वर्त्तते धातुशब्दोऽयं विशेषादस्थिर्न गैरिके ॥
 ऋतुः स्त्रीकुसुमे मासि वसन्तादिषु धारयोः ॥ २० ॥
 गातुः पुंस्कोकिले भृङ्गे गन्धर्वे रोषणेऽपि च ॥
 मन्तुः स्यादपराधेऽपि मनुष्येऽपि प्रजापतौ ॥ २१ ॥
 धूर्त्तः स्यात् खण्डलवणे खलधुत्तूरयोरपि ॥
 पूर्त्तस्तु पूरिते छन्ने पूर्त्तं खातादिकर्मणि ॥ २२ ॥
 मूर्त्तं मूर्त्तिमितं प्रोक्तं मूर्च्छाले कठिनेऽपि च ॥
 गर्त्तस्त्रिगर्त्तभेदे स्यादवटे च कुकुन्दरे ॥ २३ ॥
 आप्तः सभ्ये च लब्धे च प्राप्तं वित्ते समञ्जसे ॥
 व्याप्तं ख्याते समाक्रान्ते गुप्तं रक्षितगूढयोः ॥ २४ ॥
 लिप्तं विपाप्मे गुप्ते च वाच्यवत् स्याद्विलेपिते ॥
 दीप्तं निर्भासिते दग्धे वदन्ति ज्वलितेऽपि च ॥ २५ ॥
 अस्तं क्षिप्ते गते प्रोक्तमस्तः पश्चिमभूधरे ॥
 ग्रस्तं ग्रासीकृतेऽपि स्याल्लुप्तवर्णपदोदिते ॥ २६ ॥
 पुस्तन्तु पुस्तके लेख्यकर्मविज्ञानयोरपि ॥
 शस्तं क्षेमे प्रशस्ते च व्यस्तं व्याप्ते च सङ्कुले ॥ २७ ॥
 हस्तो नक्षत्रभेदे स्यात् करेभकरयोरपि ॥
 कचात्परः कलापार्थे सप्रकोष्ठे तताङ्गुलौ ॥ २८ ॥
 वित्तं ख्याते धने लब्धे वित्तं ज्ञाते विचारिते ॥
 कृत्तन्तु चेष्टिते छिन्ने दत्तं विश्राणितेऽर्चिते ॥ २९ ॥

वृत्तोऽस्तीते दृढे ख्याते वर्तुलेऽपि वृते मृते ॥
 वाच्यवद्वर्त्तते वृत्तं चरित्रच्छन्दसोरपि ॥ ३० ॥
 अन्तः प्रान्तेऽन्तिके नाशे स्वरूपेऽतिमनोहरे ॥
 वृन्तं प्रसवबन्धे स्याद्वटधाराकुचाग्रयोः ॥ ३१ ॥
 दन्तो निकुञ्जे दशने दन्तः सानुनि कथ्यते ॥
 दन्ती स्यादोषधीभेदे कान्तचेतसि गह्वरे ॥ ३२ ॥
 कुन्तः प्राप्ते चण्डभावे क्षुद्रजन्तौ गवेधुके ॥
 कुन्ती पाण्डुप्रियायाश्च शल्लक्यां गुग्गुलुद्रुमे ॥ ३३ ॥
 कान्तोऽश्मनि गृहे चारौ कान्तानुफलिनीस्त्रियोः ॥
 शान्तो रसविशेषे स्यादतिभुक्तकदान्तयोः ॥ ३४ ॥
 उक्तमेकाक्षरं छन्दस्युक्तं स्याद्भाषितेऽपि च ॥
 शुक्तोऽम्ले परुषे पूते व्यक्तं स्फुटमनीषिणोः ॥ ३५ ॥
 तिक्तो रसे सुगन्धे च तिक्तं पर्पटके स्मृतम् ॥
 तिक्ता तु कटुरोहिण्यां रिक्तं काननशून्ययोः ॥ ३६ ॥
 रक्तं स्यात् कुङ्कुमे ताम्रे प्रचीनामलकेऽसृजि ॥
 अनुरागिणि नील्यादिरञ्जिते लोहितेऽन्यवत् ॥ ३७ ॥
 यन्ता हस्तिपके सूते वप्ता पितरि पावके ॥
 त्रेता युगेऽग्नित्रितये भर्ता स्वामिनि धारके ॥ ३८ ॥
 शास्ता च शासके बुद्धे वक्ता वाग्मिनि पण्डिते ॥
 मुक्ता तु मौक्तिके मुक्तः प्राप्तमुक्ते च मोचने ॥ ३९ ॥
 क्षत्ता शूद्रात् क्षत्रियाजे प्रतीहारे च सारथौ ॥
 भुजिष्यतनये क्षत्ता नियुक्ते च प्रजासृजि ॥ ४० ॥
 धाता हिरण्यगर्भे स्यात् पालके त्वभिधेयवत् ॥
 माता कात्याप्रसूगोषु ब्रह्मण्याद्यास्तु मातरः ॥ ४१ ॥
 लता ज्योतिष्मती स्पृक्का शाखावल्लीप्रियङ्गुषु ॥

लताकस्तूरिकायाश्च माधवीदूर्वयोरपि ॥ ४२ ॥
लूता पिपीलिकायां स्यादूर्णनाभे गदान्तरे ॥
पीता स्मृता हरिद्रायां पीतं स्याद्द्वैरपीतयोः ॥ ४३ ॥
सीता रामकलत्रे स्यात् तथा लाङ्गलपद्धतौ ॥
नभोनद्याश्च शीतस्तु वानीरबहुवारयोः ॥ ४४ ॥
शीतं हिमगुणे प्रोक्तं वाच्यवच्छीतलेऽलसे ॥
चिता च्छन्ने चुल्लिकायां चिता संहतिचिन्तयोः ॥ ४५ ॥
वार्त्ता वातिङ्गणे वृत्तौ वार्त्ता कृष्याद्युदन्तयोः ॥
वृत्तिमन्त्रीरजोवार्त्ता वार्त्तमारोग्यफल्गुनोः ॥ ४६ ॥
गतिमार्गे दशायांश्च ज्ञाने यात्राभ्युपाययोः ॥
नाडीव्रणसरण्याश्च मतिर्हीच्छास्मृतिष्वपि ॥ ४७ ॥
चितिः समूहे चिन्तायां दितिः स्यात् खण्डने दितौ ॥
पतिः प्रभौ गतौ मूले दृतिश्चर्मपुटे झपे ॥ ४८ ॥
यतिर्निकारे यतिनि पाठच्छेदक्रमे यतिः ॥
शितिः कृष्णे शितिर्भूर्जे भृतिर्भरणमूल्ययोः ॥ ४९ ॥
क्षितिर्निवासे मेदिन्यां स्थानमात्रेऽपि च क्षितिः ॥
धृतिर्योगान्तरे धैर्ये धारणाध्वरतुष्टिषु ॥ ५० ॥
श्रुतिः श्रोत्रे तथाऽऽम्नाये वार्त्तायां श्रोत्रकर्मणि ॥
स्मृतिरिच्छाधियोर्धर्मसंहितायामपि स्मृतिः ॥ ५१ ॥
रतिः स्मरप्रियायाश्च रागे च रमणे रतिः ॥
ऋतिर्गतौ जुगुप्सायां स्पर्द्धामङ्गलयोरपि ॥ ५२ ॥
वृत्तिः स्याद्वरणे वाटे मृतिर्गगनमार्गयोः ॥
मितिर्मनेऽप्यवच्छेदे कृतिः करणहिंसयोः ॥ ५३ ॥
ईतिः प्रवासे डिम्बे स्यादतिवृष्ट्यादिषट्सु च ॥
वीतिर्गतौ च दीप्तौ च धावने प्रजनेऽशने ॥ ५४ ॥

गीतिश्छन्दसि गाने च नीतिस्तु प्रापणे नये ॥
 रीतिः प्रसारे स्यन्दे च लोहाकिट्टारकूटयोः ॥ ५५ ॥
 पीतिः पाने तुरङ्गे च भीतिः साध्वसकम्पयोः ॥
 प्रीतिर्योगान्तरे प्रेम्णि स्मरपत्नीप्रमोदयोः ॥ ५६ ॥
 भूतिर्मातङ्गशृङ्गारे जातौ भस्मनि सम्पदि ॥
 स्यूतिः सीवनसन्तत्योरुतिः स्यूतौ च रक्षणे ॥ ५७ ॥
 हेतिः स्यादायुधे ज्वाले हेतिस्तरणितेजसि ॥
 वृत्तिर्विवरणे जीव्ये कौशिक्यादिषु चेष्ट्यते ॥ ५८ ॥
 कृत्तिश्चर्मत्वचो भूर्जे कृत्तिकायाश्च कीर्त्तिता ॥
 पत्तिः पदातौ गमने वीरसैन्यप्रभेदयोः ॥ ५९ ॥
 वित्तिज्ञाने विचारे च लाभसम्भवयोरपि ॥
 भित्तिः कुड्ये प्रदेशे च संविभागावकाशयोः ॥ ६० ॥
 आप्तिः संवरणप्राप्त्योः प्राप्तिर्लाभे महोदये ॥
 गुप्तिः कारागृहे प्रोक्ता भूगर्त्ते रक्षणे यमे ॥ ६१ ॥
 सुप्तिः स्पर्शज्ञतायाश्च स्वापे विश्रम्भघातिनि ॥
 शान्तिः शमेऽपि कल्याणे कान्तिः शोभाभिलाषयोः ॥ ६२ ॥
 जातिश्छन्दसि सामान्ये मालत्यां गोत्रजन्मनोः ॥
 जातिर्जातीफले धात्र्यां चुल्लीकम्पिलयोरपि ॥ ६३ ॥
 ज्ञातिः सगोत्रे पितरि व्याप्तिर्व्यापनलम्भयोः ॥
 सातिर्दानेऽवसाने च प्राप्तिः पूर्त्तिप्रदेशयोः ॥ ६४ ॥
 वर्त्तिर्दीपदशादीपगात्रानुलेपनीषु च ॥
 वर्त्तिर्भेषजनिर्माणनयनाञ्जनलेखयोः ॥ ६५ ॥
 अर्त्तिः पीडाधनुष्कोट्योर्मूर्त्तिः काठिन्यकाययोः ॥
 कीर्त्तिः प्रसादयशसोर्विस्तारे कर्द्दमेऽपि च ॥ ६६ ॥
 भ्रान्तिर्भिध्यामतौ ख्याता भ्रमणे चाऽनवस्थितौ ॥

वृत्तिः कृमौ नर्त्तने च सन्नः सरिति वर्त्मनि ॥ ६७ ॥

भक्तिर्विभागे सेवायां पङ्क्तिर्गौरवपाकयोः ॥

मुक्तिः स्यान्मोचने मोक्षे युक्तिर्न्याये च योजने ॥ ६८ ॥

पङ्क्तिर्दशाक्षरच्छन्दोदशसङ्ख्यावलीष्वपि ॥

शक्तिर्वले प्रभावादौ शक्तिः प्रहरणान्तरे ॥ ६९ ॥

शुक्तिः कपालशकले नख्यश्चावर्त्तयोरपि ॥

मुक्तास्फोटे च दुर्नामा शङ्खशङ्खनखेषु च ॥ ७० ॥

तत्रिकम् ॥

अमृतं यज्ञशेषे स्यात् पीयूषे सलिले घृते ॥

अयाचिते च मोक्षे च धन्वन्तरिसुपर्वणोः ॥ ७१ ॥

स्यादमृतोऽमृतापध्यागुडूच्यामलकीषु च ॥

अनृतं कृषावसत्येऽप्यजितः कमलापतौ ॥ ७२ ॥

अनिर्जिते चाच्युतस्तु स्थिरे स्याद्गरुडध्वजे ॥

अर्दितं याचिते ज्ञेयं वातव्याधौ च हिंसिते ॥ ७३ ॥

अक्षतश्चापि लाजेषु तृतीयप्रकृतावपि ॥

अर्हिंसितेऽपि चापातस्तदात्वे पतनेऽपि च ॥ ७४ ॥

आघ्रातं शिङ्घिते क्रान्तेऽप्याख्यातं भाषिते तिङ्घि ।

आध्मातं पवनव्याधौ दग्धशब्दितयोरपि ॥ ७५ ॥

आप्लुतः स्नातके स्नातेऽप्याहृतः सादरेऽर्चिते ॥

आचितः शकटोन्मेये पलानामयुतद्वये ॥ ७६ ॥

छन्नेऽपि सङ्गृहीते स्यादाहतन्तु मृषार्थके ॥

आहतं गुणितेऽपि स्यात् ताडिते नामितेऽपि च ॥ ७७ ॥

स्यात् पुरातनवस्त्रे च नूतनवस्त्रे त्वाहतम् ॥

आनर्त्तो देशभेदे स्यान्मृत्युस्थाने जने रणे ॥ ७८ ॥

आवर्त्त आवर्त्तने स्याच्चिन्तने चाम्भसाम्भ्रमे ॥

संवर्त्तः प्रलये प्रोक्तो विभीतकतरावपि ॥ ७९ ॥
 त्रिगर्त्तः स्याज्जनपदे त्रिगर्त्तो गणितान्तरे ॥
 भवेद् घर्घरिकायान्तु त्रिगर्त्ता कामुकस्त्रियाम् ॥ ८० ॥
 विवर्त्तः समुदाये स्यादपवर्त्तननृत्ययोः ॥
 उत्तप्तं शुष्कमांसेऽपि सन्तप्ते च परिप्लवे ॥ ८१ ॥
 उचितं प्रोक्तमभ्यस्ते मिते ज्ञाते समञ्जसे ॥
 उद्धृतं स्यादुत्तुलिते परिमुक्तोज्झितेऽपि च ॥ ८२ ॥
 उत्थितं वृद्धयुक्ते च प्रोद्यतोत्पन्नयोरपि ॥
 उषितं व्युषिते दग्धे मुषितं खण्डिते हृते ॥ ८३ ॥
 उद्धातः कथ्यते पादस्खलने समुपक्रमे ॥
 पवनाभ्यासयोगस्य कुम्भकादित्रयेऽपि च ॥ ८४ ॥
 उत्तुङ्गे मुद्गरेऽपि स्यादुदितं प्रोक्त उद्गते ॥
 स्यादुच्छ्रितन्तु सञ्जाते समुन्नद्धप्रवृद्धयोः ॥ ८५ ॥
 रजतं विशदे दन्तिदन्तयोस्तारहारयोः ॥
 सुरतं स्यान्निधुवने देवत्वे सुरता मता ॥ ८६ ॥
 प्रहतं विजिते क्षुण्णे संहतं संहते दृढे ॥
 रसितन्तु सुवर्णादिखचिते स्तनिते रुते ॥ ८७ ॥
 पलितं शैलजे तापे पाण्डुकेशे च कर्दमे ॥
 ललितं हारभेदे स्यादीप्सिते ललितेऽपि च ॥ ८८ ॥
 स्खलितं चलिते भ्रंशे कलितं विदिताप्तयोः ॥
 ज्वलितं भास्वरे दग्धे त्वरितं प्रजवे द्रुते ॥ ८९ ॥
 स्तिमितोऽचञ्चलक्लिन्ने हंसितं क्षिप्तदग्धयोः ॥
 मुहितोऽतिहिते तृप्ते मूर्च्छितं सोच्छ्रये दृढे ॥ ९० ॥
 हृषितं विस्मिते प्रीते प्रणते हृष्टरोमणि ॥
 गर्जितो मत्तमातङ्गे गर्जितं जलदध्वनौ ॥ ९१ ॥

वर्द्धितं प्रसुते च्छिन्ने पूरिते चापि वर्द्धितम् ॥
 स्थापितं निश्चिते न्यस्ते चेज्जितं गतिचेष्टयोः ॥ ९२ ॥
 वेष्टितं रसके रुद्धे स्त्रीणाञ्च करणान्तरे ॥
 भावितं वासिते प्राप्ते विदितं विदितार्थयोः ॥ ९३ ॥
 वेष्टितं कुटिले प्रोक्तं वाच्यवद्विधृते प्लुते ॥
 ग्रथितं गुम्फिताक्रान्तहिंसितेषु समीरितम् ॥ ९४ ॥
 प्रथितं निज्जलोदश्वित्यालोडितनिघृष्टयोः ॥
 प्रार्थितं याचिते शत्रुसंरुद्धेऽभिहितेऽपि च ॥ ९५ ॥
 जृम्भितं करणे स्त्रीणामीहास्फुटितयोरपि ॥
 क्रन्दितं ख्यातमाह्वाने क्रन्दितं रुदितेऽपि च ॥ ९६ ॥
 प्रोक्षितं निहते क्षिप्ते वापितं मुण्डितं मतम् ॥
 बीजाकृते दंशितस्तु दुष्टचर्मितयोरपि ॥ ९७ ॥
 क्षारितः स्त्राविते सारे चाभिषस्ते च संशितः ॥
 सुकृतञ्च शुभे पुण्ये सुविधाने च वाच्यत् ॥ ९८ ॥
 निकृतं विप्रलब्धे स्यान्नीचे विप्रकृतेऽपि च ॥
 विकृतौ संस्कृतेऽपि स्याद् बीभत्से रोगितेऽपि च ॥ ९९ ॥
 संस्कृतः कृत्रिमे शस्ते भूषिते भेद्यवन्मतः ॥
 संस्कृतं लक्षणोपेता प्रभूतं प्राज्य उद्भूते ॥ १०० ॥
 प्रसृतः सप्रसारे स्याद्विनीते विगतेऽपि च ॥
 अर्द्धाञ्जलौ च प्रसृतं जङ्घायां प्रसृता मता ॥ १०१ ॥
 सूनृतं मङ्गले सत्यप्रियवाचि च सूनृतम् ॥
 प्रसृतं वाच्यवज्जाते प्रसृतं कुसुमेऽपि च ॥ १०२ ॥
 विसृतं ज्ञातसंहृष्टप्रतीतेष्वभिधेयवत् ॥
 निर्मुक्तस्त्यक्तसङ्गे स्यान्मुक्तकञ्चुकभोगिनि ॥ १०३ ॥
 अव्यक्तः शङ्करे विष्णावव्यक्तं महदादिके ॥

आत्मन्यपि स्यादव्यक्तमस्फुटे चाऽभिधेयवत् ॥ १०४ ॥
 विविक्तं स्यादसम्पृक्ते विवेकान्वितपूतयोः ॥
 वाच्यवद्दर्शितो धीरैर्विविक्तं रहसि स्मृतम् ॥ १०५ ॥
 रोहितं रुधिरे धीर ऋजुशक्रशरासने ॥
 रोहितो मानमृगयोर्भेदे रोहितकद्रुते ॥ १०६ ॥
 लोहितं कङ्कुमे रक्ते गोशीर्षे च कुचन्दने ॥
 लोहितः स्यान्नदे भौमे वर्णभेदे तु वाच्यवत् ॥ १०७ ॥
 कुटितं स्याद्धस्तपुटे पाटितस्यूतयोरपि ॥
 पीडितं बाधिते स्त्रीणां करणे चापि यन्त्रिते ॥ १०८ ॥
 पिण्डितं गणिते सान्द्रे पण्डितः सल्लुके कवौ ॥
 हारीतः पक्षिभेदे स्यान्मुनिभेदेऽपि कैतवे ॥ १०९ ॥
 प्रणीतः संस्कृते बह्वौ विहिते च प्रवेशिते ॥
 निक्षिप्ते चोपसम्पन्ने प्रणीतो भेद्यवन्मतः ॥ ११० ॥
 प्रतीतः सादरे ज्ञाते प्रख्यातः ख्यातहृष्टयोः ॥
 वाच्यवत् स्यात् प्रमीतन्तु प्रोक्षितेऽपि मृतेऽपि च ॥ १११ ॥
 विनीतमुपनीते स्यादपनीते जितेन्द्रिये ॥
 वाणिजे सुबहेऽश्वे च निभृते चाभिधेयवत् ॥ ११२ ॥
 पृषतो हरिणे बिन्दौ पृषतश्चाश्वरोहिते ॥
 भवेत् पृषदिव श्वेते बिन्दुयुक्ते तु वाच्यवत् ॥ ११३ ॥
 भरतो वाद्यभेदेऽपि दौष्यन्तौ सञ्चरे नटे ॥
 रामानुजे च भरतस्तन्तुवायेऽपि च कचित् ॥ ११४ ॥
 भारतं ग्रन्थभेदे स्याज्जम्बूद्वीपेऽपि भारतम् ॥
 भारती तु सरस्वत्यां पक्षिणीवृत्तिभेदयोः ॥ ११५ ॥
 दुर्ज्जातं व्यसने प्रोक्तमसम्यग्ज्ञातवस्तुनि ॥
 परेतो भूतभेदे स्यात् परेतो वाच्यवन्मृते ॥ ११६ ॥

कपोतः पारावते स्यात् कवकाख्यविहङ्गमे ॥
 कापोतमञ्जनेऽपि स्यात् कपोतानाञ्च संहतौ ॥ ११७ ॥
 व्यायतं व्यापृते दीर्घे दृढे चातिशयेऽन्यवत् ॥
 व्याघातो योगभेदे स्यादन्तरायप्रहारयोः ॥ ११८ ॥
 सङ्घातः संहतौ घाते सङ्घातो नरकान्तरे ॥
 रैवतस्तु सुवर्णालौ शैलभेदेऽपि शूलिनि ॥ ११९ ॥
 स्यात् किरातस्तु भूनिम्बे म्लेच्छे चाल्पतनावपि ॥
 मन्दाकिन्यां किराती स्यात् कुट्टिन्यामपि दृश्यते ॥ १२० ॥
 आस्फीतश्चार्कपर्णे स्यादास्फीतः कोविदारके ॥
 आस्फीता गिरिकर्ण्या स्याद्वनमल्लयाञ्च विश्रुता ॥ १२१ ॥
 उदात्तः स्वरभेदे स्यात् काव्यालङ्कारहृद्ययोः ॥
 उदात्तो दातृमहतोर्निमित्तं हेतुलक्ष्मणोः ॥ १२२ ॥
 उन्मत्त उन्मादवति धुत्तूरमुचुकुन्दयोः ॥
 पर्वतः शैलदेवर्षौ प्रपातो निर्झरे भृगौ ॥ १२३ ॥
 पर्याप्तन्तु यथेष्टे स्यात् तृप्तौ शक्ते निवारणे ॥
 जीमूतः स्याद् धृतिकरे शक्रेऽद्रौ घोषके घने ॥ १२४ ॥
 जीवातुर्जीविते भक्ते जीवातुर्जीवनौपधे ॥
 एधतुः पुरुषे बहौ वाहेतुः पथिके वृषे ॥ १२५ ॥
 विहस्तो विह्वले पण्डे पर्यस्तः पतिते हते ॥
 आयस्तः स्तिमिते क्षिप्ते क्लेशिते कुपिते हते ॥ १२६ ॥
 निरस्तः क्लेशितेषौ स्यान्निष्ठश्रूते त्वरितोदिते ॥
 सन्त्यक्ते च प्रतिहते विश्वस्तो निभृते स्मृतः ॥ १२७ ॥
 विश्वासयोगे विश्वस्तो विश्वस्ता विधवास्त्रियाम् ॥
 निवातो दृढसन्नाहे वातान्ते चाश्रयेऽपि च ॥ १२८ ॥
 अनन्तः शेषविष्णोः स्यादनन्तः सुरवर्त्मनि ॥

अनन्तश्चाप्यनवधौ वाच्यवत् समुदाहृतः ॥ १२९ ॥
 अनन्ता शारिवादूर्वाविशल्यालाङ्गलीषु च ॥
 अनन्ता हैमवत्याश्च गुडूच्याश्च निरूप्यते ॥ १३० ॥
 शकुन्तः पक्षिभेदे स्याद्भासपक्षिविहङ्गयोः ॥
 दृष्टान्तः शास्त्र उभयोदाहरणे प्रकीर्तितः ॥ १३१ ॥
 कृतान्तो यमसिद्धान्तदैवाकुशलकर्मसु ॥
 निशान्तः कथितः शान्ते निशान्तं भवनोपसोः ॥ १३२ ॥
 वृत्तान्तोऽवसरे भावकात्स्नर्यवार्त्ताविशेषयोः ॥
 वृत्तान्तः प्रक्रियायाश्च कचिदेकान्तवाचकः ॥ १३३ ॥
 उद्धान्तो निर्मदगजे समुद्रीर्णे च वाच्यवत् ॥
 शुद्धान्तोऽन्तःपुरे राज्ञो रहःकक्षान्तरेऽपि च ॥ १३४ ॥
 अस्वन्तमशुभे चुल्लयां मरणेऽनवधावपि ॥
 क्षेत्रेऽपि कथ्यतेऽस्वन्तमुदन्तः साधुवार्त्तयोः ॥ १३५ ॥
 जयन्तः शङ्करेऽपि स्याज्जयन्तः पाकशासनौ ॥
 जंयन्ती पादपे गौर्यामिन्द्रपुत्रीपताकयोः ॥ १३६ ॥
 गोदन्तो हरिताले स्यादंशिते हरितेऽपि च ॥
 भासन्तः सुन्दराकारे भासन्तो भासपक्षिणि ॥ १३७ ॥
 महद्राज्ये विशाले च महती बल्लुकीभिदि ॥
 मरुदेवे समीरे स्यादर्हन् पूज्ये जिनेऽपि च ॥ १३८ ॥
 जगदाख्या स्मृता वाते विष्टपे जङ्गमेऽपि च ॥
 जगती भुवने क्षमायां छन्दोभेदे जनेऽपि च ॥ १३९ ॥
 पित्सन् पिपतिषन्नेतौ पतनेच्छुविहङ्गयोः ॥
 हरित् ककुभि वर्णे च तृणवाजिविशेषयोः ॥ १४० ॥
 हरितेऽपि च दूर्वायां हरिद्वर्णयुतेऽन्यवत् ॥
 विद्युत् सौदामिनीसन्ध्योर्निष्प्रभे त्वभिधेयवत् ॥ १४१ ॥

गर्भुत् सुवर्णलतयो रोहित् सूर्यलताभिदोः ॥
 भृभृन्नेन्द्रे शैले च पतन् पातुकपक्षिणोः ॥ १४२ ॥
 कुर्वन् कर्मकरे भृत्ये स्यादर्वन् कुक्षितेऽन्यवत् ॥
 अर्वती कुम्भदास्याश्च वाम्याश्च परिकीर्त्तिता ॥ १४३ ॥
 श्रीमांस्तिन्नकवृक्षे स्यान्मनोज्ञे धनकेऽपि च ।
 धीमान् वाचस्पतौ धीरे भास्वान् भास्वरसूर्ययोः ॥ १४४ ॥
 सुव्रता पुङ्खसन्दोहसुरभ्यां शोभनव्रते ॥
 वाच्यवद्विवृता क्षुद्ररोगे स्याद्विवृतं स्फुटे ॥ १४५ ॥
 वनिता जनितात्यर्थानुरागायाश्च योषिति ॥
 वनितं याचितेऽपि स्याद्वनितं शोचितेऽपि च ॥ १४६ ॥
 जामाता बल्लभे सूर्यावर्त्तेऽपि दुहितुः पतौ ॥
 विनेता देशिके राज्ञि विधाता वेधसि स्मरे ॥ १४७ ॥
 विनता पिटकाभेदे विनता तार्क्ष्यमातरि ॥
 विनतः प्रणते भुग्ने शिक्षितेऽप्यभिधेयवत् ॥ १४८ ॥
 पञ्चता पञ्चभावे स्यात् पञ्चता मरणेऽपि च ॥
 विजाताख्या प्रसूतायां जनिते विकृतेऽपि च ॥ १४९ ॥
 सिकता बालुकायां स्युः सिकताऽप्यामयान्तरे ॥
 सिकतान्वितदेशे च शर्करायाश्च कीर्त्तिता ॥ १५० ॥
 वासिता करिणीनार्योर्वासितं सुरभीकृते ॥
 ज्ञानमात्रे खगारावे वासितं वस्त्रवेष्टिते ॥ १५१ ॥
 पिशिता मांसिकायां स्यादामिपे पिशितं मतम् ॥
 तृणताऽपि तृणत्वे स्यात्तृणता कार्मुकेऽपि च ॥ १५२ ॥
 द्विजातिरण्डजे विप्रे श्रीपतिः क्षमापतौ हरौ ॥
 गोपतिः शङ्करे षण्डे पार्थिवेऽपि विकर्त्तने ॥ १५३ ॥
 स्थपतिः शिल्पिभेदेऽपि स्थपतिः कञ्चुकिन्यपि ॥

जीवेष्टियाजके सूतेऽप्यमतिः कालचन्द्रयोः ॥ १५४ ॥
 अङ्कतिः स्यादाग्निहोत्रे ज्वलनाम्बुजयोनिषु ॥
 रमतिर्नायके स्वर्गेऽप्यहतिस्त्यागरागयोः ॥ १५५ ॥
 निर्ऋतिः स्यादलक्ष्म्याश्च दिक्पाले निरुपद्रवे ॥
 अगस्तिर्वङ्गसेने स्यादगदस्तिः कुम्भसम्भवे ॥ १५६ ॥
 गभस्तिः किरणे सूर्ये स्वाहायाश्च विलोक्यते ॥
 सङ्गतिः सङ्गमे ज्ञाने सन्नतिः प्रणतौ ध्वनौ ॥ १५७ ॥
 आयतिः सङ्गमे दैर्घ्ये प्रभावागामिकालयोः ॥
 आपत्तिः स्याद् बले स्नेहे वशित्वे वासरेऽपि च ॥ १५८ ॥
 मर्यादायां तथाऽऽपत्तिर्विपत्तिर्यातनापदोः ॥
 नियतिर्नियमे दैवे पद्धतिः पङ्क्तिवर्त्मनोः ॥ १५९ ॥
 सन्ततिः पङ्क्तिविस्तारगोत्रेषु कविभिः स्मृता ॥
 परम्पराभवेऽपि स्यात् सन्ततिः पुत्रकन्ययोः ॥ १६० ॥
 सम्मतिः स्यादनुज्ञानेऽप्यभिलाषेऽपि सम्मतिः ॥
 समितिः सङ्गरे साम्ये सभायामपि सङ्गमे ॥ १६१ ॥
 अदितिर्वसुधायां स्याददितिर्देवमातरि ॥
 वसतिः स्यादवस्थाने यामिन्याश्च निकेतने ॥ १६२ ॥
 पक्षतिः पक्षमूले स्यात् पक्षतिः प्रतिपत्तिथौ ॥
 उन्नतिस्ताक्ष्यदारेषु समृद्धाबुदयेऽपि च ॥ १६३ ॥
 प्रसूतिस्तनयोत्पत्तौ तथा दुहितरि स्मृता ॥
 व्रततिर्विस्तृतौ वल्ल्यां वहतिः सचिवे गवि ॥ १६४ ॥
 दुर्गतिर्नरके नैःस्वे विकृतिर्दिम्बरोगयोः ॥
 निकृतिर्भर्त्सने क्षेपे वदन्ति शठशाठ्ययोः ॥ १६५ ॥
 आकृतिः कथितारूपसामान्यवपुषोरपि ॥
 प्रकृतिः सहजे योनावमात्ये परमात्मनि ॥ १६६ ॥

निर्वृत्तिः स्वस्थतायां स्यादस्तङ्गमनसौख्ययोः ॥
 सुनीतिः शोभननये सुनीतिर्ध्रुवमातरि ॥ १६७ ॥
 प्रवृत्तिः कथिता वृत्तौ प्रवाहोदन्तयोरपि ॥
 विच्छित्तिरङ्गरागे स्याद्भावविच्छेदयोरपि ॥ १६८ ॥
 संवित्तिः प्रतिपत्तौ स्यादविवादे जनस्य च ॥
 आपत्तिः प्रापणे दोषे चासत्तिः सङ्खलाभयोः ॥ १६९ ॥
 पर्याप्तिः स्यात् प्रकामेऽपि प्राप्तौ च परिरक्षणे ॥
 समाप्तिश्चावसाने स्यात् समाप्तिश्च समर्थने ॥ १७० ॥
 बृहती क्षुद्रवार्त्ताक्यां कण्टकार्याश्च वाचि च ॥
 वारिधान्यां महत्याश्च छन्दोवसनभेदयोः ॥ १७१ ॥
 मालती जातियुवतीज्योत्स्नासु सरिदन्तरे ॥
 काकमाच्यां विशालायां विभावर्यामपीष्यते ॥ १७२ ॥
 भवती बाणभेदे स्यादन्यवद् वत्सदर्थयोः ॥
 रेवती हलिपत्न्यां स्यात् ताराभेदेऽपि मातृषु ॥ १७३ ॥
 पार्वती शलुकीदुर्गाज्जोपदीजीविनीषु च ॥
 स्रवन्ती च द्रवन्ती च सरिदोषधिभेदयोः ॥ १७४ ॥
 जीवन्ती जीविनीशम्योर्गुह्यचीवृन्दयोरपि ॥
 हसन्त्यङ्गारधान्याश्च मल्लिकाशाकिनीभिदोः ॥ १७५ ॥
 वासन्ती माधवीयूथयोः पाटलायां क्रमेलके ॥
 वासन्ती कोकिलेऽपि स्याद्वासन्तोऽविहिते विटे ॥ १७६ ॥

तचतुष्कम् ॥

भवेदवसितं ज्ञाते गतौ रुद्धावसानयोः ॥
 अवदातं सिते पीते विशुद्धे प्रवरेऽपि च ॥ १७७ ॥
 अवगीतन्तु निर्वादे मुहुर्दृष्टे विगर्हिते ॥
 अन्तर्गतं विस्मृते स्यान्मध्यप्राप्ते च कथ्यते ॥ १७८ ॥

अङ्गारितं पलाशीयकलिकोद्रमदग्धयोः ॥
 अपावृतः स्वतन्त्रे स्यात् पिहिते चाऽप्यपावृतः ॥ १७९ ॥
 अत्याहितं महाभीतौ जीवनोपेक्षकर्मणि ॥
 उपाहितोऽनलोत्पात आहिते चाप्युपाहितः ॥ १८० ॥
 उपाकृतोऽध्वरहतपशूपद्रुतयोर्मतः ॥
 उदास्थितः प्रतीहारेऽध्यक्षे च प्रणिधौ चरे ॥ १८१ ॥
 अभिनीतो भवेन्न्याय्ये संस्कृतामर्षिणोरपि ॥
 अभिजातः स्मृतो न्याय्ये कुलीनप्राप्तरूपयोः ॥ १८२ ॥
 पारिजातः सुरतरौ मन्दारे पारिभद्रके ॥
 भवेत्परिगतं लाभे प्रयाते वेष्टितेऽपि च ॥ १८३ ॥
 ख्यातं प्रणिहितं लब्धे विन्यस्ते च समाहिते ॥
 भवेत् प्रतिहितोऽद्विष्टे प्रतिस्खलितरुद्धयोः ॥ १८४ ॥
 उल्लिखितं समुत्कीर्णे वाच्यवच्च तनूकृते ॥
 विद्यादुपचितं दिग्धे समृद्धे च समाहिते ॥ १८५ ॥
 समुद्धतः समुद्गीर्णेऽप्यविनीते समुद्धतः ॥
 कुहरितं पिकालापे रटिते रतनिस्वने ॥ १८६ ॥
 भवेत् पल्लवितं लाक्षारक्ते सप्रसवे तते ॥
 उज्जृम्भितन्तु चेष्टायामुत्फुल्ले चाभिधेयवत् ॥ १८७ ॥
 उद्ग्राहितमुपन्यस्ते बद्धग्राहितयोरपि ॥
 निस्तुपितं निस्त्वचि स्याद्वर्जिते च लघूकृते ॥ १८८ ॥
 ऐरावतोऽभ्रमातङ्गनारङ्गलिकुचाहिषु ॥
 ऐरावतं महेन्द्रस्य ऋजुदीर्घशरासने ॥ १८९ ॥
 ऐरावती स्यात्तडिति सरिज्जेदेऽपि लक्ष्यते ॥
 कलधौतं रूप्यहेम्नोः कलधौतं कलध्वनौ ॥ १९० ॥
 दिवाभीतः कुम्भिले स्यादुलूके कुमुदाकरे ॥

पाशुपतो वकपुष्पे पशुपत्यधिदैवते ॥ १९१ ॥
 निष्कासितो निर्गमितेऽप्यूहिते धिक्कृतेऽपि च ॥
 व्यतीपातो महोत्पाते योगभेदापयानयोः ॥ १९२ ॥
 समाघातो वधे युद्धे परिघातोऽस्त्रघातयोः ॥
 विनिपातोऽवपाते स्याद्द्वैवादिव्यसनेऽपि च ॥ १९३ ॥
 समाहितः प्रतिज्ञाते समाधिस्थे यतात्मनि ॥
 वाच्यवन्निहिते सिद्धे समाधाने समाहितम् ॥ १९४ ॥
 नन्द्यावर्त्तः स्मृतो वेश्मप्रभेदे तगरदुमे ॥
 परिवर्त्तो विनिमये कूर्मराजे पलायने ॥ १९५ ॥
 अभियुक्तः परै रुद्धे तथा स्यादतितत्परे ॥
 अतिमुक्तस्तु वासन्त्यां तिनिशे निष्कलेऽपि च ॥ १९६ ॥
 उपरक्तः सैहिकेये तद्गृहे व्यसनाश्रुते ॥
 सूर्यभक्तो बन्धुजीवे तथा भास्वरपूजके ॥ १९७ ॥
 नदीकान्तः समुद्रे स्यात् सिन्धुशारेऽपि हिज्जले ॥
 नदीकान्ता स्मृता जम्बूकाकजङ्गलतासु च ॥ १९८ ॥
 नागदन्तो द्विपरदे गृहान्निर्गतदारुणि ॥
 नागदन्ती तु कुम्भायां श्रीहस्तिन्यामपीष्यते ॥ १९९ ॥
 पुष्पदन्तस्तु दिङ्नागे नागविद्याधरान्तरे ॥
 चन्द्रकान्तोऽश्मभेदे स्याच्चन्द्रकान्तश्च कैरवे ॥ २०० ॥
 वैजयन्तो गृहे शक्रप्रासादध्वजयोरपि ॥
 वैजयन्ती पताकायां जयन्तीवद्विमन्थयोः ॥ २०१ ॥
 पुरस्कृतं स्वीकृताभिशस्तयोऽरभिधेयवत् ॥
 अग्रे कृताभ्यर्चितयोः सिक्ते चापि पुरस्कृतम् ॥ २०२ ॥
 अवध्वस्तं परित्यक्ते निन्दितेऽप्यवचूर्णिते ॥
 धूमकेतुः स्मृतो बह्नावुत्पातग्रहभेदयोः ॥ २०३ ॥

चित्रगुप्तः कृतान्ते स्याल्लेखके चास्य सम्मतः ॥
 पञ्चगुप्तस्तु चार्वाकदर्शने कमठेऽपि च ॥ २०४ ॥
 अधिक्षिप्तः प्रणिहिते तथा निर्भर्त्सितेऽपि च ॥
 प्रतिक्षिप्तं प्रतिहते प्रेषिते च निराकृते ॥ २०५ ॥
 आयुष्मान् योगभेदे स्यादायुष्मांश्चिरजीविनि ॥
 विवस्वान् विबुधे भानौ भगवान् बुद्धपूज्ययोः ॥ २०६ ॥
 द्वीपवान् सिन्धुनदयोर्द्वीपवत्यापगाभुवोः ॥
 गरुत्मान् विहगे ताक्ष्ये सङ्ख्यावान् पण्डिते मिते ॥ २०७ ॥
 अंशुमान् भास्करे शालपर्ण्यामंशुमती मता ॥
 अर्थपतिः कुबेरे स्यादीश्वरेऽर्थपतिस्तथा ॥ २०८ ॥
 गृहपतिर्गृहस्थे स्यादत्याधाने च सत्रिणि ॥
 सेनापतिः कार्तिकेयेऽप्यनीकाधिकृतेऽपि च ॥ २०९ ॥
 लक्ष्मीपतिर्वासुदेवे लवङ्गद्रुमपूगयोः ॥
 प्रजापतिर्विधौ भूपे हिमारातिः खगेऽनले ॥ २१० ॥
 वनस्पतिर्वृक्षमात्रे विना पुष्पं फलद्रुमे ॥
 सदागतिः स्यात् पवने निर्वाणे च सदीश्वरे ॥ २११ ॥
 दिवाकीर्त्तिस्तु चाण्डाले नापितोलूकयोरपि ॥
 शतधृतिर्धातरीऽन्द्रे सुधामूर्तिर्मखे विधौ ॥ २१२ ॥
 भवेदऽपचितिः पूजाक्षयहानिषु निष्कृतौ ॥
 अनुमतिः स्यादूनेन्दुपूर्णिमाऽनुज्ञयोरपि ॥ २१३ ॥
 प्रतिकृतिः प्रतीकारे प्रतिमायाश्च पूजने ॥
 निराकृतिः प्रतिक्षेपेऽप्यस्वाध्यायेऽप्यनाकृतौ ॥ २१४ ॥
 प्रतिपत्तिः पदप्राप्तौ प्रवृत्तौ गौरवेऽपि च ॥
 प्रागल्भ्ये च प्रबोधे च प्रतिपत्तिः प्रयुज्यते ॥ ११५ ॥
 उपसत्तिः सङ्गमे च सेवायां प्रतिपादने ॥

अभिशस्तिः स्मृता लोकापवादे प्रार्थनेऽपि च ॥ २१६ ॥
 पारावती गोपगीतिलवलीलतयोर्मता ॥
 पारावतः कलरवे शैले मर्कटतिन्दुके ॥ २१७ ॥
 भोगवती भुजङ्गानां नगरीसरितोरपि ॥
 गन्धवती सुराभूम्योः पुरीयोजनगन्धयोः ॥ २१८ ॥
 हैमवत्यऽभयास्वर्णक्षीर्योः श्वेतवचोमयोः ॥
 चर्मण्वती नदीभेदे कदलीपादपेऽपि च ॥ २१९ ॥
 कुमुद्वती कुमुदिन्यां कुशपत्न्यां कुमुद्वती ॥
 शुभ्रदन्ती सुदन्त्यां स्यात् पुष्पदन्तेभयोषिति ॥ २२० ॥
 सरस्वती सरिद्धेदे गोवाग्देवतयोर्गिरि ॥
 स्त्रीरत्ने चापगायाश्च सरस्वान् सिन्धुकेऽम्बुधौ ॥ २२१ ॥
 रागमाताऽपि कुट्टन्यां स्मृता भूमिरुहामये ॥
 प्रभूमिता क्लेशितायां सूर्यगन्तव्यदिश्यऽपि ॥ २२२ ॥
 प्रव्रजिता तपस्विन्यां मुण्डीर्यामांसिकौषधौ ॥
 ऋष्यप्रोक्ता शतावर्यां शूकशिम्ब्यां बलाभिदि ॥ २२३ ॥
 कृष्णवृन्ता पाटलायां माषपर्ण्याश्च भाविता ॥
 समुद्रान्ता तु कार्पासीस्पृक्कादुरालभासु च ॥ २२४ ॥

तपश्चक्रम् ॥

स्यादऽवलोकितो बुद्धे प्रक्षिप्ते त्वावलोकितम् ॥
 उपधूपित आसन्नमरणे परिधूपिते ॥ २२५ ॥
 स्यादऽपराजितो विष्णौ श्रीकण्ठे चाऽपराजिता ॥
 श्वेताजयन्तीदुर्गास्वऽनिर्जिते त्वऽभिधेयवत् ॥ २२६ ॥
 गणाधिपतिर्विख्यातः शङ्करेऽपि गजानने ॥
 यादसाम्पतिरम्भोधौ प्रतीचीदिक्पतावपि ॥ २२७ ॥
 स्यात् पृथिवीपतिर्भूषे ऋषभाख्यौषधेऽपि च ॥

मूर्द्धाभिषिक्तो भूपाले प्रधाने क्षत्रियेऽपि च ॥ २२८ ॥

वसन्तदूतश्चूते स्यात् पिकपञ्चमरागयोः ॥

वसन्तदूती पाटल्यां प्रतीच्यामतिमुक्तके ॥ २२९ ॥

तषट्कम् ॥

अर्द्धपारावतश्चित्रकण्ठे तित्तिरपक्षिणि ॥

तसप्तकम् ॥

समुद्रनवनीताख्या पीयूषामृतरचिषोः ॥ २३० ॥

इति तान्तवर्गः ॥

—:०:—

थद्विकम् ॥

रथः स्यात् स्यन्दने काये चरणे वेतसेऽपि च ॥

कुथः प्रवेणीकुशयोः पीथोऽर्के पीथमम्भसि ॥ १ ॥

कोथस्तु शठिते नेत्ररुग्भेदे मन्थनेऽपि च ॥

प्रोथोऽध्वगेऽश्वघोणायां कटीस्त्रीगर्भयोरपि ॥ २ ॥

कांथः स्याद् द्रवनिष्पाके दुःस्वव्यसनयोरपि ॥

सिक्थं नील्यां मधूच्छिष्टे सिक्थ ओदनसम्भवे ॥ ३ ॥

पृथुर्नृपे कृष्णजीरे वाप्यां पृथु महत्यपि ॥

दुःस्थः स्याद् दुर्गते मूर्खे प्रस्थः शिखरमानयोः ॥ ४ ॥

तुत्थोऽग्रावज्जने तुत्था नीलीसूक्ष्मलयोरपि ॥

मन्थः साक्तवमन्थाननेत्रामयदिवाकरे ॥ ५ ॥

ग्रन्थो धने स्यात् सन्दर्भे द्वात्रिंशद्वर्णनिर्मितौ ॥

ग्रन्थिः पर्वणि कौटिल्ये ग्रन्थिपर्णे गदान्तरे ॥ ६ ॥

अर्थः प्रकारे विषये वित्तकारणवस्तुषु ॥

अभिधेयेऽपि शब्दानां निवृत्तौ च प्रयोजने ॥ ७ ॥

तीर्थं शास्त्राध्वरक्षेत्रोपायोपाध्यायमन्त्रिषु ॥

अवतारर्षिजुष्टाम्भःस्त्रीरजःसु च विश्रुतम् ॥ ८ ॥
 सार्थो वणिक्समूहे स्यादऽपि सङ्घातमात्रके ॥
 पार्थस्तु ककुभे जिष्णौ गाथावाग्भेदवृत्तयोः ॥ ९ ॥
 कन्था मृन्मयभित्तौ स्यात् कन्था प्रावरणान्तरे ॥
 आस्था चाऽलम्बनास्थानयत्नापेक्षासु कथ्यते ॥ १० ॥
 संस्था स्थितौ चरे नाशे व्यक्तिसादृश्ययोरपि ॥
 वीथी गृहाङ्गे पङ्क्तौ च नाट्यरूपकवर्त्मनोः ॥ ११ ॥
 यूथी पुष्पप्रभेदे स्यान्मागध्याञ्च कुरण्टके ॥
 यूथं तिर्यक्समूहे स्याद्वृन्दमात्रे च भाषितम् ॥ १२ ॥
 थत्रिकम् ॥

मन्मथः कामचिन्तायां कपित्थे कुसुमायुधे ॥
 उन्माथः कूटयन्त्रे स्यान्मारणे घातकेऽपि च ॥ १३ ॥
 प्रमथोऽपि गणे प्रोक्तः पथ्यायां प्रमथा भवे ॥
 निशीथोऽप्यर्द्धरात्रे स्यान्निशीथो रात्रिमात्रके ॥ १४ ॥
 विदिथो योगिकृतिनोरुद्रथः शुनिकुक्कुटे ॥
 शमथः सचिवे शान्तौ दमथो दमदण्डयोः ॥ १५ ॥
 वरूथो रथगुप्तौ स्याद्वरूथं चर्मवेश्मनोः ॥
 अतिथिः कुशपुत्रेऽपि कोपे प्राघुणकेऽपि च ॥ १६ ॥
 वमथुर्वमनेऽपि स्याद् गजस्य करशीकरे ॥
 क्ष्वथुः कथितः काशे हिकायामपि दृश्यते ॥ १७ ॥
 समर्थोऽपि हिते शक्ते सम्बद्धार्थेऽपि सम्मतः ॥
 सिद्धार्थः शाक्यसिंहे स्यात् सिद्धार्थः सितसर्षपे ॥ १८ ॥
 कायस्थोऽपि नृजातेः स्यात् प्रभेदे परमात्मनि ॥
 कायस्था तु हरीतक्यामामलक्याञ्च दर्शिता ॥ १९ ॥
 वयःस्थो वाच्यवद्भूनि वयःस्था शाल्मलीदुमे ॥

ब्राह्मीगुडूचीकाकोलीसूक्ष्मैलामलकीषु च ॥ २० ॥
 अश्वत्थो गर्दभाण्डे स्यात् पिप्पले पूर्णिमातिथौ ॥
 उपस्थो मेण्डू उत्सङ्गे भगे पायौ च कथ्यते ॥ २१ ॥
 निर्ग्रन्थो नग्नकेऽपि स्यान्निःस्वबालिशयोरपि ॥
 गोग्रन्थिस्तु करीषे स्याद् गोष्ठे गोजिह्विकौषधे ॥ २२ ॥
 अव्यथा तु हरीतक्यां पन्नगे निर्व्यथेऽपि च ॥
 षड्ग्रन्थाऽपि वचासिंहोः षड्ग्रन्थोऽपि प्रकीर्त्यते ॥ २३ ॥

थचतुष्कम् ॥

चित्ररथः स्याद्ग्रन्धर्वे रवौ विद्याधरान्तरे ॥
 चतुष्पथश्चतुर्मार्गसङ्गमेऽपि द्विजेऽपि च ॥ २४ ॥
 वानप्रस्थो मधूके स्यात् किंशुके चाश्रमान्तरे ॥
 दशमीस्थं नष्टबीजे स्थविरेऽपि प्रचक्ष्यते ॥ २५ ॥
 अनीकस्थो रणखले गजशिक्षाविचक्षणे ॥
 राजरक्षिषु चिह्ने च वीरमर्दनकेऽपि च ॥ २६ ॥
 भवेदितिकथा नष्टधर्मेऽपार्थे वचस्यऽपि ॥
 अश्रद्धेयेऽप्युदरथिः समुद्रे च वियन्मणौ ॥ २७ ॥

इति थान्तवर्गः

—:०:—

दद्विकम् ॥

गदो भ्रातरि विष्णोः स्यादामयेऽप्यायुधे गदा ॥
 नदः समुद्रे निनदे नदी तु सरिति स्मृता ॥ १ ॥
 मदो रेतसि कस्तूर्या गर्वे हर्षेभदानयोः ॥
 मद्येऽपि मद आख्यातो मदी कृपकवस्तुनि ॥ २ ॥
 पदं शब्दे च वाक्यं च व्यवसायापदेशयोः ॥
 पादपच्चिह्नयोः स्थानत्राणयोरङ्गवस्तुनोः ॥ ३ ॥

छदः पलाशे गरुति ग्रन्थिपर्णितमालयोः ॥
 रदो विलेखने दन्ते भद्रं कल्याणशर्मणोः ॥ ४ ॥
 भेदो द्वैधे विशेषे स्यादुपजापे विदारणे ॥
 स्वेदस्तु स्वेदने घर्मे शादः कर्हमशस्ययोः ॥ ५ ॥
 पादो ब्रध्ने तुरीयांशे शैलप्रत्यन्तपर्वते ॥
 चरणे च मयूखे च क्षोदो रजासि पेषणे ॥ ६ ॥
 सूदस्तु स्रुपवत् स्रुपकारे च व्यञ्जनेऽपि च ॥
 स्वादुर्मनोज्ञे मृष्टे च मृदुः स्यात् कोमलेऽखरे ॥ ७ ॥
 अब्दः संवत्सरे मेघे गिरिभेदे च मुस्तके ॥
 विन्दुर्दन्तच्छदेऽपि स्यात्तथा वेदितृविप्रुषोः ॥ ८ ॥
 कुन्दश्चक्रभ्रमौ माघ्ये निधिभेदे मुरद्विषि ॥
 कन्दस्तु शूरणे शस्यमूले जलधरेऽपि च ॥ ९ ॥
 मन्दः खले मन्दरते मूर्खे स्वैरेऽल्परागिणोः ॥
 अभाग्येऽपि च मातङ्गे गजजातिप्रभेदयोः ॥ १० ॥
 छन्दो वशेऽप्यभिप्राये हृदाख्याचित्तबुक्कयोः ॥
 वेदिरकुलमुद्रायां बुधेऽलङ्कृतभूतले ॥ ११ ॥
 अन्दुः स्याद् बन्धनद्रव्ये प्रभेदे भूषणस्य च ॥
 नन्दिरानन्दने द्यूते प्रतीहारे हरस्य च ॥ १२ ॥
 विदा ज्ञाने च बुद्धौ च धीदा कन्यामनीषयोः ॥
 निन्दाऽपवादे कुत्सायां नन्दा मणिकसम्पदोः ॥ १३ ॥

दत्रिकम् ॥

धनदो दातरि श्रीदे जलदो मुस्तकेऽम्बुदे ॥
 नलदं स्यात्पुष्परसे मांसिकोशीरयोरपि ॥ १४ ॥
 प्रमदः सम्पदे मत्ते कामिन्यां प्रमदा मता ॥
 विशदः पाण्डुरे व्यक्ते जीवदो वैद्यविद्विषोः ॥ १५ ॥

अङ्गदः कपिभेदे स्यात् केयूरेऽङ्गदमिष्यते ॥
 अङ्गदा याम्यदिग्दन्तिहस्तिन्यां समुदाहृता ॥ १६ ॥
 वरदोऽपि प्रसम्भे स्याद्वरदः शान्तचेतसि ॥
 वरदाऽपि च कन्यायामामोदो गन्धर्हर्षयोः ॥ १७ ॥
 नर्मदः केलिसचिवे नर्मदा सरिदन्तरे ।
 क्षणदो गणके रात्रौ क्षणदा क्षणदञ्जले ॥ १८ ॥
 कपर्दः खण्डपरशोर्जटाजूटे वराटके ॥
 आस्पदन्तु पदे कृत्ये निषादः श्वपचे स्वरे ॥ १९ ॥
 प्रसादोऽनुग्रहे काव्यगुणस्वास्थ्यप्रसक्तिषु ॥
 प्रसादः कथ्यते देवनरदेवनिवासयोः ॥ २० ॥
 शारदः पीतमुद्गे स्याच्छालीने प्रतिभे नवे ॥
 वर्षेऽथ जलपिप्पल्यां सप्तपर्णे च शारदि ॥ २१ ॥
 दारदो विषभेदे स्याद्विज्जुले पारदेऽपि च ॥
 तोयदन्तु घृते प्रोक्तं तोयदो मुस्तकाब्दयोः ॥ २२ ॥
 निर्वादः स्यात् परीवादपरिनिष्ठितवादयोः ॥
 अर्बुदो मांसकीले स्याद्दशकोटिषु चाऽर्बुदः ॥ २३ ॥
 शैलेऽर्बुदोऽथ सम्भेदः स्फुटने सिन्धुसङ्गमे ॥
 कुसीदं जीवने दृढ्या कुसीदश्च कुसीदिके ॥ २४ ॥
 प्रणादस्तारशब्दे स्यात् प्रणादः श्रवणामये ॥
 प्रहादः प्रमदे दैत्ये दायादे ज्ञातिपुत्रयोः ॥ २५ ॥
 मेनादः कोकिमाज्ज्जरिच्छागलेषु समीरितः ॥
 गोविन्दो वासुदेवे स्याद्गवाध्यक्षे बृहस्पतौ ॥ २६ ॥
 आक्रन्दो दारुणरणे मित्रे त्रातरि रोदने ॥
 माकन्दः सहकारे स्यान्माकन्द्यामलकीफले ॥ २७ ॥
 अर्द्धेन्दुश्चन्द्रशकले गलहस्तनखाङ्गयोः ॥

अर्द्धेन्दुः स्यादतिप्रौढे स्त्रीगुह्याङ्गुलियोजने ॥ २८ ॥
 कर्णेन्दुरुत्क्षिप्तिकायां कर्णपाश्यामपीरिता ॥
 स्यात् कौमुदः कार्त्तिकिके चन्द्रिकायाश्च कौमुदी ॥ २९ ॥
 कुमुदं कैरवे रक्तपङ्कजे कुमुदः कपौ ॥
 दैत्यान्तरे च दिङ्गागनागयोरपि कीर्त्तितः ॥ ३० ॥
 कुमुदा कुम्भिगाम्भार्योः स्यात् कुमुत् कृपणेऽन्यवत् ॥
 कुमुदेऽपि कुमुत् प्रोक्तं क्रव्यां मांसाशिरक्षसोः ॥ ३१ ॥
 ककुद्रत् ककुदं श्रेष्ठे वृषाङ्के राजलक्ष्मणि ॥
 मुकुन्दः पुण्डरीकाक्षे रत्नभेदे च पारदे ॥ ३२ ॥
 दरत् प्रपातेऽद्रिभवे शरत् संवत्सरे ऋतौ ॥
 दृषत् पेषणपट्टे स्याद् दृशत्पाषाणमात्रके ॥ ३३ ॥
 सम्पद्भूतौ गुणोत्कर्षे हारभेदेऽपि दृश्यते ॥
 भासत् प्रभास्वरे मासे तरत् कारण्डवे प्लवे ॥ ३४ ॥
 संविज्ज्ञाने प्रतिज्ञायां सङ्केताचारनामसु ॥
 सम्भाषणे तोषणेऽपि क्रियाकारे च सङ्गरे ॥ ३५ ॥
 कामदा धेनुकायां स्याद्वाच्यवत् कामदोग्धरि ॥
 सुनन्दा रोचनानार्योर्मर्यादाधारणे स्थिता ॥ ३६ ॥

दचतुष्कम् ॥

एकपदं स्यात्तत्काले पदव्यामेकपद्यऽपि ॥
 चतुष्पदं स्यात् स्वीकारे गवाश्वादिपशुष्वऽपि ॥ ३७ ॥
 भवेद्विष्णुपदाभिख्या क्षीरोदे गगनेऽम्बुजे ॥
 प्रोक्ता विष्णुपदी गङ्गासंक्रान्तिद्वारकासु च ॥ ३८ ॥
 भवेज्जनपदो देशे जने जानपदोऽपि च ॥
 प्रियंवदः खेचरे स्यात् प्रियवाचिषु वाच्यवत् ॥ ३९ ॥
 अपवादस्तु निन्दायामाज्ञाविश्रम्भयोरपि ॥

परिवादः कलङ्के स्याद्वीणावादनवस्तुनि ॥ ४० ॥

समर्यादः समीपे स्यान्मर्यादासहितेऽपि च ॥

पुटभेदो मदीवक्त्रे पतनातोद्ययोरपि ॥ ४१ ॥

अष्टापदं स्यात् कनके शारीणां फलकेऽपि च ॥

अष्टापदश्च शरभे चन्द्रमल्याश्च मर्कटे ॥ ४२ ॥

मेघनादस्तु वरुणे रावणस्य सुतेऽपि च ॥

महानादः कुञ्जरे स्याद्वर्षुकाब्जे शयानके ॥ ४३ ॥

भवेत् कोकनदं रक्तकैरवे रक्तपङ्कजे ॥

विशारदो बुधे धृष्टेऽभिमर्दो रणमन्थयोः ॥ ४४ ॥

पीठमर्दोऽतिधृष्टे स्यान्नाट्योक्तौ नायकप्रिये ॥

मुचुकुन्दो द्रुभेदे स्यान्मुनिदैत्यविशेषयोः ॥ ४५ ॥

कुरुविन्दस्तु मुस्तायां कुल्माषव्रीहिभेदयोः ॥

हिङ्गुले पद्मरागे स्यान्मुकुरे च समीरितः ॥ ४६ ॥

अभिष्यन्दोऽतिवृद्धौ स्यादाश्रावेऽक्षिगदेऽपि च ॥

कटुकन्दं विदुः शिग्रौ शृङ्गवेररसोनयोः ॥ ४७ ॥

तमोनुदऽग्नीन्द्रर्केषु प्रतिपत्तिथिसंविदोः ॥

शतहृदा भवेद्वज्रे सौदामिन्याश्च कीर्तिता ॥ ४८ ॥

दपञ्चकम् ॥

सहस्रपादः कारण्डे मार्तण्डे यज्ञपूरुषे ॥

भवेदुपनिषद्दर्मे वेदान्तेऽपि रहस्येऽपि ॥ ४९ ॥

इति दान्तवर्गः ॥

—:०:—

धद्विकम् ॥

राधो वैशाखमासे स्याद्राधा गोप्याश्च विद्युति ॥

विष्णुकान्तामलक्योश्च चित्रवेधे च धन्विनाम् ॥ १ ॥

गाधः स्थाने च लिप्सायां व्याधो मृगयुदुष्टयोः ॥
 मेधः क्रतुर्धियां मेधा मेधः स्यात् खलदारुणे ॥ २ ॥
 बुधः कवौ रौहिणेये मिद्धमालस्यनिद्रयोः ॥
 तथा चित्ताभिसंक्षेपे नद्धमुद्वृत्तबद्धयोः ॥ ३ ॥
 सिद्धो व्यासादिषु ख्यातः सिद्धाः स्युर्देवयोनिषु ॥
 नित्ये प्रसिद्धे निष्पन्नेऽपीद्धमातप्तदीप्तयोः ॥ ४ ॥
 ऋद्धं त्वतिसमृद्धे स्यात् सम्यग्वाते तु वाच्यवत् ॥
 वृद्धन्तु शैलजे सूरिजीर्णरूढेषु भेद्यवत् ॥ ५ ॥
 विद्धं स्याद्वेदिते क्षिप्ते सादृश्येऽपि निगद्यते ॥
 बुद्धो जिने च धीरे च सौम्ये च बुधितेऽपि च ॥ ६ ॥
 अर्द्धः खण्डे समांशेऽर्द्धं लुब्धो मृगयुकाङ्क्षिणोः ॥
 अन्धं स्यात्तिमिरे दृष्टिहीनेऽन्धः समुदाहृतः ॥ ७ ॥
 गन्धो गन्धक आमोदे लेशे सम्बन्धगर्वयोः ॥
 स्कन्धः प्रकाण्डे सैन्यांशे बाहुमूलसमूहयोः ॥ ८ ॥
 समीकनृपयोश्चाऽपि बन्धस्त्वाधौ च बन्धने ॥
 दग्धं प्लुष्टेऽन्यवद्गन्धा स्थितार्कदिशि दर्शिता ॥ ९ ॥
 दिग्धं विषाक्तवाणे स्याद्दिग्धं लिप्तार्थकेऽन्यवत् ॥
 दुग्धं प्रपूरणे क्षीरे मुग्धः सुन्दरमूढयोः ॥ १० ॥
 मधु क्षौद्रे जले क्षीरे मद्ये पुष्परसे मधुः ॥
 दैत्ये चैत्रे वसन्ते च जीवाशाके मधुद्रुमे ॥ ११ ॥
 विधुः शशाङ्के कर्पूरे हृषीकेशेऽपि राक्षसे ॥
 साधुर्वार्धुपिके चारौ सज्जने चाभिधेयवत् ॥ १२ ॥
 सिन्धुः समुद्रे नद्याश्च नदे देशेभदानयोः
 बन्धुर्बन्धूकपुण्ये स्याद्बन्धुर्भ्रातरि बान्धवे ॥ १३ ॥
 आधिर्मानसपीडायां प्रत्याशायाश्च बन्धके ॥

व्यसने चापधिष्ठाने व्याधिरामयवाक्ययोः ॥ १४ ॥
 बोधिः समाधिभेदे स्याद्बोधिः पिप्पलपादपे ॥
 सन्धिर्भेदे सुरुङ्गायां भगे सङ्घटनेऽपि च ॥ १५ ॥
 अब्धिः समुद्रे सरसि सिद्धिर्निष्पत्तियोगयोः ॥
 वृद्धिरानन्दने ऋद्धौ वर्द्धनेऽपि कलान्तरे ॥ १६ ॥
 दोग्धा गोपालके वत्से कवौ वार्त्तोपजीविनि ॥
 विधा गजान्ने ऋद्धौ च प्रकारे वेतने विधौ ॥ १७ ॥
 गोधा तले निहाकायां बाधा दुःखनिषेधयोः ॥
 सुधाऽमृते स्नुहीमूर्वालेपगाङ्गेष्टिकासु च ॥ १८ ॥
 सन्धा स्थितौ प्रतिज्ञायां श्रद्धा श्राद्धत्वकाङ्क्षयोः ॥
 स्पर्द्धा संघर्षणे साम्ये स्पर्द्धा क्रमसमुन्नतौ ॥ १९ ॥
 वधूः स्नुषानवोढास्त्रीभार्यास्पृक्काङ्क्षनासु च ॥
 शय्याश्च शारिबायां स्यात् सधूर्बुद्धौ गुदेऽपि च ॥ २० ॥

धत्रिकम् ॥

विंवधो वीवधश्चापि पर्याहारेऽध्वभारयोः ॥
 विबुधः पण्डिते देव सम्बाधः सङ्घटे भगे ॥ २१ ॥
 निषधः कठिने देशे तद्राजे च नगान्तरे ॥
 संरोधो रोधने क्षेपे निरोधो रोधनाशयोः ॥ २२ ॥
 उत्सेधश्चोच्छ्रये काये दुर्विधो दुर्गते खले ॥
 विश्रब्धोऽऽनुद्भटेऽत्यर्थे शातविश्वस्तयोरपि ॥ २३ ॥
 न्यग्रोधी व्यामवटयोर्न्यग्रोधश्च शमीतरौ ॥
 न्यग्रोधे वृषपर्ण्याश्च मोहनाख्यौषधावपि ॥ २४ ॥
 अगाधो विवरे स्थाने प्रसिद्धोऽलङ्कृतेऽपि च ॥
 विख्यातेऽपि च सङ्गदे वर्मितव्यूढयोरपि ॥ २५ ॥
 आनद्धं बद्धमात्रे स्यादानद्धं मुरुजादिके ॥

आविद्धो वाच्यवज्ज्ञेयः कुटिले च पराहते ॥ २६ ॥
 कबन्धस्तूदरे रक्षोविशेषेऽपि विधुन्तुदे ॥
 आबन्धो दृढबन्धे स्यात् प्रेमालङ्कारयोरपि ॥ २७ ॥
 सुगन्धिः स्यादिष्टगन्धे सुगन्धि हरिवालुके ॥
 उपाधिर्धर्मचिन्तायां कैतवेऽपि विशेषणे ॥ २८ ॥
 कुटुम्बव्यापृतेऽपि स्यादुपाधिव्याधिचक्रयोः ॥
 परिधिर्यज्ञियतरोः शाखायामुपसूर्यके ॥ २९ ॥
 अवधिस्त्ववधाने स्यात् सीम्नि काले विलेऽपि च ॥
 समाधिर्नियमे ध्याने नीवाके च समर्थने ॥ ३० ॥
 सन्निधिः सन्निधानेऽपि भवेदिन्द्रियगोचरे ॥
 संसिद्धिः सहजे सिद्धौ मदोग्रायामपि स्मृता ॥ ३१ ॥
 प्रणिधिश्चरे याच्ञायां वीरुद्विष्टपशाखयोः ॥
 मागधी पिप्पलीयूथ्योर्मागधो मगधोद्भवे ॥ ३२ ॥
 वैश्यजक्षत्रियापुत्रे शुरुजीरकवन्दिनोः ॥

धचतुष्कम् ॥

अवरोधास्तिरोधाने शुद्धान्ते राजवेश्मनि ॥ ३३ ॥
 महौषधं शृङ्गवेरे विषायां लशुनेऽपि च ॥
 परिव्याधो वेतसे स्यात् परिव्याधो द्रुमोत्पले ॥ ३४ ॥
 अवष्टब्धमदूरे स्यादाक्रान्ते च विलम्बिते ॥
 समुन्नद्धः समुद्भूते पण्डितम्मन्यधृष्टयोः ॥ ३५ ॥
 अनिरुद्ध उषानाथे चरे चानर्गलेऽन्यवत् ॥
 अनुबन्धः प्रकृत्यादेर्दोषोत्पादे विनश्वरे ॥ ३६ ॥
 मुख्यानुयायिनि शिशौ प्रवृत्तस्य निवर्त्तने ॥
 अनुबन्धी च हिकायां तृष्णायामपि कथ्यते ॥ ३७ ॥
 कालस्कन्धस्तमाले स्यात्तिन्दुके जीवकद्रुमे ॥

आशाबन्धः समाश्वासे तथा मर्कटजालके ॥ ३८ ॥
 ब्रह्मबन्धुराधिक्षेपे निर्देशे च द्विजन्मनाम् ॥
 उग्रगन्धाजमोदायां वचायां छिककौषधौ ॥ ३९ ॥
 तीक्ष्णगन्धा वचायाश्च शिशुराजिकयोरपि ॥
 इक्षुगन्धा कोकिलाक्षे क्रोष्ट्र्यां काशे च गोक्षुरे ॥ ४० ॥
 तृणगोधा चित्रकोले कृकलासे च लक्ष्यते ॥
 उपलब्धिर्मतौ प्राप्तौ ज्ञाने चाऽपि प्रयुज्यते ॥

धपञ्चकम् ॥

योजनगन्धा कस्तूर्या सीतायां व्यासमातरि ॥ ४१ ॥
 इति धान्तवर्गः ॥

नद्विकम् ॥

इनः सूर्ये नृपे पत्यौ धनं गोधनवित्तयोः ॥
 जिनः स्यादतिवृद्धे च बुद्धे चार्हति जित्वरे ॥ १ ॥
 जनो लोके महर्लोकात् परलोके च पामरे ॥
 जनी सीमन्तिनीवध्वोरुत्पत्तौ च जनिर्मता ॥ २ ॥
 घनं स्यात् कांस्यतालादिवाद्यमध्यमनृत्ययोः ॥
 घनं सान्द्रे दृढे दाढ्ये विस्तारे लोहमुद्गरे ॥ ३ ॥
 मेघमुस्तकयोश्चाऽपि वनं कानननीरयोः ॥
 प्रवासे निलये चाऽपि वनं प्रस्रवणेऽपि च ॥ ४ ॥
 वानं शुष्कफले शुष्के कटे सीवनकर्मणि ॥
 जलसंस्त्रववातोर्मिसुरङ्गागतिसौरभे ॥ ५ ॥
 दानं गजमदे त्यागे पालनच्छेदशुद्धिषु ॥
 मानं प्रमाणे प्रस्थादौ मानश्चित्तोन्नतौ ग्रहे ॥ ६ ॥
 यानं गतौ वाहनेऽपि पानं पीतौ च रक्षणे ॥

स्त्यानं स्निग्धे प्रतिध्वाने घनत्वालस्ययोरपि ॥ ७ ॥
 स्थानं स्थितौ च सादृश्ये सन्निवेशावकाशयोः ॥
 युक्तार्थे करणार्थे च स्थाने स्यादव्ययं पुनः ॥ ८ ॥
 सूत्रं वाच्यवदूनेषु सूत्रं प्रसवपुष्पयोः ॥
 सूना पुत्र्यां वधस्थानगलशुण्डिकयोरपि ॥ ९ ॥
 ऊनं हीने रणोद्याने स्पूनः किरणसूर्ययोः ॥
 मीनो राश्यन्तरे मत्स्ये सीनोऽजगरमूर्खयोः ॥ १० ॥
 चीनो मृगान्तरे तन्तुव्रीहिदेशांशुकान्तरे ॥
 हीनं गह्वोनयोन्यूनमनयोरपि कीर्तितम् ॥ ११ ॥
 कृत्स्नं कष्टे समस्ते च रस्नस्तक्षकचण्डयोः ॥
 वस्नं स्याद्वेतने मूल्ये वसनद्रव्ययोरपि ॥ १२ ॥
 स्वप्नः सुप्तस्य विज्ञाने स्वप्नः स्वापे च दर्शने ॥
 बुध्नः शिफायां रुद्रे च रत्नं श्रेष्ठे मणावपि ॥ १३ ॥
 नग्नोऽपि च क्षपणके विवस्त्रे चाऽभिधेयवत् ॥
 लग्नं राश्युदये लग्नं सक्तलज्जितयोरपि ॥ १४ ॥
 छन्नं रहश्छादितयोः स्यादन्नं भुक्तभक्तयोः ॥
 भिन्नमन्यार्थवचने सङ्गते दारिते स्फुटे ॥ १५ ॥
 विन्नं ज्ञाते स्थितौ लब्धे छिन्नं भिन्ने तु वाच्यवत् ॥
 छिन्नाऽमृतायां पुंश्चल्यामुन्नः क्लिन्ने च सूरते ॥ १६ ॥
 चिह्नं ध्वजे पताकायां धुन्नं वित्ते पराक्रमे ॥
 धनुःसंज्ञा पियालद्रौ राशिभेदे शरासने ॥ १७ ॥
 तनुः काये कृशे चाऽल्पे विरलेऽपि च वाच्यवत् ॥
 हनुः प्रहरणे मृत्यौ कपोलावयवे गदे ॥ १८ ॥
 हनुर्हृद्विलासिन्यां सूनुः पुत्रेऽनुजे रवौ ॥
 सानुः शृङ्गे बुधे मार्गे वात्यायां पल्लवे नवे ॥ १९ ॥

दानुर्दातरि विज्ञाते भानुः किरणसूर्ययोः ॥
 धेनः समुद्रे नद्यान्तु धेनी स्योनः सिते खगे ॥ २० ॥
 मुनिर्यमीङ्गुदीबुद्धपियालागस्ति किंशुके ॥
 ज्यानिर्हानौ स्रवन्त्याश्च योनिः स्यादाकरे भगे ॥ २१ ॥
 ज्योत्स्नी पटोलिकायां स्याज्ज्योत्स्नायुक्तविभावरौ ॥
 ज्यौत्स्नी सचन्द्रनक्षत्ररात्रौ चन्द्रातपेऽपि च ॥ २२ ॥
 रास्ना स्मृता भुजङ्गाक्ष्यामेलापण्याश्च कथ्यते ॥
 मृत्स्ना तु वरिकायां स्यान्मृत्सायामपि दृश्यते ॥ २३ ॥
 गीना मूषिकयोषायां दुर्गते कातरेऽन्यवत् ॥
 धानाभृष्टयवे प्रोक्ता धान्याकेऽभिनवोद्भिदि ॥ २४ ॥

नत्रिकम् ॥

अवनं रक्षणे प्रीतौ भवनं भाववेश्मनोः ॥
 भुवनं विष्टपे मर्त्यां सलिलेऽपि वियंत्यऽपि ॥ २५ ॥
 सवनं यज्ञियस्नाने सोमनिर्दलनेऽपि च ॥
 अंयनं पथि भानोः स्यादुदग्दक्षिणतो गतौ ॥ २६ ॥
 जयनं स्यात्तुरङ्गादिसन्नाहे विजयेऽपि च ॥
 शयनं सुरते निद्राशय्ययोरपि भाषितम् ॥ २७ ॥
 शमनं शान्तिवधयोः शमनः श्राद्धदैवते ॥
 दशनः कवचे दन्ते दशनः शिखरेऽपि च ॥ २८ ॥
 जघनश्च स्त्रियाः श्रोणिपुरोभागे कटीरके ॥
 तपनस्तरणौ तापे भल्लाते नरकान्तरे ॥ २९ ॥
 रसनं स्वादने ध्वाने रसना काञ्चिजिह्वयोः ॥
 रसनश्चाऽपि रास्नायां वसनं छादनेऽशुके ॥ ३० ॥
 हसनश्च स्मृतं हासेऽङ्गारधान्यां हसन्यपि ॥
 श्वसनो मारुते श्वासे श्वसनो मदनद्रुमे ॥ ३१ ॥

कदनं मर्दने पापे सदनं मन्दिरे जले ॥
 मदनः स्मरधुत्तूरवसन्तद्रुमसिक्थके ॥ ३२ ॥
 दहनश्चित्रके वह्नौ भल्लाते दुष्टवेष्टिते ॥
 गहनं गहने दुःखे विपिने कलिलेऽपि च ॥ ३३ ॥
 स्तननं ध्वनिमात्रे स्यात् कुन्थने मेघगर्जिते ॥
 निधनं स्यात् कुले नाशे प्रधनं दारणे रणे ॥ ३४ ॥
 पवनाख्या कुलाले स्यात् पाकस्थानेऽपि मारुते ॥
 निष्पावे चाथवपनं बीजाधानेऽपि मुण्डने ॥ ३५ ॥
 दमनः कुसुमे वीरे वमनं छर्दनेऽर्दने ॥
 स्यादाहतौ च यमनं दुःखे चोपरतौ यमे ॥ ३६ ॥
 कमुनः कामुके कामेऽभिरूपेऽशोकपादपे ॥
 धमनोऽप्यनले भस्त्राध्मापकक्रूरयोः स्मृता ॥ ३७ ॥
 धमनी तु हरिद्रायां कन्धराशिरयोरपि ॥
 मलनः पटवासे स्यान्मर्दने मलनं मतम् ॥ ३८ ॥
 चलनं कम्पनं कम्पे कम्पे चलनकम्पनौ ॥
 चलनी वस्त्रधर्घ्ययां वारिभेदेऽपि च कचित् ॥ ३९ ॥
 सेचनं रक्षणे सेके नौकासेचनभाजने ॥
 सेवनं सीवनोपास्तयोः संव्यानं छादनेऽशुके ॥ ४० ॥
 समानं सत्समैकेषु समानो नाभिमारुते ॥
 शोभनो ग्रहयोगे स्याच्छोभनं सुन्दरेऽन्यवत् ॥ ४१ ॥
 शासनं राजदत्तोर्व्यां लेखाज्ञाशास्त्रशास्त्रिषु ॥
 वासनं वसने वीरासने ज्ञाने च धूपने ॥ ४२ ॥
 आसनं द्विरदस्कन्धे पीठे यात्रानिर्वर्तने ॥
 असनी पण्यवीथ्यां स्यादासनो जीवकद्रुमे ॥ ४३ ॥
 स्पर्शनो मारुते स्पर्शधानयोः स्पर्शनं मतम् ॥

दर्शनं नयनस्वप्नबुद्धिधर्मोपलब्धिषु ॥ ४४ ॥
 शास्त्रदर्पणयोश्चाऽपि दंशनं दंशवर्मणोः ॥
 पिशुनं कुङ्कुमे क्रूरे सूचके चाऽभिधेयवत् ॥ ४५ ॥
 पिशुनः कपिवक्त्रे स्यात् स्पृक्कायां पिशुना मता ॥
 शकुनश्च शुभाशंसानिमित्ते शकुनः खगे ॥ ४६ ॥
 मिथुनो राशिभेदे स्यान्मिथुनं दम्पतीयुगे ॥
 तलुनं पवने यूनि स्त्रियाश्च तलुनीं विदुः ॥ ४७ ॥
 तलिनं विरले स्तोके स्वच्छेऽपि तलिनं मतम् ॥
 मलिनं दूषिते कृष्णे ऋतुमत्यां मलिन्यऽपि ॥ ४८ ॥
 कठिनं निष्ठुरे स्थाल्यां शर्करायां गुडस्य च ॥
 कठिना काटिकायान्तु कठिनीति प्रयुज्यते ॥ ४९ ॥
 पीतनं हरिताले स्यात् कुङ्कुमे पीतदारुणि ॥
 आम्रातके पीतनश्च मैथुनं सङ्गते रते ॥ ५० ॥
 केतनं लाञ्छने कार्षे गेहे चोपनिमन्त्रणे ॥
 छर्द्दनोऽलम्बुषे निम्बे छर्द्दनं वमने तरे ॥ ५१ ॥
 छेदनं कर्त्तने भेदे छदनं पक्षपत्रयोः ॥
 रोदनं व्यथने तोत्रे रोदनं रोधनेऽश्रुणि ॥ ५२ ॥
 अपानन्तु गुदे प्रोक्तमपानस्तस्य मारुते ॥
 सन्तानं सन्ततौ गोत्रे स्यादपत्ये सुरद्रुमे ॥ ५३ ॥
 वितानो यज्ञविस्तारोल्लोचेषु क्रतुकर्मणि ॥
 वृत्तभेदावसरयोर्वितानं तुच्छमन्दयोः ॥ ५४ ॥
 उत्तानं स्यादगम्भीरे तथा सुप्तोन्मुखेऽन्यवत् ॥
 आदनं ग्रहणे विद्यादलङ्कारे च वाजिनाम् ॥ ५५ ॥
 निदानं कारणे रोगनिर्णये वत्सदामनि ॥
 उद्यानं वनभेदे स्यान्निःसृतेऽपि प्रयोजने ॥ ५६ ॥

अम्लानो झिण्टिकाभेदे वाच्यवन्निर्मले स्मृतः ॥
 व्युत्थानं स्वैरकरणे विरोधाचरणेऽपि च ॥ ५७ ॥
 उत्थानमुद्यमे तन्त्रे पौरुषे पुस्तके रणे ॥
 अङ्गनोद्गमहर्षेषु मलवेगेऽपि कीर्तितम् ॥ ५८ ॥
 संस्थानमाहृतौ मृत्यौ सन्निवेशे चतुष्पथे ॥
 धावनं प्रगमे शुद्धौ पृश्निपर्ण्यान्तु धावनी ॥ ५९ ॥
 पावनन्तु जले कृच्छ्रे पावकाध्माशयोर्विदुः ॥
 पावनः सिङ्गके बह्वौ प्रायश्चित्ते च पावनम् ॥ ६० ॥
 वाच्यवत् पावयितरि हरीतक्यान्तु पावनी ॥
 वामनो कोटवैकुण्ठखर्वदक्षिणादिगजे ॥ ६१ ॥
 स्थापनं स्यात् पुंसवने समाधौ रोपणेऽपि च ॥
 यापनं वर्त्तने कालक्षेपे निरसनेऽपि च ॥ ६२ ॥
 युञ्जानः सारथौ विप्रे बुधानः पण्डिते गुरौ ॥
 दृशानं ज्योतिषि प्रोक्तं दृशानश्च विरोचने ॥ ६३ ॥
 जवनो देशभेदे स्याद्वेगवेगाधिकाश्वयोः ॥
 जवन्योषधिभेदे स्याद्वाच्यवद्वेगिनि स्मृतः ॥ ६४ ॥
 जीवनं वर्त्तने नीरे पुत्रजीवे तु जीवनः ॥
 जीवनी जीवना चेति जीवन्तीमेदयोः क्रमात् ॥ ६५ ॥
 देवनं व्यवहारे स्याज्जिगीषाक्रीडयोरपि ॥
 अक्षेषु देवनः प्रोक्तो वाच्यवद् वाग्मिविप्रयोः ॥ ६६ ॥
 तेमनं व्यञ्जने ह्लेदे तेमने चुल्लिकान्तरे ॥
 सावनो यज्ञकर्मान्ते यजमानप्रचेतसोः ॥ ६७ ॥
 विज्ञानं कर्मणे ज्ञाने प्रज्ञानं लाञ्छने धियि ॥
 हायनोऽर्चिषि वर्षे च व्रीहिभेदे च हायनः ॥ ६८ ॥
 फाल्गुनस्तु तपस्ये स्यात् पूर्णिमायान्तु फाल्गुनी ॥

फाल्गुनः कथितः पार्थे नदीजे ककुभेऽपि च ॥ ६९ ॥
 वेष्टनं कर्णशङ्कुल्यामुष्णीषे परिवारणे ॥
 गोस्तनो हारभेदे स्याद् द्राक्षायां गोस्तनीति च ॥ ७० ॥
 कल्पनं कर्त्तने क्लृप्तौ सज्जनायान्तु कल्पना ॥
 कर्त्तनं छेदने प्राहुर्नारीणां तूलसेवने ॥ ७१ ॥
 लङ्घनन्तूपवासे स्यात् क्रमणे प्लवनेऽपि च ॥
 मण्डनं स्यादलङ्कारेऽलङ्कारिण्युनि वाच्यवत् ॥ ७२ ॥
 भण्डनं कवचे युद्धे खलीकारे च वर्त्तते ॥
 मुण्डनं वपने त्राणे हिण्डिनं लेखने रते ॥ ७३ ॥
 अङ्गनं प्राङ्गने याने कामिन्यामङ्गना मता ॥
 गन्धनं सूचनोत्साहर्षिंसनेषु प्रकाशने ॥ ७४ ॥
 नन्दनं वासवोद्याने नन्दनो हर्षके सुतै ॥
 स्यन्दनन्तु स्रुतौ नीरे स्यन्दनस्तिनिशे रथे ॥ ७५ ॥
 क्रन्दनं रोदने ह्वाने चन्दनं मलयोद्भवे ॥
 चन्दनः कपिभेदे स्यान्नदीभेदे तु चन्दनी ॥ ७६ ॥
 वर्द्धनं छेदने वृद्धौ वारिधान्यान्तु वर्द्धनी ॥
 व्यञ्जनं तेमने चिह्ने श्मश्रुण्यवयवेऽपि च ॥ ७७ ॥
 रञ्जनो रागरजने रञ्जनं रक्तचन्दने ॥
 गुञ्जारोचनिकानीलीमञ्जिष्ठासु च रञ्जनी ॥ ७८ ॥
 अञ्जनं कज्जले चाङ्गे सौवीरे च रसाञ्जने ॥
 अञ्जनो दिग्गजे जेष्ठ्यामञ्जनाऽप्यनिलस्त्रियाम् ॥ ७९ ॥
 अञ्जनी लेपनायां स्याद् गृञ्जनस्तु रसोनके ॥
 विषदिग्धपशोर्मासे गुञ्जनश्च प्रकीर्तितम् ॥ ८० ॥
 लेखनं छेदने भृज्जे लिपिन्यासे च लेखनम् ॥
 योजनश्च चतुष्क्रोश्यां योगे च परमात्मनि ॥ ८१ ॥

गज्जनं निस्वने कोपे वज्जनं त्यागहिंसयोः ॥
 मार्जनं कथितं माष्टौ मार्जनो लोध्रशाखिनि ॥ ८२ ॥
 सज्जनो वाच्यवत् साधौ सज्जनं घट्टगुल्मके ॥
 सज्जना कल्पनायान्तु भाजनं योग्यपात्रयोः ॥ ८३ ॥
 अर्जुनः ककुभे पार्थे कार्त्तवीर्यमयूरयोः ॥
 मातुरेकसुते च स्यादर्जुनो धवलेऽन्यवत् ॥ ८४ ॥
 अर्जुनन्तु तृणे नेत्रगदे चाऽप्यार्जुनी गवि ॥
 उषायां करतोयायां कुट्टन्यामपि च क्वचित् ॥ ८५ ॥
 वृजिनं कल्मषे केशे वृजिनः कुटिलेऽन्यवत् ॥
 लाञ्छनं लक्षणे नाम्नि बन्धनं वधबन्धयोः ॥ ८६ ॥
 जगग्नुरग्नौ जन्तौ च मेहनं मूत्रशिश्रयोः ॥
 प्रसूनं वाच्यवज्जाते प्रसूनं फलपुष्पयोः ॥ ८७ ॥
 कानीनः कन्यकाजाततनये व्यासकर्णयोः ॥
 काननं विपिने गेहे परमेष्ठिमुखेऽपि च ॥ ८८ ॥
 काञ्चनः काञ्चनारे स्याच्चम्पके नागकेशरे ॥
 उदुम्बरे च पुन्नागे हरिद्रायाञ्च काञ्चनी ॥ ८९ ॥
 काञ्चनं हेम्नि किञ्जल्के पुन्नागे काचभाजने ॥
 मोलके चाथ शकुनिः सौवले करणे खगे ॥ ९० ॥
 रोचनो रक्तकहारे रोचनः कूटशाल्मलौ ॥
 मङ्गल्येऽपि च गोपित्ते रोचना रुचिरस्त्रियाम् ॥ ९१ ॥
 दैवानिष्टफले पापे विपत्तौ निष्फलोद्यमे ॥ ९२ ॥
 उदानोऽप्युदरावर्त्ते मरुत्सर्पविशेषयोः ॥
 उद्दानमुद्गते चुल्ल्यां विलग्नो मध्यलग्नयोः ॥ ९३ ॥
 सन्धानं स्यादभिषवे तथा सङ्घटनेऽपि च ॥

राधनं राधने प्राप्तौ राधनं तोषणेऽपि च ॥ ९४ ॥
 साधनं निर्वृतौ मेण्डू सैन्ये सिद्धौ गतौ वधे ॥
 उपाये मृतसंस्कारे दापनेऽनुगमे धने ॥ ९५ ॥
 प्रधानः स्यान्महामात्ये प्रकृतौ परमात्मनि ॥
 प्रज्ञायाश्च प्रधानं स्यादेकत्वेऽनुसदोत्तमे ॥ ९६ ॥
 ग्रामीनो ग्रामसम्भूते ग्रामीनः शुनिवायसे ॥
 पाठीनो मीनभेदे स्यात् पाठके गुग्गुलुद्रुमे ॥ ९७ ॥
 कौलीनः स्यात् कुलीनत्वे गुह्ये जन्ये कुकर्मणि ॥
 कौशेयके विहङ्गादिपशूनां सङ्गरेऽपि च ॥ ९८ ॥
 कौपीनं स्यादकार्ये च गुह्यचीरप्रदेशयोः ॥
 विक्लिन्नो जरया जीर्णे शीर्णे चार्द्रे च वाच्यवत् ॥ ९९ ॥
 आपन्नः सविपत्तौ स्यात् प्राप्ते वाच्यवदीरितः ॥
 विपन्नः कथितो नष्टे विपन्नश्च भुजङ्गमे ॥ १०० ॥
 विच्छिन्नश्च समालम्ब्ये विपन्ने कुटिलेऽन्यवत् ॥
 सम्पन्नं साधिते प्रोक्तं सम्पत्तिसहितेऽन्यवत् ॥ १०१ ॥
 तमोग्नः सूर्यवह्नीन्दुबुद्धशङ्करविष्णुषु ॥
 विषघ्नाख्या शिरीषे स्यात्त्रिवृताऽमृतयोरपि ॥ १०२ ॥
 शिखी वह्नौ बलीवर्हे शरे केतुग्रहे द्रुमे ॥
 केकिकुक्कुटयोश्चाऽथ शिखी चूडान्वितेऽन्यवत् ॥ १०३ ॥
 शाखी स्यात् पादपे वेदे तुरुष्काख्यजनेऽपि च ॥
 खट्वा खट्वायुधे गण्डे शृङ्गी नागद्रुमाद्रिषु ॥ १०४ ॥
 चक्री कुलालवैकुण्ठे कोकाहिग्रामजालिषु ॥
 धन्वी धनुर्धरे पार्थे विदग्धे ककुभद्रुमे ॥ १०५ ॥
 कृती स्यात् पण्डिते योग्ये पाशी पाशधरेऽप्यतौ ॥
 नन्दी हरप्रतीहारे गर्दभाण्डे वटद्रुमे ॥ १०६ ॥

नन्दिनी तु ननन्दायां धेन्वां सुरसरित्यपि ॥
 रोही रोहितकेऽश्वत्थवटपादपयोरपि ॥ १०७ ॥
 हली बले कृषीके स्यादली वृश्चिकभृङ्गयोः ॥
 वर्णी स्याल्लेखके चित्रकरेऽपि ब्रह्मचारिणि ॥ १०८ ॥
 शिल्पी स्याद्वाच्यवत् कारौ नायिकायाश्च शिल्पिनी ॥
 कामी स्यात् कामुके चक्रवाके पारावतेऽपि च ॥ १०९ ॥
 गोमी तु पाशके पूरौ वाग्मी वाचस्पतौ पटौ ॥
 चर्मी फलकपाणौ स्याद्भूर्जे भृङ्गरटावपि ॥ ११० ॥
 अर्थी स्याद्याचके यज्ञे सेवके च विवादिनि ॥
 स्वामी प्रभौ विशाखे च रागी रक्ते च कामुके ॥ १११ ॥
 ध्वजी शैले रथे विप्रे भुजङ्गमतुरङ्गयोः ॥
 भोगी भुजङ्गमे राज्ञि ग्रामिण्यां नापितेऽपि च ॥ ११२ ॥
 विहाय महिषीश्चान्यराजयोपिति भोगिनी ॥
 द्युवा त्वभिनवे भानौ प्रेत्वा मरुति सारके ॥ ११३ ॥
 राजा प्रभौ नृपे चन्द्रे यक्षे क्षत्रियशक्रयोः ॥
 अध्वा वर्त्मनि संस्थाने साश्रवस्कन्धकालयोः ॥ ११४ ॥
 धन्वा जङ्गलदेशे स्याद्धन्वचापे स्थलेऽपि च ॥
 आत्मा देहमनोब्रह्मस्वभावधृतिबुद्धिषु ॥ ११५ ॥
 प्रयत्ने चाऽप्यथ ग्रावा प्रस्तरे जलदे गिरौ ॥
 ब्रह्माभिरिश्चद्विजयोर्ऋत्विक्चन्द्रार्कयोगयोः ॥ ११६ ॥
 ब्रह्मप्रोक्तं तपोऽध्यात्मवेदज्ञानेषु सूरिभिः ॥
 अर्धा च कुक्षिते वाहे वृषा कर्णमहेन्द्रयोः ॥ ११७ ॥
 युवा स्यात्तरुणे श्रेष्ठे निसर्गबलशालिनि ॥
 पर्व स्यादुत्सवे ग्रन्थौ प्रस्तावे लक्षणान्तरे ॥ ११८ ॥
 दर्शप्रतिपदोः सन्धौ विषुवत्प्रभृतिष्वपि ॥

भर्म स्वर्णे भृतौ भारे चर्म स्याद्वल्कलत्वचोः ॥ ११९ ॥
 कर्म व्याप्ये क्रियायाश्च वर्त्मनेत्रच्छदाध्वनोः ॥
 वर्ष्म देहे प्रमाणातिसुन्दराकारयोरपि ॥ १२० ॥
 सन्न स्यान्मन्दिरे नीरे छन्न साध्यापदेशयोः ॥
 धाम देहे गृहे रश्मौ स्थाने जन्मप्रभावयोः ॥ १२१ ॥
 प्रेम नर्मणि च स्नेहे व्योम वारिविहायसोः ॥
 पक्ष्म सूत्रादिसूक्ष्मांशे किञ्जल्के नेत्रलोमनि ॥ १२२ ॥
 लक्ष्म चिह्ने प्रधाने स्यादशनिः पविविद्युतोः ॥
 अरत्रिः कफणौ हस्ते सप्रकोष्ठतताङ्गुलौ ॥ १२३ ॥
 सेनानीः कार्तिकेये स्यात्तथा सेनापतावऽपि ॥
 हादिनी वज्रतडितोः कामिनी भीरुवन्दयोः ॥ १२४ ॥
 वाहिनी स्यात्तरङ्गिण्यां सेनासैन्यप्रभेदयोः ॥
 वर्त्तनी तर्कुपिण्डे स्याद्वर्त्तनी मालिने पथि ॥ १२५ ॥
 बोधनी बोधपिप्पल्योर्बोधनं गन्धबोधने ॥
 वाणिनी नर्त्तकीमत्तविदग्धवनितासु च ॥ १२६ ॥
 रजनी नीलिकालाक्षाहरिद्रायामिनीषु च ॥
 नलिनी पद्मिनीपद्मव्योमसिन्धुसरोवरे ॥ १२७ ॥
 नलिकायाश्च नलिनी नलिनं कमले जले ॥
 मालिनी वृत्तभेदे स्यान्मालाकारस्त्रियामपि ॥ १२८ ॥
 चम्पानगर्यां गौर्याश्च मन्दाकिन्याश्च मालिनी ॥
 शङ्खिनी श्वेतपुन्नागे चौरपुण्यं वधूभिदि ॥ १२९ ॥
 पद्मिनी स्त्रीविशेषे स्यात् सरस्यामम्बुजेऽपि च ॥
 हस्तिनी गजयोषायां नारीभेदे च हस्तिनी ॥ १३० ॥
 सन्धिनी तु वृषाक्रान्ताकालदुग्धगवोः स्मृता ॥
 भट्टिनी द्विजभार्यायां नाट्योक्तौ राजयोषिति ॥ १३१ ॥

रेचनी त्रिवृतादन्ती गुडरोचनिकासु च ॥
 अर्शोग्री तालमूल्यां स्यादर्शोग्नः शूरणेऽपि च ॥ १३२ ॥
 शतग्री शस्त्रभेदे स्याद् वृश्चिकाल्यां करञ्जके ॥
 असिक्री स्यादवृद्धान्तःपुरप्रेष्यस्त्रियां धुनौ ॥ १३३ ॥
 सूचनाव्यधने दृष्टौ गन्धनेऽभिनयेऽपि च ॥
 भावना लेपने ध्याने वेदना ज्ञानदुःखयोः ॥ १३४ ॥
 कुहना दम्भचर्यायामीर्ष्यालौ कुहनः पुनः ॥
 पूतना राक्षसीभेदे हरीतक्याश्च पूतना ॥ १३५ ॥
 पृतनाऽनीकनीसेना चमूसैन्यान्तरेऽपि च ॥
 चेतना संविदि प्रोक्ता वाच्यवत् प्राणिनि स्मृता ॥ १३६ ॥
 प्रसन्ना मदुरायाश्च प्रसादसहितेऽन्यवत् ॥
 ललना नाडिकाभेदे जिह्वायां वरयोषिति ॥
 श्लेष्मग्री कथिता मल्ल्यां काम्पिलुकफणिज्जयोः ॥ १३७ ॥

नचतुष्कम् ॥

महाधनं महामूल्ये सुवस्त्रे सिल्हकेऽपि च ॥
 तपोधनस्तापसे स्यान्मुण्डीर्याश्च तपोधना ॥ १३८ ॥
 आराधनं तोषणे स्यात् प्राप्तौ च पचनेऽपि च ॥
 उपधानं विशेषे च गेडुके प्रणयेऽपि च ॥ १३९ ॥
 प्राणिधानं प्रयत्ने स्यात् प्रवेशे च समाहितौ ॥
 आयोधनं वधे युद्धेऽवलग्नौ मध्यलग्नयोः ॥ १४० ॥
 अभिजनः कुले ख्यातौ जन्मभूम्यां कुलध्वजे ॥
 भवेत् पुण्यजनो यक्षे राक्षसे सज्जनेऽपि च ॥ १४१ ॥
 विसर्जनं परित्यागे दाने सम्प्रेषणेऽपि च ॥
 पृथग्जनः स्मृतो नीचे मूर्खे चाऽथ प्रयोजने ॥ १४२ ॥
 कार्यहेत्वोर्निधुवनं सुरते कम्पनेऽपि च ॥

अनूचानो विनीते स्यात् साङ्गवेदविचक्षणे ॥ १४३ ॥
 अपाचीनमवागर्थे विपर्यस्ते च वाच्यवत् ॥
 प्रवचनं स्मृतं वेदे प्रकृष्टवचनेऽपि च ॥ १४४ ॥
 वैरोचनस्तु सुगते बलिदैत्यार्कपुत्रयोः ॥
 विरोचनोऽर्के दहने चन्द्रे प्रह्लादनन्दने ॥ १४५ ॥
 आतञ्चनं प्रतीवापजवनाप्यायनेषु च ॥
 अभिपन्नोऽपराध्येऽभिद्रुते ग्रस्ते विपद्गते ॥ १४६ ॥
 प्रातिपन्नः स्मृतो धीरैर्विज्ञातेऽङ्गीकृतेऽपि च ॥
 समापन्नं समासे स्यात् प्राप्ते क्लिष्टे वधेऽपि च ॥ १४७ ॥
 भवेत् प्रजननं योनौ जन्मनि प्रगमेऽपि च ॥
 आकलनं विबन्धे स्यादाकाङ्क्षापरिसङ्ख्ययोः ॥ १४८ ॥
 सम्मूर्च्छनमभिव्याप्तौ सम्मूर्च्छाभोहयोरपि ॥
 निर्यातनं वैरशुद्धौ दाने न्यासार्पणे मतौ ॥ १४९ ॥
 कपीतनं गर्दभाण्डशिरीषाम्रातकेषु च ॥
 अंश्वत्थे च समुत्थानमुद्यमे रोगनिर्णये ॥ १५० ॥
 आच्छादनं सम्पिधाने स्मृतं वस्त्रे प्रवारणे ॥
 राजादनं क्षीरिकायां प्रियाले किंशुकेऽपि च ॥ १५१ ॥
 क्रौञ्चादनस्तु पिप्पल्यां चिश्रोटकमृणालयोः ॥
 उत्सादनं समुल्लेखोद्वाहनोद्वर्त्तनेषु च ॥ १५२ ॥
 वृक्षादनश्चलदले मधुक्षुद्रकुठारयोः ॥
 वृक्षादनी स्मृता वन्दाविदारीगन्धयोरपि ॥ १५३ ॥
 सदादानोऽभ्रमातङ्गे हेरम्बे गन्धहस्तितानि ॥
 अवदानमिति वृत्ते कर्मखण्डनयोरपि ॥ १५४ ॥
 कुचन्दनञ्च पत्राङ्गे द्रुभेदे रक्तचन्दने ॥
 आस्कन्दनं तिरस्कारे रणे संशोषणेऽपि च ॥ १५५ ॥

संवननं समालोचे वशीकारे प्रकीर्तितम् ॥
 विहेटनन्तु हिंसायां मर्द्दने च विडम्बने ॥ १५६ ॥
 जलाटनो लोहपृष्ठे जलौकायां जलाटनी ॥
 प्रस्फोटनं भवेत् सूर्ये ताडने च प्रकाशने ॥ १५७ ॥
 उत्पतनं समुत्पत्तौ तथार्द्धगमनेऽपि च ॥
 उद्धर्त्तनं सोत्पतनेऽप्यपावृत्तौ विलेपने ॥ १५८ ॥
 समादानं समीचीनग्रहणे नित्यकर्मणि ॥
 संयमनी व्रते पुण्यां संयमनी यमस्य च ॥ १५९ ॥
 निशमनं स्तुतौ दृष्टौ दृष्ट्यालोचे निशामनम् ॥
 प्रतिमानं प्रतिच्छायागजदन्तान्तरालयोः ॥ १६० ॥
 अभिमानः स्मृतो ज्ञाने वर्गे प्रणयहिंसयोः ॥
 अधिष्ठानं पुरे चक्रे प्रभावेऽध्यासनेऽपि च ॥ १६१ ॥
 वर्द्धमानः पुष्टिभेदे शरावैरण्डविष्णुषु ॥
 मालुधानश्चित्रसर्पे मालुधानी लतान्तरे ॥ १६२ ॥
 प्रतियत्रस्तु संस्कारलिप्सोपग्रहणेषु च ॥
 भवेदुदयनो वत्सराजेऽगस्त्यमुनावऽपि ॥ १६३ ॥
 विहननं विघाते स्यात् पिञ्जने तूलधूनने ॥
 संवाहनं वाहनेऽपि भारादेरङ्गमर्द्दने ॥ १६४ ॥
 उद्वाहनं दिशीत्ये स्याद्रज्जावुद्वाहिनी मता ॥
 महासेनो विशाखे स्यान्महासैन्यपतावपि ॥ १६५ ॥
 रसायनं विडङ्गे स्याद्राजव्याधिजितौषधे ॥
 रसायनः पाक्षिराजे विषेऽपि च रसायनम् ॥ १६६ ॥
 कात्यायनो वररुचौ गौर्या कात्यायनी मता ॥
 काषायवस्त्रविधवाऽर्द्धजरत्यामपीष्यते ॥ १६७ ॥
 सुदर्शनो हरेश्चक्रेऽमरावत्यां सुदर्शना ॥

आज्ञायामोषधीभेदे मरुजम्बवां सुदर्शना ॥ १६८ ॥

निर्भर्त्सनं खलीकारेऽलक्तके च समापनम् ॥

परिच्छेदे समाप्तौ च समाधाने प्रमापणे ॥ १६९ ॥

अन्वासनं स्नेहवस्तावुपास्तावनुशोचने ॥

उपासनं शराभ्यासे शुश्रूषायाश्च हिंसने ॥ १७० ॥

निरसनं निरासे स्याद्वधे निष्ठीवनेऽपि च ॥

निर्वासनं हिंसने च नगरादेर्बहिष्कृतौ ॥ १७१ ॥

आवेशनं शिल्पिगृहे भूतावेशप्रवेशयोः ॥

सारसनं मेखलायामुरस्त्रे च तनुत्रिणाम् ॥ १७२ ॥

प्रहसनं भवेद्भङ्गे प्रहासाक्षेपयोरपि ॥

वारासनं वाःसदने शूलमपद्वारपालयोः ॥ १७३ ॥

प्रनाथनो घातुकमत्तदन्तिनो-

निरन्तरे वासववर्षुकाब्दयोः ॥

सनातनः शाश्वतकंसवैरिणोः

शिवे पितृणामतिथौ सुनिश्चले ॥ १७४ ॥

सुयामुनो वत्सराजे प्रसादेऽभ्यन्तरेऽच्युते ॥

विस्मापनाख्या कुहके गन्धर्वनगरे स्मरे ॥ १७५ ॥

सुकर्मा ग्रहयोगे स्यात् सुकर्मा देवशिल्पिनि ॥

दुर्नामाख्यातिगुदजदीर्घकोशिकयोरपि ॥ १७६ ॥

द्विजन्मा दशने विप्रे भूतात्मा पुद्गले विधौ ॥

आर्यमा सूर्यभक्तायां सूर्ये च पितृदैवते ॥ १७७ ॥

सुदामा भूधरे मेघे विश्वगुज्ञाऽनलचन्द्रयोः ॥

सुधन्वा प्रौढधानुष्के सुधन्वा विश्वकर्मणि ॥ १७८ ॥

वनश्वा गन्धमाज्जारे बन्धकव्याघ्रयोरपि ॥

परिश्वा क्रतुकर्मज्ञे याज्ञिके परिचारके ॥ १७९ ॥

अथर्वा ब्राह्मणे वेदे त्वऽथर्व परिकीर्तितम् ॥
 सुपर्वा त्रिदशे वंशे शरे धूमेऽपि पर्वणि ॥ १८० ॥
 ललाम च ललामञ्च लाञ्छनध्वजवाजिषु ॥
 शृङ्गे प्रधाने भूषायां रम्ये बालधिपुण्ड्रयोः ॥ १८१ ॥
 प्रभावे च कलापी तु प्लक्षबर्हिणयोरपि ॥
 प्रत्यर्थी कथितः शत्रौ प्रत्यर्थी प्रतिवादिनि ॥ १८२ ॥
 केशरी तुरगे सिंहे पुन्नागे नागकेशरे ॥
 शिखरी पादपे शैले तथाऽपामार्गकोट्टयोः ॥ १८३ ॥
 शृङ्गारी तु मुवेशे स्यात् क्रमुके च मतङ्गजे ॥
 विलासी भोगिनि व्याले पलाशी वृक्षरक्षसोः ॥ १८४ ॥
 शिखण्डी तु मयूरे स्याद्वाणक्षत्रियभेदयोः ॥
 कलापे चाऽथ गुञ्जायां यूथिकायां शिखण्डिनी ॥ १८५ ॥
 विषयि त्विन्द्रिये ख्यातं वाच्यवद्विषयान्विते ॥
 व्यवायी कामपे द्रव्यविशेषे च समीरितः ॥ १८६ ॥
 तपस्वी तापसे चानुकम्पके च तपस्विनी ॥
 मांसिका कटुरोहिण्योस्तरस्वी वेगिशूरयोः ॥ १८७ ॥
 लाङ्गली बलभद्रे स्यान्नारिकेले च लाङ्गली ॥
 कुण्डली वरुणे केकिभोगिनोश्च सकुण्डले ॥ १८८ ॥
 चोलकी तु करीरे स्यान्नारङ्गे किष्कुपर्वणि ॥
 फलकी स्यादल्लिसाख्यमत्स्ये फलकपाणिके ॥ १८९ ॥
 कञ्चुकी भुजगे पिङ्गे मल्ले जाङ्गलिकद्रुमे ॥
 सामयोनिस्तु सामोत्थे सामयोनिर्गजे विधौ ॥ १९० ॥
 कुम्भयोनिरगस्त्ये स्यादज्जुनस्य गुरावपि ॥
 आत्मयोनिर्विधौ कामे चित्रभानुः खगेऽनले ॥ १९१ ॥
 महामुनिरगस्त्ये स्याद्वन्याकागस्त्ययोरपि ॥

कलध्वनिः कोकिले स्यात् पारावतमयूरयोः ॥ १९२ ॥
 गदायित्नुः स्मृतः कामे जल्पके कामुकेऽपि च ॥
 मदयित्नुर्भवेत् सीधौ मद्ये स्यान्मदयित्नु च ॥ १९३ ॥
 हर्षयित्नु सुते हेन्नि घोषयित्नुर्दिजे पिके ॥
 स्तनायित्नुः पयोवाहे तद्धनौ मृत्युरोगयोः ॥ १९४ ॥
 विश्वक्सेना फलिन्यां स्याद्विश्वक्सेनो जनार्दने ॥
 देवसेनेन्द्रवाहिन्यां सेनायाश्च दिवौकसाम् ॥ १९५ ॥
 नागाङ्गना नागयष्टिकरिमुद्गरिकाख्ययोः ॥
 श्लेष्मघना मल्लिकायां केतयामपि कथ्यते ॥ १९६ ॥
 प्रसाधिनी कङ्कतिका सिद्धौ वेशे प्रसाधनम् ॥
 सामिधेनी ऋचि प्रोक्ता सामधेनी समिध्यऽपि ॥ १९७ ॥
 सरोजिनी स्यात् कासारे पाद्मिनीपद्मयोस्तथा ॥
 विलेपनी स्यात्तुरला सुवेशाङ्गनयोरपि ॥ १९८ ॥
 मातुलानी कलापे स्याद्भङ्गायां मातुलस्त्रियाम् ॥
 पयस्विनी तु गोधेन्वां विभावर्या पयस्विनी ॥ १९९ ॥
 गवादनीन्द्रवारुण्यां गवां घोषादनाश्रये ॥
 सौदामिन्यऽप्सरोभेदे तद्वित्तद्भेदयोरपि ॥ २०० ॥

नपञ्चकम् ॥

पीतचन्दनमित्येतत् कालीयकहरिद्रयोः ॥
 वरचन्दनमाख्यातं कालीये देवदारुणि ॥ २०१ ॥
 हरिचन्दनमाख्यातं गोशीर्षे मुरपादपे ॥
 ज्योत्स्नायां कुङ्कुमे चाऽतिसर्जनं वधदानयोः ॥ २०२ ॥
 मधुसूदनसंज्ञा च भ्रमरे वनमालिनि ॥
 स्यान्मृत्युवञ्चनः शम्भौ श्रीफलद्रोणकाकयोः ॥ २०३ ॥
 स्यादपवर्जनं मोक्षे परित्यागे विहायिते ॥

अपसर्जनमास्नाते परिवर्जनदानयोः ॥ २०४ ॥
 महारजनमुद्दिष्टं शातकुम्भकुसुम्भयोः ॥
 स्यात् प्रतिपादनं दाने प्रतिपत्तौ च बोधने ॥ २०५ ॥
 गन्धमादनमित्याहुर्गन्धके वानरान्तरे ॥
 आद्रिभेदे च भृङ्गे च सुरायां गन्धमादनी ॥ २०६ ॥
 स्यादनुवासनं स्नेहकर्मधूपनयोरपि ॥
 श्वेतवाहन इत्याख्या सुधाधाम्नि धनञ्जये ॥ २०७ ॥
 हरिवाहन इत्युक्तः शचीपतिविवस्वतोः ॥
 अभिनिष्ठानशब्दोऽपि विसर्जनीयेऽक्षरे मतः ॥ २०८ ॥
 धूमकेतनमिच्छन्ति हुताशग्रहभेदयोः ॥
 स्यादुपस्पर्शनं स्पर्शे स्नानाचमनयोरपि ॥ २०९ ॥
 शिवकीर्त्तननामाऽपि भृङ्गरीटेऽसुरद्विषि ॥
 शालङ्कायनशब्दः स्याद्विभेदे च नन्दिनि ॥ २१० ॥
 स्यात्पद्मलाञ्छनाभिरुया विधौ लोकेश्वरार्कयोः ॥
 धनदे च सरस्वत्यां तारालक्ष्म्योरपि स्मृता ॥ २११ ॥
 स्यात् षष्ठायनो धान्यविशेषेऽपि मतङ्गजे ॥
 जानीयादुपसम्पन्नं निहिते च सुसंस्कृते ॥ २१२ ॥
 विश्वकर्मा देवाशिल्पि मुनिभेदोष्णरश्मिषु ॥
 कृष्णवर्त्मा हुताशे स्याद् दुराचारे विधुन्तुदे ॥ २१३ ॥
 अग्रजन्मा द्विजे ज्येष्ठभ्रातरि ब्रह्मणि स्मृतः ॥
 श्वेतधामा कलानाथे घनसाराब्धिभेदयोः ॥ २१४ ॥
 तिक्तपर्वा तु यष्ट्याह्वगुडूचीहिलमोचिषु ॥
 विष्कुपर्वा भवेद्वेणाविक्षौ पोटगलेऽपि च ॥ २१५ ॥
 वृषपर्वा हरे दैत्ये शृङ्गारुणि कसेरुणि ॥
 व्योमचारी खगे देवे चिरजीवी द्विकाकयोः ॥ २१६ ॥

कारन्धमे कांस्यकारे धातुवादरतेऽपि च ॥
 वनमाली तु गोविन्दे वाराह्यां वनमालिनी ॥ २१७ ॥
 प्रचलाकी भुजङ्गे स्याच्चित्रमेखलकेऽपि च ॥
 सम्प्रयोगी कलाकेलौ कामुके सुप्रयोजके ॥ २१८ ॥
 अन्तेवासी भवेच्छिष्ये चाण्डाले प्रान्तगेऽपि च ॥
 विघ्नकारी स्मृतो घोरदर्शनेऽपि विघातिनि ॥ २१९ ॥
 कामचारी तु कमने स्वच्छन्दकलविङ्कयोः ॥
 हृष्टशृङ्गी भवेदंशे नारीषण्डे वृकोदरे ॥ २२० ॥
 शकुलादन्यऽभिख्या तु मांसीपिचुलिकाद्वयोः ॥
 कटुकाजलपिप्पल्योः कथ्यते शकुलादिनी ॥ २२१ ॥
 स्याद्वरवर्णिनी लाक्षाहरिद्रारोचनासु ॥
 स्त्रीरत्ने च फालिन्याश्च दृश्यते वरवर्णिनी ॥ २२२ ॥

नपट्टकम् ॥

अन्तावसायी श्वपचे मुनिभेदे च नापिते ॥
 जायानुजीवी तु नटे दुर्गताश्विनयोर्वके ॥ २२३ ॥
 सहस्रवेधी स्यादम्लवेतसे रामटेऽपि च ॥
 कलानुनादी रोलम्बे कलविङ्के कपिञ्जले ॥ २२४ ॥
 इति नान्तवर्गः ॥

—:०:—

पट्टिकम् ॥

रूपं स्वभावे सौन्दर्ये नामके पशुशब्दयोः ॥
 ग्रन्थावृत्तौ नाटकादावाकारश्लोकयोरपि ॥ १ ॥
 रेपः स्मान्निन्दिते क्रूरे रोपो रोपणवाणयोः ॥
 मूपो व्यञ्जनभेदे स्यात् सूपकारे च कीर्तितः ॥ २ ॥
 लुपः क्षुपस्पर्शनयोश्चुपः पवनयुद्धयोः ॥

कूपः कूपकगर्ताम्बुमृन्मानगुणवृक्षके ॥ ३ ॥
 तापोऽस्तितापे दवथौ तापी तु सरिदन्तरे ॥
 शापः शपथ आक्रोशे त्रपुसीसकरङ्गयोः ॥ ४ ॥
 स्वापः स्पर्शज्ञितानिद्राशयनाशनमात्रके ॥
 नीपो धूलिकदम्बे स्यान्नीलाशोके च धन्विनि ॥ ५ ॥
 गोपो ग्रामौघगोष्ठाधिकृतयोर्वल्लवे नृपे ॥
 गोपी गोपालमहिला शारिवारत्तिकासु च ॥ ६ ॥
 क्षेपो विलम्बे निन्दायां हेलापे रणलङ्घने ॥
 गर्वेऽपि लेपस्तु सुधाभोजनालेपनेषु च ॥ ७ ॥
 तल्पन्तु शयनीये स्यात्तल्पमट्टकलत्रयोः ॥
 कल्पः स्यात् प्रलये न्याये शास्त्रे ब्राह्मदिने विधौ ॥ ८ ॥
 दर्पोऽहङ्कारस्तूर्योर्वाष्पो नेत्रजलोष्मणोः ॥
 पुष्पं विकाशे कुसुमे स्त्रीणाञ्च रजसि स्मृतम् ॥ ९ ॥
 शष्पं स्यात् प्रतिभाहानौ शष्पं बालतृणेऽपि च ॥
 शष्पः स्तवे क्रियायोग्ये शष्पः क्रोधे बलात्कृतौ ॥ १० ॥
 कृपा दयायां व्यासर्पो कृपो भारतपूरुषे ॥
 त्रपा लज्जाकुलटयोर्वपा विवरमेदसोः ॥ ११ ॥

पत्रिकम् ॥

कृतपः स्यात् कुशे वाद्ये तपने छागकम्बले ॥
 कृतपो भागिनेये स्यादष्टमांशे दिनस्य च ॥ १२ ॥
 कुटपो मानभेदे स्यात् कुटपो निष्कुटे मुनौ ॥
 विटपः पल्लवे शृङ्गे विस्तारे स्तम्बशाखयोः ॥ १३ ॥
 उलपस्तृणभेदे स्याद् गुलिमन्यामुलपः स्मृतः ॥
 उद्गुपस्तु प्लवे चन्द्रे प्रपातः स्वेदतेजसोः ॥ १४ ॥
 रक्तपो रक्षसि प्रोक्तो जलौकायान्तु रक्तपा ॥

जिह्वापः शुनि माज्जारे व्याघ्रचित्रकयोरपि ॥ १५ ॥
 काश्यपः स्यान्मुनौ मानभेदे भूमौ तु काश्यपी ॥
 पादपः पादपीठेऽद्रौ पादुकायान्तु पादपा ॥ १६ ॥
 अनूपं महिषे विद्याज्जलप्राये तु वाच्यवत् ॥
 आवापो भाण्डपवने परिक्षेपालवालयोः ॥ १७ ॥
 आक्षेपो भर्त्सनाकृष्टिकाव्यालङ्कृतिषु स्मृतः ॥
 एकोक्त्या कशिपुर्भक्त्या छादने च द्वयोः पृथक् ॥ १८ ॥
 आकल्पः कल्पने वेशे विकल्पो भ्रान्तिपक्षयोः ॥
 कच्छपी वल्लकीभेदे दुलौ क्षुद्रगदान्तरे ॥ १९ ॥
 मल्लबन्धविशेषेऽपि कच्छपः कुणपी पुनः ॥
 विट्शारिकायां कुणपः पूतिगन्धौ शवेऽपि च ॥
 कलापो भूषणे बर्हे तूणीरे संहतेऽपि च ॥ २० ॥
 पचतुष्कम् ॥

प्राप्तरूपो बुधे रम्येऽप्यभिरूपः सुरूपवत् ॥
 बहुरूपः शिवे विष्णौ धूनके सरटे स्मरे ॥ २१ ॥
 वृकधूपस्तु सरले द्रवकृत्रिमधूपयोः ॥
 परिवापस्तु पर्याप्तौ जलस्थाने परिच्छदे ॥ २२ ॥
 उपतापस्त्वरयां स्यादुत्तापगदयोरपि ॥
 अवलेपस्तु गर्वे स्याल्लेपने दूषणेऽपि च ॥ २३ ॥
 विप्रलापो विरोधाक्तावपार्थवचनेऽपि च ॥
 वृषाकपिः शिवे कृष्णे ज्वलने च वृषाकपिः ॥ २४ ॥
 परिकम्पो भवे कम्पेऽपलापः प्रेम्ण्यपह्वे ॥
 बीजपुष्पं मरुवके तथा दमनकेऽपि च ॥ २५ ॥
 हेमपुष्पं जवापुष्ये चम्पकाशोकयोर्मतम् ॥
 नागपुष्पस्तु पुन्नागे नागकेशरचम्पके ॥ २६ ॥

पिण्डपुष्पमशोके च जवायाञ्च कुशेशये ॥
 मेघपुष्पन्तु पिण्डाभ्रे नादेयजलयोरपि ॥ २७ ॥
 जलकूपी कूपगर्ते पुष्कारिण्याञ्च कथ्यते ॥

पपञ्चकम् ॥

भवेच्चापरपुष्पस्तु चृते केतकहासयोः ॥ २८ ॥
 इति पान्तवर्गः ॥

—:०:—

फट्टिकम् ॥

रेफो रवर्णे सम्प्रोक्तः कुत्सिते वाच्यवत् पुनः ॥
 शफं मूले तरूणां स्याद्गवादीनां खुरेऽपि च ॥ १ ॥
 गुफः स्याद्गुम्फने बाहोरलङ्कारे च कीर्त्यते ॥
 शिफा जटायां सरिति मांसिकायाञ्च मातरि ॥ २ ॥
 इति फान्तवर्गः ॥

—:०:—

बट्टिकम् ॥

पूर्वाख्या पूर्वजेषु स्यादग्रे प्राचि च वाच्यवत् ॥
 निम्बः स्यात् पिचुमर्दे च तिक्तके च चिरायते ॥ १ ॥
 बिम्बं फले बिम्बिकायां प्रतिबिम्बे च मण्डले ॥
 डिम्बः स्याद्विपुवल्लीहोरेरण्डे पुष्फुसे भये ॥ २ ॥
 स्तम्बो गुल्मे तृणादीनामप्रकाण्डद्रुमेऽपि च ॥
 शम्बः स्यान्मुपलाग्रस्थे लोहमण्डलके पवौ ॥ ३ ॥
 शुभान्विते च खर्वः स्याद् हस्वे सङ्ख्यानतरेऽपि च ॥
 कम्बुः शम्बूकगजयोर्वीवानलकशङ्खयोः ॥ ४ ॥
 जम्बूः सुमेरुसरिति द्वीपद्रुमविशेषयोः ॥
 कम्बिरंशे च वंशस्य खजाकायामपीष्यते ॥ ५ ॥

दर्बी भवेत् खजाकायां फणायामुरगस्य च ॥
 दार्बी दारुहरिद्रायां देवदारुहरिद्रयोः ॥
 चार्बी तु शोभनावृद्ध्योर्लम्बा श्रीतिक्ततुम्बयोः ॥ ६ ॥

वत्रिकम् ॥

कदम्बमाहुः सिद्धार्थे नीपेऽपि निकुरम्बके ॥
 कादम्बः कलहंसेष्वोर्द्विजिह्वो भुजगे खले ॥ ७ ॥
 गजाह्वा करिपिप्पल्यां गजाह्वं हस्तिनापुरे ॥
 नितम्बो रोधसि स्कन्धे शिखरेऽपि कटोरके ॥ ८ ॥
 हेरम्बो विघ्नराजे स्यात् कासरे शौर्यगर्विते ॥
 कलम्बः शायके नीपे नाऽलिशावकलव्यपि ॥ ९ ॥
 प्रलम्बो दैत्यभेदे स्याद् बालाङ्कुरकशाखयोः ॥
 प्रलम्बो हारभेदे स्यात्त्रपुषेऽपि पयोधरे ॥ १० ॥
 गन्धर्वो मृगभेदे स्यत् पुंस्कोकिलतुरङ्गयोः ॥
 अन्तराभवसत्त्वे च गायने खेचरेऽपि च ॥ ११ ॥
 गोडुम्बः शीर्णवृन्ते स्याद्गवादन्याः फलेऽपि च ॥
 भूजम्बूरपि गोधूमे विकङ्कतफलेऽपि च ॥ १२ ॥

वचतुष्कम् ॥

ललज्जिह्वो मतो हिंसे क्रमेलकशुनोरपि ॥
 शतपर्वा च दूर्वायां भार्गवेऽस्य स्त्रियामपि ॥ १३ ॥
 राजजम्बूस्तु जम्बूभिर्त्पिण्डखर्जूरयोः स्मृता ॥

वपश्चकम् ॥

धूलीकदम्बो नीपे स्यात्तिनिशे वरुणद्रुमे ॥ १४ ॥
 गोरक्षजम्बूर्गोधूमे तथा गोरक्षतण्डुले ॥
 शृगालजम्बूर्गोडुम्बे कापि घोण्टाफलेऽपि च ॥ १५ ॥

इति वान्तवर्गः ॥

भैककम् ॥

भः स्यान्मयूखे शुक्रे भं नक्षत्रे च प्रकीर्तितम् ॥

भूः पृथिव्यां स्थानमात्रे—

भद्विकम् ॥

स्वभू वेधसि शार्ङ्गिणि ॥ १६ ॥

शुभो योगे शुभे क्षेमे निभो व्याजसदृक्षयोः ॥

विभुः शिवे प्रभौ नित्ये शम्भुर्ब्रह्माईतोर्हरे ॥ १७ ॥

दम्भस्तु कैतवे कल्के डिम्भो बालिशपोतयोः ॥

जम्भो दैत्यान्तरे दम्भे जम्बीरे भक्षणेऽपि च ॥ १८ ॥

कुम्भः स्यात् कुम्भकर्णस्य सुते वेश्यासुते घटे ॥

राशिभेदे द्विपाङ्गे च कुम्भं त्रिवृति गुग्गुलौ ॥ १९ ॥

गर्भो भ्रूणेऽर्भके कुक्षौ सन्धौ पनसकण्टके ॥

जृम्भो मुखविकाशे च स्तम्भः स्थूणाजडत्वयोः ॥ २० ॥

रम्भा कदल्यप्सरसो रम्भो वैणवदण्डके ॥

सभा सामाजिके द्यूते गोष्ठीमन्दिरयोरपि ॥ २१ ॥

शोभा कान्तीच्छयोरुक्ता दम्भूः पन्नगवज्रयोः ॥

नाभिः प्राण्यङ्गजे क्षत्रे चक्रान्तचक्रवर्त्तिनोः ॥

नाभिः प्रधाने कस्तूरीमदे च कचिदीरितः ॥ २२ ॥

भत्रिकम् ॥

करभो मणिवन्धादिकनिष्ठान्ते तथोष्ट्रके ॥

करभः शरभस्त्वष्टापदे प्रोक्तो मृगान्तरे ॥ २३ ॥

ऋषभः स्वरभेदे स्यादष्टवर्गौषधे वृषे ॥

श्रेष्ठार्थे च वराहस्य पुच्छे रन्ध्रे च कर्णयोः ॥ २४ ॥

ऋषभी शूकशिम्ब्यां स्यान्नराकारस्त्रियामपि ॥

विधवायां शिरालायां वृषभः पुङ्गवे वृषे ॥ २५ ॥

वल्लभो दयितेऽध्यक्षे कुलीनाश्वे च वल्लभः ॥
 दुर्लभः कर्चूरे न्याये दुष्प्रापे वल्लभेऽपि च ॥ २६ ॥
 निकुम्भः कथितो दैत्ये कुम्भकर्णसुतेऽपि च ॥
 कुसुम्भो हेमनि महारजने च कमण्डलौ ॥ २७ ॥
 विष्टम्भः प्रतिबन्धे च वैदर्भे च प्रयुज्यते ॥
 विश्रम्भः केलिकलहे विश्वासे प्रणये वधे ॥ २८ ॥
 विष्कम्भो योगभेदे स्याद्विस्तारप्रतिबन्धयोः ॥
 रूपकाङ्गप्रभेदे च बन्धभेदे च योगिनाम् ॥ २९ ॥
 ककुभो रागभेदेऽपि वीणाङ्गेऽर्जुनपादपे ॥
 आरम्भस्तु तुरायां स्यादुद्यमे वधदर्पयोः ॥ ३० ॥
 सुरभिश्चम्पके स्वर्णे जातीफलवसन्तयोः ॥
 गन्धोत्पले सौरभेय्यां शल्लकीमातृभेदयोः ॥ ३१ ॥
 सुगन्धे च मनोज्ञे च वाच्यवत् सुरभिः स्मृतः ॥
 सनाभिः सदृशे ज्ञातावात्मभूर्वेधसि स्मरे ॥ ३२ ॥
 वर्षाभूः पुनर्नवायां पुत्रे किञ्चुलुकेऽपि च ॥
 दुन्दुभिर्दितिजे भेर्यामक्षबिन्दुत्रिकद्वये ॥ ३३ ॥
 वैदर्भे वाक्यवक्रत्वे विदर्भश्च नृपान्तरे ॥
 गर्दभो गन्धभेदे स्याद्गर्दभं कैरवे खरे ॥ ३४ ॥
 गर्दभो गर्दभी क्षुद्ररोगजन्तुविशेषयोः ॥
 ककुब् शोभादिशोः शास्त्रे प्रवेण्यां चम्पकस्रजि ॥ ३५ ॥

भचतुष्कम् ॥

अवष्टम्भः सुवर्णे च स्तम्भप्रारम्भयोरपि ॥
 शातकुम्भं सुवर्णे स्याच्छातकुम्भोऽश्वमारके ॥ ३६ ॥
 इति भान्तवर्गः ॥

मैककम् ॥

मः शिवे मा रमायाश्च मा निषेधेऽव्ययं मतम् ॥

मद्विकम् ॥

किं स्याद्वितर्के प्रश्ने च क्षेपे निन्दाप्रकारयोः ॥ १ ॥

दमस्तु दमथे दण्डे कर्दमे दमनेऽपि च ॥

गमो द्यूतप्रभेदे स्यादपर्यालोचितेऽध्वनि ॥ २ ॥

द्रुमस्तरौ पारिजाते द्रुमः किम्पुरुषेश्वरे ॥

भ्रमोऽम्बुनिर्गमे भ्रान्तौ कुन्दाख्ये शिल्पियन्त्रके ॥ ३ ॥

हिमं शीते तुषारे च चन्दने च हिमं विदुः ॥

रमः कान्ते रमा लक्ष्म्यां रक्ताशोकद्रुमे स्मरे ॥ ४ ॥

यमो दण्डधरे ध्वाङ्गे संयमे यमजेऽपि च ॥

शरीरसाधनापेक्षनित्यकर्मणि चोच्यते ॥ ५ ॥

क्रमः शक्तौ परीपाट्यां क्रमश्चलनकम्पयोः ॥

क्षौममटे दुकूले स्यादतसीवसनेऽपि च ॥ ६ ॥

क्षेमा स्यान्मङ्गले लब्धरक्षणे चौरकेऽपि च ॥

क्षेमा धनहरीगौर्योः क्षमः ख्यातः क्षमान्विते ॥ ७ ॥

क्षितिः क्षान्तौ क्षमाख्याता हिते शक्ते च वाच्यवत् ॥

आमो रोगे तद्विशेषे आमोऽपके च वाच्यवत् ॥ ८ ॥

कामः स्मरेऽभिलाषे च कामं रेतोनि कामयोः ॥

अव्ययन्त्वभ्यनुज्ञायां यामस्तु प्रहरे व्रते ॥ ९ ॥

श्यामः स्यान्मेचके वृद्धदारके हरिते घने ॥

वटद्रुमे प्रयागस्य श्यामः श्यामा तु बल्गुलौ ॥ १० ॥

अप्रसूताङ्गनायाश्च तथा सोमलतौषधौ ॥

त्रिवृता शारिबागुन्द्रानिशाकृष्णाप्रियङ्गुषु ॥ ११ ॥

श्यामा नील्याम्पिके श्यामं मरीचे लवणान्तरे ॥

श्यामो दमनके गन्धतृणे श्यामेऽभिधेयवत् ॥ १२ ॥
 गुल्मः स्तम्बे ग्रीहि घट्टसैन्ययोः सैन्यरक्षणे ॥
 गुल्मी स्यादामलक्येलापर्णिकावस्त्रवेश्मसु ॥ १३ ॥
 जाल्मः स्यात् पामरे क्रूरे जाल्मोऽसमीक्ष्यकारिणि ॥
 ग्रामः स्वरे संवसथे वृन्दे शब्दादिपूर्वकः ॥ १४ ॥
 भीमोऽल्पवेतसे शम्भौ घोरे चापि वृकोदरे ॥
 युध्मः सङ्ग्रामधनुषो रिष्मः कामवसन्तयोः ॥ १५ ॥
 तोक्मं कर्णमले तोक्मो हरिते च हरिद्यवे ॥
 रुक्मश्च काश्चने लोहे खर्म क्षौमे च पौरुषे ॥ १६ ॥
 धर्मः पुण्ये यमे न्याये स्वभावाचारयोः क्रतौ ॥
 उपमायामहिंसायां चापे चोपनिगद्यते ॥ १७ ॥
 घर्मः स्यादातपे ग्रीष्मे उष्णस्वेदाम्भसोरपि ॥
 जिह्वस्तु कुटिले मन्दे जिह्वं तगरपादपे ॥ १८ ॥
 सूक्ष्मं स्यात् कैतवेऽध्यात्मेऽप्यणौ सूक्ष्मोल्पकेऽन्यवत् ॥
 भीष्मस्तु भीषणे रुद्रे गाङ्गेये च निशाचरे ॥ १९ ॥
 शुष्मं तेजोऽर्कयोर्भुक्तं सूमं क्षीरे नभस्यऽपि ॥
 दस्मस्तु यजमाने स्यादपि चौरि हुताशने ॥ २० ॥
 रामः पशुविशेषे स्याज्जामदग्न्ये हलायुधे ॥
 राघवे चाऽसितश्वेतमनोज्ञेषु च वाच्यवत् ॥ २१ ॥
 रामाऽङ्गनाहिङ्गुलिन्यो रामं वास्तुककुष्ठयोः ॥
 वामं सव्ये प्रतीपे च द्रविणे चाऽतिसुन्दरे ॥ २२ ॥
 पयोधरे हरे कामे विद्याद्वामापि च स्त्रियाम् ॥
 वामी शृगालीवडवारासभीकरभीषु च ॥ २३ ॥
 पद्मः स्यात् पद्मगे व्यूहे निधौ सङ्घचान्तरेऽम्बुजे ॥
 पद्मके बिन्दुजालेऽपि पद्मा भाङ्गीश्रियोरपि ॥ २४ ॥

सोमः कुबेरे पितृदेवतायां
 वसुप्रभेदे च सुधाकरे च ॥
 दिव्यौषधीसोमलतासमीर-
 कर्पूरनीरेषु च वानरे च ॥ २५ ॥
 भूमिः क्षितौ स्थानमात्रे वमिर्वान्तौ हुताशने ॥
 राश्मिरंशौ प्रग्रहे च जामिः स्वसकुलस्त्रियोः ॥ २६ ॥
 नेमिस्त्रिकायां कूपस्य चक्रान्ते तिनिशट्टुमे ॥
 नेमः कालेऽवधौ गर्त्ते प्राकारे कैतवेऽपि च ॥ २७ ॥
 कृमिः स्यात्तृणकीटे च लाक्षायां कृमिले खरे ॥
 कामिः स्यात् कामुके रत्यां होमिः सर्पिषि पावके ॥ २८ ॥
 ऊर्मिस्तरङ्गे पीडायां वेगभङ्गप्रकाशयोः ॥
 उत्कण्ठावस्त्रसङ्कोचलेखयोरपि कीर्तिता ॥ २९ ॥
 लक्ष्मीः श्रीशिवसम्पत्तिपद्माशोभाप्रियङ्गुषु ॥
 किर्मी पलाशे शालायां हेमपुत्र्यामुदीरिता ॥ ३० ॥
 शमी शक्तुफलायाश्च शिम्बायामपि बल्गुलौ ॥
 ब्राह्मी तु भारतीसोमवल्लरीब्रह्मशक्तिषु ॥ ३१ ॥
 फजिकापङ्कजटिकाशाकभेदेषु च स्मृता ॥
 समा वर्षे समं तुल्ये साधौ च सदृशेऽन्यवत् ॥ ३२ ॥
 सीमा घोटे स्थितौ क्षेत्रे मर्यादावेलयोरपि ॥
 क्षुमाऽतसीनालिकयोर्नृनाम्नि परमद्युतौ ॥ ३३ ॥
 उमाऽतसीहैमवतीहरिद्राकीर्त्तिकान्तिषु ॥
 रुमा सुग्रीवदारेषु विशिष्टे लवणाकरे ॥ ३४ ॥

मात्रिकम् ॥

उत्तमा दुग्धिकायां स्यादुत्कृष्टे चोत्तमेऽन्यवत् ॥
 मध्यमः स्यात् स्वरे मध्ये मध्यदेशे च भेदजे ॥ ३५ ॥

वाच्यवन्मध्यमातृक्ता राकादृष्टरजःस्त्रियोः ॥
 कर्णिका त्र्यक्षरच्छन्दःकरमध्याङ्गुलीषु च ॥ ३६ ॥
 अधमः कुत्सिते न्यूने प्रक्रमोऽवसरे क्रमे ॥
 विक्रमः क्रान्तिमात्रे स्याद्विक्रमः शक्तिसम्पदि ॥ ३७ ॥
 सङ्क्रमः क्रमणे सम्पद्धारिसञ्चारयन्त्रके ॥
 निष्क्रमो बुद्धिसम्पत्तौ निर्गमे दुष्कुलेऽपि च ॥ ३८ ॥
 आगमः शास्त्र आयाते विभ्रमो भ्रान्तिहावयोः ॥
 सम्भ्रमः साध्वसेऽपि स्यात् संवेगादरयोरपि ॥ ३९ ॥
 विद्रुमो रत्नदृक्षेऽपि प्रबाले पल्लवेऽपि च ॥
 आश्रमो ब्रह्मचर्यादिचतुष्केऽपि मठेऽपि च ॥ ४० ॥
 सत्तमश्चान्यवत् पूज्ये श्रेष्ठसाधीयसोरपि ॥
 नियमो मन्त्रगायां स्यात् प्रतिज्ञायाश्च संयमे ॥ ४१ ॥
 निगमो वाणिजे पुर्यां कटे वेदे वणिकूपथे ॥
 नैगमः स्यादुपनिषद्वाणिजोर्नागरेऽपि च ॥ ४२ ॥
 कलमो लेखनीचौरशालिकाक्षरकेषु च ॥
 तलिमं कुट्टिमे तल्पे चन्द्रहासे वितानके ॥ ४३ ॥
 परमं स्यादनुज्ञातेऽप्यव्ययं परमः परे ॥
 परमं स्यात् प्रधानाद्योरोङ्कारेऽपि तथोच्यते ॥ ४४ ॥
 कुसुमं पुष्पफलयोः स्त्रीरजोनेत्ररोगयोः ।
 कृत्रिमं रचिते प्रोक्तं सिंहके लवणान्तरे ॥ ४५ ॥
 सुषमं चारुसमयोः सुषमा परमद्युतौ ॥
 सुषीमः शिशिरे चारौ सुषीमः पद्मगान्तरे ॥ ४६ ॥
 पञ्चमो रागभेदे स्यात् पञ्चानामपि पूरणे ॥
 पञ्चमश्चतुरे हृद्ये पञ्चमी पाण्डवस्त्रियाम् ॥ ४७ ॥
 गौतमः शाक्यासिंहे च मुनिभेदेऽथ गौतमी ॥

रोचन्यामम्बिकायाञ्च दाडिमः करकैलयोः ॥ ४८ ॥
 गोधूमो नागरङ्गे स्याद्भेषजव्रीहिभेदयोः ॥
 व्यायामो दुर्गसञ्चारे व्यायामः पौरुषेऽपि च ॥ ४९ ॥
 विलोमस्तु प्रतीपे स्याद् भुजङ्गे वरुणे शुनि ॥
 आमलक्यां विलोमी च विलोमं चारुघट्टके ॥ ५० ॥
 गोलोमी श्वेतदूर्वायां षड्ग्रन्थावारयोषितोः ॥
 प्रतिमा दन्तबन्धे स्याद्भजस्यानुकृतावपि ॥ ५१ ॥

मचतुष्कम् ॥

प्लवङ्गमः कपौ भेकेऽनुपमः सुन्दरेऽन्यवत् ॥
 सुप्रतीकस्य योषायां भवेदनुपमाऽपि च ॥ ५२ ॥
 अभ्यागमोऽन्तिके घाते विरोधाभ्युद्गमादिषु ॥
 यातयामस्तु जीर्णे स्यात् परिभुक्तोज्झितेषु च ॥ ५३ ॥
 दण्डयामस्तु कीनाशे दिवसे कुम्भसम्भवे ॥
 सार्वभौमस्तु दिङ्नागे सार्वपृथ्वीपतावपि ॥ ५४ ॥
 पराक्रमो विक्रमे स्यात् सामर्थ्योद्योगयोरपि ॥
 उपक्रमः स्यादुपधाचिकित्सारम्भविक्रमे ॥ ५५ ॥
 जलगुल्मो जलावर्त्ते कच्छपे जलचत्वरे ॥
 महापद्मः स्मृतो नागनिधिसङ्ख्यान्तरेषु च ॥ ५६ ॥

मपञ्चकम् ॥

अभ्युपगमः स्वीकारे समीपागमनेऽपि च ॥
 नक्षत्रनेमिः शीतांशौ रेवत्याञ्च ध्रुवे क्वचित् ॥ ५७ ॥

इति मान्तवर्गः

—:०:—

यैककम् ॥

यः सर्वनामानिलयोज्या मौर्वीमातृभूमिषु ॥

द्युरग्नौ दिवसेऽपि स्याद् द्यौः स्वर्गसुरवर्त्मनोः ॥ १ ॥

यद्विकम् ॥

जयो जयन्तौ विजये जया दुर्गाग्निमन्थयोः ॥

जयन्ती तिथिभेदोमासखीपथ्यासु च स्मृता ॥ २ ॥

चयः समूहे प्राकारे मूलबन्धे समाहृतौ ॥

नयो नीतौ द्यूतभेदे शयः शय्याहिपाणिषु ॥ ३ ॥

भयं प्रतिभये घोरे प्रसूने कुब्जकस्य च ॥

मयः शिल्पिनि दैत्यानां करभेऽश्वतरेऽपि च ॥ ४ ॥

लयो विनाशे संश्लेषे साम्ये तौर्यत्रिकस्य च ॥

स्मयो गर्वेऽद्भुते गेयो गातव्ये गायनेऽपि च ॥ ५ ॥

क्षयो रोगान्तरे वैष्मकल्पान्तापचयेष्वपि ॥

प्रियो धवे सौहृद्ये च वृद्धिनामौषधेऽपि च ॥ ६ ॥

कायः कदैवते मूर्त्तौ सङ्घे लक्ष्यस्वभावयोः ॥

कायो मनुष्यतीर्थेऽपि सायः क्वाण्डापराङ्मुखयोः ॥ ७ ॥

दांयो दाने यौतकादिधने सौल्लुण्ठभाषणे ॥

विभक्तपितृद्रव्यश्च दायमाहुर्मनीषिणः ॥ ८ ॥

प्रायश्चाऽनशने मृत्यौ तुल्यबाहुल्ययोरपि ॥

पेयं पातव्यपयसोः पेया श्राणोत्थमण्डयोः ॥ ९ ॥

स्थेयो विवादस्य पदनिर्णेतारि पुरोहिते ॥

पीयुः काले रवौ घूके ययुः क्रतुहये हये ॥ १० ॥

मयुस्तुरङ्गवदने मृगेऽपि मयुरुच्यते ॥

मन्युः क्रोधे क्रतौ दैन्ये मृत्युर्मरणदेवयोः ॥ ११ ॥

दस्युः स्तेने च शत्रौ च जन्युः प्राण्यग्निधातृषु ॥

वन्यं वनभवे वन्या वनवारिसमूहयोः ॥ १२ ॥

जन्यं हृष्टे परीवादे संयुजे जनके पुनः ॥

जन्यः स्याच्छयनीये च जन्या मातृसखीमुदोः ॥ १३ ॥

जन्यो वरधूज्ञातिप्रियभृत्यहितेऽपि च ॥

शून्याख्या निर्जने नल्यामन्यो भिन्नासमानयोः ॥ १४ ॥

पश्यं पानीयकेऽलिन्दे पूज्यः श्वसुरवन्द्ययोः ॥

हार्यो बिभीतकतरौ हर्तव्ये हार्यमन्यवत् ॥ १५ ॥

वीर्यं शुक्रे प्रभावे च तेजःसामर्थ्ययोरपि ॥

आर्यः साधौ सौविदल्लेऽप्यार्योमावृत्तभेदयोः ॥ १६ ॥

अर्यः स्वामिनि वैश्ये च कार्यं हेतौ प्रयोजने ॥

सूर्यः सूरि तत्प्रियायां सूर्या स्यादोषधावपि ॥ १७ ॥

शौर्यं चारभटीशक्त्योर्वर्यः स्मरवरेण्ययोः ॥

गुह्यं रहस्युपस्थे च गुह्यः कमठदम्भयोः ॥ १८ ॥

सह्यः शैलान्तरारोग्यसोढव्येषु प्रचक्ष्यते ॥

गुह्यं पुरीषमार्गेऽपि भवेदस्वैरपक्षयोः ॥ १९ ॥

गृह्या च शाखानगरे गृह्यश्छेकेऽप्युदीरितः ॥

योग्यः प्रवीणे योग्यार्होपायशक्तेषु चान्यवत् ॥ २० ॥

योग्यमुद्राख्यभैषज्ये योग्याभ्यासार्कयोषितोः ॥

भाग्यं शुभात्मकविधौ स्याच्छुभाशुभकर्मणि ॥ २१ ॥

पाठ्यं पिण्डाख्यलवणे यवक्षारेऽपि दृश्यते ॥

पथ्यं हिते हरीतक्यां पथ्यापथ्योरथोद्गहे ॥ २२ ॥

रथ्या रथौघे विशिखा वर्त्तनीचत्वरैषु च ॥

अर्थ्यं शिलाजतुन्यर्थे बुधे न्याय्ये तु वाच्यवत् ॥ २३ ॥

ग्राम्यो जनेऽन्यवद्ग्राम्यमश्लीलरथबन्धयोः ॥

सौम्यो बुधे मनोज्ञे स्यादनुग्रे सोमदैवते ॥ २४ ॥

इल्वलासु च सौम्याः स्युर्नीचे बोध्ये च वाच्यवत् ॥

रम्यं मनोरमे रम्या रात्रौ रम्यश्च चम्पके ॥ २५ ॥

सङ्ख्यं समिति सङ्ख्या स्यादेकत्वादिविचारयोः ॥
 मध्यं न्याय्येऽवकाशे चावलग्नौ लग्नकेऽधमे ॥ २६ ॥
 मेध्यं शुचौ मेदुरे च वाच्यवन्मेध्यमाश्रमे ॥
 साध्याऽभिख्या साधनीये योगे गणदैवतयोः ॥ २७ ॥
 बन्ध्योऽफलद्रुमे बन्ध्या त्वप्रजातस्त्रियामपि ॥
 हृद्यं धवलजीरे च हृत्प्रिये हृद्भवेऽपि च ॥ २८ ॥
 वशकृद्देदमन्त्रे च हृद्यं वृद्धाख्यभेषजे ॥
 चोद्यं स्यादद्भुते प्रश्ने चोदनाहं तु वाच्यवत् ॥ २९ ॥
 पद्यं श्लोके स्तुतौ पद्या पद्युः शूद्रे निगद्यते ॥
 पुण्यं मनोज्ञेऽभिहितं तथा सुकृतधर्मयोः ॥ ३० ॥
 धिष्ण्यं पद्मानि नक्षत्रे स्थाने शक्तौ च पावके ॥
 धान्यं व्रीहिसुधान्याके धन्यो धनवति स्मृतः ॥ ३१ ॥
 धन्या धात्र्यामलक्योश्च कुड्यं भित्तौ विलेपने ॥
 काव्यं ग्रन्थे गृहे काव्यः काव्या स्यात् पूतनाधियोः ॥ ३२ ॥
 चव्यन्तु चविके चव्या शतपर्वोग्रगन्धयोः ॥
 गव्यञ्च गोहिते गव्यं तथा क्षीरादिके गवाम् ॥ ३३ ॥
 रागद्रव्ये च गव्या तु गोकुले कथिता बुधैः ॥
 द्रव्यं स्याद् द्रविणे भव्ये पृथिव्यादै च पित्तले ॥ ३४ ॥
 भेषजे च निवेद्ये च जतुद्रुमविकारयोः ॥
 भव्यं सत्ये शुभे चाऽथ भेद्यवद्योग्यभाविनोः ॥ ३५ ॥
 कर्मरङ्गतारौ भव्यो भव्या करिकणोमयोः ॥
 दिव्यं लवङ्गके दिव्यं वल्गौ दिविभवेऽन्यवत् ॥ ३६ ॥
 आमलक्यां स्मृता दिव्या सव्यं वामप्रतीकयोः ॥
 सेव्यं प्रोक्तमुशीरे च सेवार्हे पुनरन्यवत् ॥ ३७ ॥
 गोप्यो दासीसुते गोप्यो रक्षणीयेऽभिधेयवत् ॥

रूप्यं स्यादाहते स्वर्णरजते रजतेऽपि च ॥ ३८ ॥
 रूप्यं प्रशस्तरूपे तु वाच्यवत् समुदीरितम् ॥
 इभ्य आढ्ये करेण्वान्तु भवेदिभ्या तु शल्लकौ ॥ ३९ ॥
 लभ्यं युक्ते च लब्धव्ये चार्घ्यमर्घार्थयोग्ययोः ॥
 चित्यं मृतकचैत्ये स्याच्चित्या मृतचितावपि ॥ ४० ॥
 चैत्यमायतने बुद्धबिम्बे चोद्देशपादपे ॥
 दैत्योऽसुरे सुरायान्तु दैत्या चण्डौषधावपि ॥ ४१ ॥
 मृत्यो दासे भृतौ भृत्या दन्त्यो दन्तभवेऽधमे ॥
 सत्यश्च शपथे तथ्ये कृते तद्वति वाच्यवत् ॥ ४२ ॥
 तपोलोकात् परे सत्यो नित्यन्तु सतते ध्रुवे ॥
 मूल्यन्तु वेतने वस्त्रे माल्यं मालाप्रसूनयोः ॥ ४३ ॥
 बल्यं प्रधाने धातौ स्याद् बल्यं बलकरेऽपि च ॥
 कल्यं सज्जे प्रभाते च कल्यो नीरोगदक्षयोः ॥ ४४ ॥
 कल्या कल्याणवाचि स्यात् कादम्बर्यामपि स्मृता ॥
 शल्यं शङ्कौ शरे वंशकम्बिकायाश्च तोमरे ॥ ४५ ॥
 शल्यस्तु कथितः श्वाविन्मदनद्रुमयोरपि ॥
 कुल्यः कुलोद्भवेऽमात्ये कुलस्यातिहितेऽपि च ॥ ४६ ॥
 कुल्यं स्यात् कीकसेऽप्यष्ट्रोणीशूर्पामिषेषु च ॥
 पयः प्रणालीसरितोः कुल्याजीवन्तिकौषधौ ॥ ४७ ॥
 वेश्यं वेश्यागृहे वेश्या गणिकायामुदीरिता ॥
 आस्यं वक्त्रे वक्त्रमध्ये स्थितावास्या च विश्रुता ॥ ४८ ॥
 लास्यं तौर्यत्रिके नाट्ये शस्ये शस्ते फले गुणे ॥
 कश्यं मध्ये तुरङ्गाणां कश्यं मध्यकशार्हयोः ॥ ४९ ॥
 कांस्यन्तु तैजसद्रव्ये वाद्यभित्पानपात्रयोः ॥
 मत्स्यो मीनान्तरे मीने विराटाभिख्ययादवे ॥ ५० ॥

तिष्यः पुण्ये कलौ ध्यात्र्यां तिष्या पुण्यवादिष्यते ॥
 दूष्यन्तु दूषणीये स्याद् दूष्यं वस्त्रे च तद्गृहे ॥ ५१ ॥
 वीक्ष्यन्तु विस्मये दृश्ये वीक्ष्यो लासकवाजिनोः ॥
 ताक्ष्यः स्यादश्वकर्णख्यवृक्षे रथतुरङ्गयोः ॥ ५२ ॥
 ताक्ष्यं रसाञ्जने ताक्ष्यो गरुडे गरुडाग्रजे ॥
 लक्ष्यं शरव्ये सङ्ख्यायां लक्ष्यं छन्नानि सम्मतम् ॥ ५३ ॥
 याम्याऽवाच्यां भरण्याश्च याम्योऽगस्त्ये च चन्दने ॥
 इज्या दानेऽध्वरेऽर्घ्यां सङ्गे चेज्यो गुरौ मतः ॥ ५४ ॥
 व्रज्या पर्यटने प्रोक्ता वर्गप्रस्थानयोरपि ॥
 शय्या तल्पे शब्दतल्पे स्यान्माया शाम्बरीधियोः ॥ ५५ ॥
 कन्या कुमारिकानार्योरोषधीराशिभेदयोः ॥
 कक्ष्या बृहन्तिकायां स्यात् कक्ष्या मध्येभवन्धने ॥ ५६ ॥
 हर्म्यादीनां प्रकोष्ठे च कृत्यं विद्विष्टकार्ययोः ॥
 कृत्याऽपि देवताभेदे कृत्या स्तव्यादिषु स्मृता ॥ ५७ ॥
 विन्ध्या तु शैलवल्याश्च विन्ध्यो रुक्शैलभेदयोः ॥
 सन्ध्या नदीकालभिदोश्चिन्तामर्यादयोरपि ॥ ५८ ॥
 प्रतिज्ञायाश्च सन्धाने सन्ध्या तु कुसुमान्तरे ॥
 छाया स्यादातपाभावे प्रतिबिम्बार्कयोषितोः ॥ ५९ ॥
 पालनोत्कोचयोः कान्तिसच्छोभापङ्क्तिषु स्मृता ॥
 क्रिया कर्मणि चेष्टायां करणे सम्प्रधारणे ॥ ६० ॥
 आरम्भोपायशिक्षार्थचिकित्सानिष्कृतिष्वपि ॥
 माया दम्भे कृपायाश्च मायः पीताम्बरेऽम्बरे ॥
 त्रयी त्रिवेद्यां त्रितये पुरन्ध्यां सुमतावपि ॥ ६१ ॥
 यत्रिकम् ॥

विजयस्तु जये पार्थे गौर्यान्तु विजया तिथौ ॥

विनयं प्रणतौ प्राहुः शिक्षायां विनया मता ॥ ६२ ॥
 विषयः स्यादिन्द्रियार्थे देशे जनपदेऽपि च ॥
 गोचरे च प्रबन्धाद्ये यस्य ज्ञातस्तु तत्र च ॥ ६३ ॥
 अनयो व्यसने दैवे अशुभे चापदि स्मृतः ॥
 सन्नयः समवायेऽपि पृष्ठस्थायिबलेऽपि च ॥ ६४ ॥
 प्रणयः प्रेम्णि विश्रम्भे याच्ञाप्रसरयोरपि ॥
 बलयः कण्ठरोगे स्याद्वलयं कङ्कणेऽपि च ॥ ६५ ॥
 मलयो देश आरामे शैलांशे पर्वतान्तरे ॥
 मलया त्रिवृतायां स्याद्विस्मयोद्भुतगर्वयोः ॥ ६६ ॥
 प्रलयो मृत्युकल्पान्तमूर्च्छार्थेषु प्रयुज्यते ॥
 अभयं स्यादुशीरे च पथ्यायामभयं स्त्रियाम् ॥ ६७ ॥
 निर्भये वाच्यवत् प्रोक्तं हृदयं मानसोरसोः ॥
 स्पृकायामुदयः पूर्वपर्वते चोन्नतावपि ॥ ६८ ॥
 प्रत्ययः शपथे रन्ध्रे विश्वासाचारहेतुषु ॥
 प्रथितत्वे सनादौ चाऽप्यधीनज्ञानयोरपि ॥ ६९ ॥
 अतिक्रमे च दण्डे च विनाशे दोषकृच्छ्रयोः ॥
 आशयः स्यादभिप्राये मानसाधारयोरपि ॥ ७० ॥
 निकायो निलये लक्ष्ये संहतानां समुच्चये ॥
 एकार्थभाजि निवहे परमात्मनि चेष्यते ॥ ७१ ॥
 क्षेत्रियं क्षेत्रजवृत्ते परदाररतेऽपि च ॥
 अन्यदेहचिकित्स्ये चाऽसाध्यरोगे च जानते ॥ ७२ ॥
 कषायो रसभेदे स्यादङ्गरागे विलेपने ॥
 निर्यासेऽपि कषायोऽथ सुरभौ लोहितेऽन्यवत् ॥ ७३ ॥
 कुलायः पक्षिनिलयस्थानयोर्नीडवन्मतः ॥
 उपायः सामभेदादावुपायः स्यादुपागतौ ॥ ७४ ॥

पर्यायस्तु प्रकारे स्यान्निर्माणेऽवसरे क्रमे ॥
 संस्त्यायः सन्निवेशे च संस्थाने विश्रुतावपि ॥ ७५ ॥
 व्यवायः सुरतेऽन्तर्द्धौ व्यवायं तेजसि स्मृतम् ॥
 शालयं शतपुष्पायामाहुः शाल्युद्भवोचिते ॥ ७६ ॥
 शैलेयं सिन्धुलवणे तालपर्ण्याश्च सिन्धुजे ॥
 चञ्चरीके तु शैलेयो गाङ्गेयो जाह्नवीसुते ॥ ७७ ॥
 कशेरुस्वर्णमुस्तेषु गाङ्गेयमिति कथ्यते ॥
 चाम्पेयश्चम्पके स्वर्णे किञ्जल्के नागकेशरे ॥ ७८ ॥
 कालेयो दैत्यभेदे स्यात् कालेयं कालखण्डके ॥
 बालेयोऽङ्गारवल्लर्यां खरे बालहिते मृदौ ॥ ७९ ॥
 आत्रेयो मुनिभेदे स्यादात्रेयी सरिदन्तरे ॥
 आत्रेयी पुष्पवत्याश्च पानीयं पेयवारिणोः ॥ ८० ॥
 ऐणेयमेणचर्मादौ रतबन्धान्तरे स्त्रियाः ॥
 अश्वीयमश्वसङ्घातेऽश्वीयमश्वहितेऽन्यवत् ॥ ८१ ॥
 इन्द्रियश्च हृषीके स्यादिन्द्रियं रेतसि स्मृतम् ॥
 जघन्यं चरमे शिश्रे जघन्यं गर्हितेऽन्यवत् ॥ ८२ ॥
 वदान्यो दानशौण्डे स्याद्वदान्यश्चारुभाषिणि ॥
 पर्जन्यो मेघशब्दे स्याद्धनदम्बुदशक्रयोः ॥ ८३ ॥
 ब्रह्मण्यो ब्रह्मसाधौ स्याद्ब्रह्मण्यश्च शनैश्चरे ॥
 ब्राह्मण्यं ब्राह्मणत्वे स्यात् समूहेऽपि द्विजन्मनाम् ॥ ८४ ॥
 शीर्षण्यमाहुर्विशदकेशशीर्षकयोरपि ॥
 हिरण्यमक्षयद्रव्ये वराटे स्वर्णरेतसोः ॥ ८५ ॥
 सौकर्यं स्यादनायासे क्रियायां सूकरस्य च ॥
 श्वशुर्यो देवरे श्यालेऽप्यहाय्यः स्थिरशैलयोः ॥ ८६ ॥
 प्रकीर्यः पूतिकरजे विनिकीर्णे तु वाच्यवत् ॥

सौरभ्यमाहुः सौगन्धे चारुत्वे गुणगौरवे ॥ ८७ ॥
 नेपथ्यं रङ्गभूमौ स्यान्नेपथ्यञ्च प्रसाधने ॥
 आतिथ्यमातिथेये स्यादातिथ्यश्चातिथावपि ॥ ८८ ॥
 सामर्थ्यं योग्यताशक्त्योरपत्यं पुत्रयोर्मतम् ॥
 कौकृत्यमनुतापे स्यादयुक्तकरणेऽपि च ॥ ८९ ॥
 लौहित्यः सागरे व्रीहावादित्यस्त्रिदशे रवौ ॥
 पौलस्त्यो रावणे श्रीदेऽप्यौचित्यं सत्ययोग्ययोः ॥ ९० ॥
 प्रसव्यमनुकूले स्यात् प्रतिकूले च वाच्यवत् ॥
 अवध्यमवधार्ये स्यादनर्थकवचस्यपि ॥ ९१ ॥
 प्रणाय्योऽसम्मते प्रोक्तोऽप्यभिलाषविवर्जिते ॥
 शाण्डिल्यो मुनिभेदे स्यान्मालूरे पावकान्तरे ॥ ९२ ॥
 मङ्गल्यस्त्रायमाणे स्याद्विल्वेऽश्वत्थे मसूरके ॥
 मङ्गल्यं दध्नि मङ्गल्यो मनोज्ञे त्वभिधेयवत् ॥ ९३ ॥
 मङ्गल्या रोचनायाञ्च प्रियङ्गुशतपुष्पयोः ॥
 अधः पुष्पीशङ्खपुष्पीशमीशुक्लवचासु च ॥ ९४ ॥
 अधृष्यस्तु प्रगल्भे स्यादधृष्या निम्नगाभिदि ॥
 पारुष्यं परुषत्वे स्याद्वने शक्रस्य गीष्पतौ ॥ ९५ ॥
 पारुष्योऽथ भुजिष्यः स्यात् सहाये हस्तसूत्रके ॥
 स्वतन्त्रे च भुजिष्या तु दासीगणिकयोर्मता ॥ ९६ ॥
 चक्षुष्यः केतके पुण्डरीकवृक्षे रसाञ्जने ॥
 कुलत्थिकासुभगयोश्चक्षुष्योऽक्षिहितेऽन्यवत् ॥ ९७ ॥
 जटायुर्गुगुलुतरौ जटायुर्विहगान्तरे ॥
 ऊर्णायुः क्षणभङ्गे स्यान्मेषकम्बलमेषयोः ॥ ९८ ॥
 देवयुर्धार्मिके ख्यातो देवयुर्लोकयात्रिके ॥
 मृगयुर्ब्रह्मणि प्रोक्तो गोमायुर्व्याधयोरपि ॥ ९९ ॥

भुवन्युर्ज्वलने भानौ भुवन्युः शशलाञ्छने ॥
 शरण्युर्वारिदे वाते क्षिपन्युः सुरभौ तनौ ॥ १०० ॥
 तपस्या व्रतचर्यायां तपस्यो मासि फाल्गुने ॥
 रहस्या निम्नगाभेदे गोपनीये तु वाच्यवत् ॥ १०१ ॥
 पयस्या क्षीरकाकोल्यां पयोहितभवेऽन्यवत् ॥
 पयस्या दुग्धिकायाश्च स्वर्णक्षीर्याश्च कथ्यते ॥ १०२ ॥
 स्यादहल्याऽप्सरोभेदे गौतमस्य च योषिति ॥
 विशल्या लाङ्गलीदन्तीगुडूर्वात्रिपुटासु च ॥ १०३ ॥
 अभिख्या कीर्त्तियशसोरभिख्यानामशोभयोः ॥
 द्वितीया तिथिभित्पत्न्योः पूरण्यामपि च द्वयोः ॥ १०४ ॥
 नादेयी नागरङ्गे स्याज्जयायां जलवेतसे ॥
 भूमिजम्बवां जवायां च काङ्गुष्ठे च समीक्ष्यते ॥ १०५ ॥

यचतुष्कम् ॥

भवेदनुशयो द्वेषे पश्चात्तापानुबन्धयोः ॥
 स्मृतः समुदयो वृन्दे संयुगे समुपक्रमे ॥ १०६ ॥
 प्रतिश्रयः सभायां स्यादाश्रयेऽपि प्रतिश्रयः ॥
 समुच्छ्रयः समुत्सेधे विरोधेऽपि समुच्छ्रयः ॥ १०७ ॥
 हिरण्ययो लोकधातौ स्यात् सुवर्णमयेऽन्यवत् ॥
 अवश्यायो हिमे गर्वे समुदायो गणे युधि ॥ १०८ ॥
 परिधायो जलस्थाने परिच्छदनितम्बयोः ॥
 सम्परायः समीके स्यादापदुत्तरकालयोः ॥ १०९ ॥
 निरामयोऽन्यवत् कल्ये स्यादिडिके निरामयः ॥
 समाह्वयः स्यात् सङ्ग्रामे द्यूते च पशुपक्षिभिः ॥ ११० ॥
 महालयो विहारे स्यात्तीर्थे च परमात्मनि ॥
 रौहिणेयो भवेद्वत्से रेवतीरमणे बुधे ॥ १११ ॥

पौरुषेयो विकारे स्यात् पुरुषस्य पदान्तरे ॥
 पुंसः समूहवधयोः पुरुषेण कृतेऽपि च ॥ ११२ ॥
 भागधेयं स्मृतं भाग्ये भागप्रत्यययोरपि ॥
 बिलेशयो मूषिके स्याद् भुजङ्गेऽपि बिलेशयः ॥ ११३ ॥
 जलाशयमुशीरे च जलाधारे जलाशयः ॥
 चन्द्रोदयो विताने स्यात्तथा चन्द्रोदयोषधौ ॥ ११४ ॥
 फलोदयः स्यात् त्रिदिवे लाभेऽपि च फलोदयः ॥
 महोदयः कान्यकुब्जेऽप्याधिपत्यापवर्गयोः ॥ ११५ ॥
 स्थूलोच्चयस्त्वऽसाकल्ये गण्डोपलकरण्डयोः ॥
 गजानां मध्यमगतौ स्थूलोच्चय उदाहृतः ॥ ११६ ॥
 धनञ्जयोऽर्जुने बहौ ककुभे देहमारुते ॥
 नागान्तरे चाऽपसव्यं दक्षिणप्रतिकूलयोः ॥ ११७ ॥
 मार्जारियः स्मृतः शूद्रे विडाले कायशोधने ॥
 तण्डुलीयः शाकभेदे विडङ्गतरुताप्ययोः ॥ ११८ ॥
 तृणशून्यं मल्लिकायां केतक्याश्च फले मतम् ॥
 महामूल्यं महार्घं स्यात् पद्मरागमणावपि ॥ ११९ ॥
 अधःशय्या मृतौ भूमिशय्यायाम्पितृकानने ॥
 उपकार्या वस्त्रसन्न्युपकारोचितेऽन्यवत् ॥ १२० ॥

यपञ्चकम् ॥

दुग्धतालीयमित्येतद् दुग्धाग्रे दुग्धफेणके ॥
 भवेत्प्रवचनीयाख्या प्रवाच्ये च प्रवक्तरि ॥ १२१ ॥
 कालानुसार्यं कालीये शैलेये शिंशपादुमे ॥
 वृषाकपायी श्रीगौर्योर्जीवन्त्याश्च शतावरौ ॥ १२२ ॥

यषट्कम् ॥

प्रत्युद्गमनीयमुपस्थेये स्याच्च धौतांशुकद्वये ॥

विश्वक्सेनप्रिया लक्ष्म्यां त्रायमाणौषधावपि ॥ १२३ ॥

इति यान्तवर्गः ॥

—:०:—

रैककम् ॥

रः पावके च तीक्ष्णे च राः स्मृतः स्वर्णवित्तयोः ॥

सुः स्रवे निर्जरे चाऽपि दूः स्वर्णे कामरूपिणि ॥ १ ॥

श्रीर्वेशरचनाशोभाभारतीसरलद्रवे ॥

लक्ष्म्यां त्रिवर्गसम्पत्तौ वेशोपकरणे मता ॥ २ ॥

राद्विकम् ॥

अरं शीघ्रे च च चक्राङ्गे शीघ्रगे पुनरन्यवत् ॥

करो वर्षोपले पाणौ शुण्डाप्रत्ययरश्मिषु ॥ ३ ॥

खरः स्याद्दर्दभे देवताढे तीक्ष्णाग्रकेऽपि च ॥

गरो व्याधावुपविषे विषे च करणे गरम् ॥ ४ ॥

वरो द्यूतप्रभेदे स्याच्चारजङ्गमयोश्चले ॥

नरं तु रामकर्पूरे नरोऽजे मानवेऽर्जुने ॥ ५ ॥

परः स्यादुत्तमानात्मवैरिदूरेषु केवले ॥

परमव्ययमिच्छन्ति भरोऽतिशयभारयोः ॥ ६ ॥

वरोऽभीष्टे देवतादेर्वरो जामातृषिङ्गयोः ॥

श्रेष्ठेऽन्यवत् परिवृतौ वरं काश्मीरजे मतम् ॥ ७ ॥

त्रिफलायां वरा प्रोक्ता शतावय्यां वरी वरम् ॥

अव्ययन्तु मनागिष्टे सरो दध्यग्रवाणयोः ॥ ८ ॥

स्वरोऽकारादिमात्रासु मध्यमादिषु च ध्वनौ ॥

उदात्तादिष्वपि प्रोक्तः स्वरो नासासमीरणे ॥ ९ ॥

शरं नीरे शरः काण्डे शरस्तेजनकेऽपि च ॥

धरस्तु शैले कार्पासतूलके कमठाधिपे ॥

धरा मेधसि भूम्याश्च स्त्रीणां गर्भाशयेऽपि च ॥ १० ॥
 क्षरं नीरे क्षरो मेघे दरः साध्वसगर्त्तयोः ॥
 कन्दरे तु दरीमाहुरीषर्थे दराव्ययम् ॥ ११ ॥
 क्षुरः स्याच्छेदनद्रव्ये कोकिलाक्षे च गोक्षुरे ॥
 पुरं पाटलिपुत्रे स्याद्बहुपरिगृहे पुरम् ॥ १२ ॥
 पुरं पुरि शरीरे च गुग्गुलौ कथितः पुरः ॥
 पुराऽव्ययं पूर्वकाले खुरः कोलदले शफे ॥ १३ ॥
 सुरो देवे सुरा मद्ये चषकेऽपि सुरा क्वचित् ॥
 कारो वधे निश्चये च बलौ यत्रे यतावपि ॥ १४ ॥
 कारस्तुषारशैले च कारा दूत्यां प्रसेवके ॥
 बन्धने बन्धनागारे हेमकारिकयोरपि ॥ १५ ॥
 चारः प्रियालवृक्षे स्याद्गतौ बन्धापसर्पयोः ॥
 पारम्परतटे प्रान्ते पारी पात्रीतडागयोः ॥ १६ ॥
 गर्गरीपूरयोः पारी पादरज्ज्वाश्च दन्तिनः ॥
 वारः सूर्यादिदिवसे वारोऽवसरवृन्दयोः ॥ १७ ॥
 कुब्जवृक्षे हरेर्वारं द्वारे मद्यस्य भाजने ॥
 तारो मुक्तादिसंशुद्धौ तरणे शुद्धमौक्तिके ॥ १८ ॥
 तारश्च रजतेऽप्युच्चस्वरेऽप्यन्यवदीरितम् ॥
 ऋक्षाक्षिमध्ययोस्तारा सुग्रीवगुर्योषितोः ॥ १९ ॥
 बुद्धदेव्यां मता तारा शारः शबलवातयोः ॥
 भारस्तु वीवधे स्वर्णपलानामयुतद्वये ॥ २० ॥
 मारो मृत्यौ वृषेऽनङ्गे मारी चण्ड्यां जनक्षये ॥
 स्फारः स्याद्विकटे स्फारः कनकादेश्च बुद्बुदे ॥ २१ ॥
 क्षारो रसान्तरे धूर्त्ते लवणे काचभस्मनोः ॥
 हारो मुक्तावलौ युद्धेऽप्यारः क्षितिसुतेऽर्कजे ॥

आरा चर्मप्रभेदिन्यां नारस्तर्णकनीरयोः ॥ २२ ॥
 सारो बले मज्जनि च स्थिरांशे
 न्याय्ये च नीरे च धने च सारम् ॥
 वरेऽन्यवत् सारमुदाहरन्ति
 द्वारं पुनर्निर्गमनेऽप्युपाये ॥ २३ ॥
 पूरो जलप्रवाहे स्याद् व्रणसंशुद्धिस्वाद्ययोः ॥
 चिरन्तु गोस्तने हस्ते चूडायां सीसकेऽपि च ॥ २४ ॥
 क्लृस्तु कठिने घोरे नृशंसे त्वऽभिधेयवत् ॥
 सूरश्चारभटे सूर्ये चोरश्चौरसुगन्धयोः ॥ २५ ॥
 तीरं तटे त्रपौ तीरः सीरस्तिग्मकरे हले ॥
 चीरी कच्छरिकाम्निलयोः स्वैरः स्वच्छन्दमन्दयोः ॥ २६ ॥
 जीरः खड्गे वाणिग्न्ये मीरस्तोयदशैलयोः ॥
 क्षीरं नीरे च दुग्धे च कीरो जनपदे शुके ॥ २७ ॥
 गौरः पीतेऽरुणे श्वेते विशुद्धे चाऽभिधेयवत् ॥
 गौरन्तु विशदे पद्मकेशरे सितसर्षपे ॥ २८ ॥
 गौरः शशिनि गौरी तु नग्नकन्योमयोः स्मृता ॥
 रोचनी रजनीपिङ्गाप्रियङ्गुवसुधासु च ॥ २९ ॥
 नदीभेदेऽपि गौरी स्याद्रूपस्य च योषिति ॥
 पौरन्तु कर्तृणे पौरः स्मृतः पुरभवेऽन्यवत् ॥ ३० ॥
 वेरं शरीरे काश्मीरे वेरं वातिङ्गणेऽपि च ॥
 घोरं भीमे हरे घोरष्टारो लङ्गतुरङ्गयोः ॥ ३१ ॥
 होरा लग्नेऽपि राश्यर्द्धे शास्त्ररेखाभिदोरपि ॥
 हीरा पिपीलिकालक्ष्म्योर्हीरः शङ्करवज्रयोः ॥ ३२ ॥
 गोत्रं नाम्नि कुले क्षेत्रे कानने चित्तवर्त्मनोः ॥
 सम्भावनीयबोधेऽपि गोत्रः क्षोणीधरे मतः ॥ ३३ ॥

गोसमूहश्रुवोगोत्रा गात्रमङ्गे कलेवरे ॥
 स्तम्बेरमाग्रजङ्घाया विभागेऽपि समीरितम् ॥ ३४ ॥
 पत्रं स्याद्वाहने पर्णे पक्षे च शरपक्षिणाम् ॥
 पात्रञ्च भाजने योग्ये पात्रं तीरद्वयान्तरे ॥ ३५ ॥
 पात्रं क्षुवादौ पर्णेऽपि राजमन्त्रिणि चेष्यते ॥
 पोत्रं वस्त्रे मुखग्रे च शूकरस्य हलस्य च ॥ ३६ ॥
 चित्रं स्यादद्भुतालेख्यतिलकेषु विहायसि ॥
 चित्राऽऽखुपर्णीगोदुग्धीसुभद्रादन्तिकासु च ॥ ३७ ॥
 ऋक्षाप्सरोऽहिभेदेषु कर्बुरे चाभिधेयवत् ॥
 चैत्रं मृतकचित्ये स्याच्चैत्रो मासाद्रिभेदयोः ॥ ३८ ॥
 वृत्रो रिपौ घने ध्वान्ते शैले शक्रे च दानवे ॥
 सत्रमाच्छादने यज्ञे सदादाने च कैतवे ॥ ३९ ॥
 सूत्रन्तु सूचनायां स्यात् सूत्रं तन्तुव्यवस्थयोः ॥
 मित्रं सुहृदि मित्रोऽर्के शास्त्रं ग्रन्थनिदेशयोः ॥ ४० ॥
 मात्रं चाऽवधृतौ कात्स्न्ये मात्रा कर्णविभूषणे ॥
 अक्षरावयवे वृत्ते मानेऽल्पे च परिच्छदे ॥ ४१ ॥
 शस्त्रं लोहास्त्रयोः शस्त्री छुरिकायाञ्च विश्रुता ॥
 अस्त्रं प्रहरणे चापे वक्रं छन्दोऽन्तरे मुखे ॥ ४२ ॥
 नेत्रं मान्थिगुणे वस्त्रे तरुमूले विलोचने ॥
 नेत्रं रथे च नाड्याञ्च नेत्रो नेतरि वाच्यवत् ॥ ४३ ॥
 क्षेत्रं शरीरे केदारे सिद्धस्थानकलत्रयोः ॥
 रेत्रं रेतसि पीयूषे पटवासेऽपि सूतके ॥ ४४ ॥
 मन्त्रो वेदप्रभेदे स्याद्देवादीनाञ्च साधने ॥
 गुप्तवादे च तोत्रन्तु प्राजने वल्लवेऽपि च ॥ ४५ ॥
 तन्त्रं कुटुम्बकृत्ये स्यात् कारणे च परिच्छदे ॥

शास्त्रे प्रधाने सिद्धान्ते तन्तुवाये गदोत्तमे ॥ ४६ ॥
 तत्त्वादिसाधनोपाये श्रुतिशाखान्तरेऽपि च ॥
 इतिकर्तव्यतायाश्च तन्त्री वीणागुणे तनोः ॥ ४७ ॥
 शिरायाममृतायाश्च छत्रमातपवारणे ॥
 छत्रा मधुरिकायां स्यात् कुस्तुम्बुरुशिलीन्द्रयोः ॥ ४८ ॥
 चक्रो गणे चक्रवाके चक्रं सैन्यरथाङ्गयोः ॥
 ग्रामजाले कुलालस्य भाण्डे राष्ट्रास्त्रयोरपि ॥ ४९ ॥
 अम्भसामपि चाऽवर्त्ते चुक्रस्त्वम्बलेऽम्बलेवेतसे ॥
 चुक्री चाङ्गेरिकायां स्याद्दृक्षाम्बले चुक्रमिष्यते ॥ ५० ॥
 शुक्रः काव्येऽनले ज्येष्ठे शुक्रो रेतोऽक्षिरोगयोः ॥
 शुक्रं शक्रो महेन्द्रे स्यात् कुटजार्जुनभूरुहोः ॥ ५१ ॥
 नक्रः कुम्भीरके नक्रं नासायामग्रदारुणि ॥
 वक्रः स्यात् कुटिले क्रूरे पुटभेदे शनैश्चरे ॥ ५२ ॥
 अग्रमालम्बने व्राते परिमाणे पलस्य च ॥
 प्रान्ते पुरस्तादाधिके प्रधाने प्रथमोर्ध्वयोः ॥ ५३ ॥
 उग्रः शूद्रासुते क्षत्राच्छ्रीकण्ठे चोऽत्कटेऽन्यवत् ॥
 उग्रा वचाञ्छिक्रिकयोर्व्यग्रो व्यासक्त आकुले ॥ ५४ ॥
 भद्रं स्यान्मङ्गले हेम्नि मुस्तके करणान्तरे ॥
 भद्रो रुद्रे वृषे रामचन्द्रे मेरुकदम्बयोः ॥ ५५ ॥
 हस्तिजात्यन्तरे भद्रो वाच्यवच्छ्रेष्ठसाधुनोः ॥
 भद्रा मन्दाकिनीरास्नाकृत्स्नानन्तासु कटूफले ॥ ५६ ॥
 क्षुद्रः स्यादधमे क्रूरे कृपणेऽल्पे च वाच्यवत् ॥
 क्षुद्रा वेश्यानटीकण्टकारिकासरघासु च ॥ ५७ ॥
 चाङ्गेरी बृहतीहिंसा मक्षिकामात्रकेषु च ॥
 क्षौद्रं मधुनि पानीये वध्रं त्रपुवरत्रयोः ॥ ५८ ॥

गृध्रः खगान्तरे प्रोक्तो वाच्यवच्चार्थलुब्धके ॥
 रोध्रः सावरके रोध्रमपराधेऽपि किल्विषे ॥ ५९ ॥
 नीध्रं नेमौ वलीकेन्द्रो रेवतीभे च कानने ॥
 राष्ट्रमुद्दिष्टमुत्पाते तथा स्यादुपवर्त्तने ॥ ६० ॥
 कृच्छ्रमाख्यातमाभीले तपःसान्तपनादिनोः ॥
 चन्द्रः सुधांशुकर्पूरकाम्पिलस्वर्णवारिषु ॥ ६१ ॥
 इन्द्रः शचीपतावन्तरात्मन्यादित्ययोगयोः ॥
 इन्द्रा फणिउज्जके सान्द्रो घनकाननयोर्मृदौ ॥ ६२ ॥
 गुन्द्रस्तेजनके गुन्द्रा प्रियङ्गौ भद्रमुस्तके ॥
 कैवर्त्तीमुस्तके चाऽपि रौद्रो नाड्यरसान्तरे ॥ ६३ ॥
 रौद्रोऽतिभीषणे तोत्रे रौद्रा स्कन्दस्य मातरि ॥
 उड्रो जने जपावृक्षे उड्रा जनपदान्तरे ॥ ६४ ॥
 पितृकेदारयोर्वप्रो वप्रः प्राकाररोधसोः ॥
 पुण्ड्रो दैत्यविशेषेषुभेदयोरतिमुक्तके ॥ ६५ ॥
 चित्रे कृमौ पुण्डरीके पुण्ड्राः स्युर्नीवृदन्तरे ॥
 वज्रं हीरकदम्भोलिबालकामलकेषु च ॥ ६६ ॥
 वज्रा गुडूचिकायां स्यात् ताम्रं शुल्वेऽरुणेऽन्यवत् ॥
 तीव्रमत्युष्णकटुकनितान्तेष्वन्यवन्मतम् ॥ ६७ ॥
 तीव्रा च कटुरोहिण्यामामुरीगण्डदूर्वयोः ॥
 अस्त्रः कोणे शिरसिजे चाऽस्त्रमश्रुणि शोणिते ॥ ६८ ॥
 दस्त्रः खरे चाऽश्विनयोर्धस्त्रो दिवसहिंस्रयोः ॥
 वाश्रोऽपि दिवसे वाश्रं मन्दिरे च चतुष्पथे ॥ ६९ ॥
 शीघ्रं द्रुतगतौ शीघ्रं चक्राङ्गोशीरयोरपि ॥
 व्याघ्रो दीपिनि विख्यातः शुक्लैरण्डकरञ्जयोः ॥
 व्याघ्री निदिग्धिकायाश्च श्रेष्ठे स्यादुत्तरस्थितः ॥ ७० ॥

अभ्रं नभः स्वर्गवलाहकेषु
शुभ्रं प्रदीप्ते धवलेऽभ्रके च ॥
बभ्रुर्विशाले नकुले कृशानौ
वज्रे मुनौ शूलिनि पिङ्गले च ॥ ७१ ॥

शिशुः शोभाञ्जने शाके शरुः कुलिशकोपयोः ॥
स्वरुर्वज्रेऽध्वरे वाणे यूपखण्डेऽपि च स्वरुः ॥ ७२ ॥
खरुर्दन्ते हरे दर्पे हये श्वेते तु वाच्यवत् ॥
चरुर्भाण्डे च हव्यान्ने भरुर्भर्त्तरि काञ्चने ॥ ७३ ॥
गुरुर्निषेकादिकरे पित्रादौ सुरमान्त्रिणि ॥
दुर्जरालघुनोः प्रोक्तो गुरुर्महति वाच्यवत् ॥ ७४ ॥
रुरुर्मृगे दैत्यभेदे कारुः कारकशिल्पिनोः ॥
विश्वकर्मणि शिल्पे च कुरुः श्रीकण्ठजाङ्गले ॥ ७५ ॥
उन्दने नृपभेदे च पुरुः प्राज्यपरागयोः ॥
पुरुः स्वर्लोकनृपयोर्मरुर्भूधरधन्वनोः ॥ ७६ ॥
आरुस्तरुविशेषे स्यादारुः कर्कटदंष्ट्रिणोः ॥
कद्रुर्मातरि नागानां कद्रुः कनकपिङ्गले ॥ ७७ ॥
हरिर्वातार्कचन्द्रेन्द्रयमोपेन्द्रमरीचिषु ॥
सिंहाश्वकपिभेकादिशुकलोकान्तरेषु च ॥ ७८ ॥
हरिर्वाच्यवदाख्यातो हरित्कपिलवर्णयोः ॥
भूरिर्ब्रह्माच्युतेशेषु भूरिप्राज्यसुवर्णयोः ॥ ७९ ॥
गिरिर्गीर्णौ गिरियके क्रीडाकन्दुकशैलयोः ॥
नेत्रामयविशेषेऽपि मत्स्ये तु गिरिरन्यवत् ॥ ८० ॥
वारिः स्मृत्यां सरस्वत्यां वारि हीवेरनीरयोः ॥
वारी घटीभवन्धन्यो रङ्गघ्निः स्यात् पादबुध्नयोः ॥ ८१ ॥
शारिस्त्वक्षोपकरणे तथा शकुनिकान्तरे ॥

युद्धार्थगजपर्याणे व्यवहारेऽपि च क्वचित् ॥ ८२ ॥
 कारिः क्रियायामाख्याता नापितादिकशिल्पिनि ॥
 अद्रिः शैलद्रुमार्केषु ऐन्द्रिः काकजयन्तयोः ॥ ८३ ॥
 ऐन्द्रिरम्भोधरे जिष्णौ तन्द्री निद्राप्रमीलयोः ॥
 धात्री जनन्यामलकीवसुमत्युपमातृषु ॥ ८४ ॥
 उष्ट्री गोलकिकायां स्यात् करभस्य च योषिति ॥
 क्रोष्ट्री शृगालिकाक्षीरविदारीलाङ्गलीषु च ॥ ८५ ॥
 तरिर्नावि दशायाश्च वस्त्रादीनाश्च पेटके ॥
 जारी स्यादोषधीभेदे जारस्तूपपतावपि ॥ ८६ ॥
 इरा वारिसुराभूमिभारतीषु प्रयुज्यते ॥
 स्थिरा भूमौ शालपर्ण्यां स्थिरो निश्चलमोक्षयोः ॥ ८७ ॥
 धारा सैन्याग्रिमस्कन्धसन्तत्योः पत्तनान्तरे ॥
 द्रवद्रव्यप्रपातेऽपि तुरङ्गगतिपञ्चके ॥ ८८ ॥
 खड्गादीनाश्च निशितमुखे धाराऽपि कीर्त्यते ॥
 धारः क्वचिद्वनासारवर्षणे स्यादृणेऽपि च ॥ ८९ ॥
 वीरा स्यात् क्षीरकाकोलितामलक्येलवालुषु ॥
 पतिपुत्रवतीरम्भागम्भीरामदिरामु च ॥ ९० ॥
 गोष्ठोदुम्बरिकाक्षीरविदारीदुग्धिकासु च ॥
 वीरस्तु सुभटे श्रेष्ठे वीरं शृङ्ग्यां नतेऽपि च ॥ ९१ ॥
 आर्द्रा नक्षत्रभेदे स्यादार्द्रं क्लिन्नेऽभिधेयवत् ॥
 यात्रा तु यापनोपाये गतौ देवार्चनोत्सवे ॥ ९२ ॥
 उस्त्रा गव्युपचित्रायामुस्त्रस्तु किरणे स्मृतः ॥
 हिंस्रा काकादने मत्स्यो हिंस्रः स्याद्वातकेऽन्यवत् ॥ ९३ ॥
 रत्रिकम् ॥
 अमरस्त्रिदशेऽप्यस्थिसंहारे कुलिशद्रुमे ॥

दूर्वाऽमरावतीस्यूणा गुडूचीष्वऽमरा मता ॥ ९४ ॥
 अपरन्त्वधुनार्थे स्यात् पश्चाद्वात्रे च दन्तिनाम् ॥
 अर्वाचीने परं प्राहुर्जरायौ चापरामपि ॥ ९५ ॥
 अधरो दन्तवसनेऽनूद्धे हीनेऽधरोऽन्यवत् ॥
 अध्वरो वसुभेदे स्यात् सावधाने कृतावपि ॥ ९६ ॥
 अन्तरन्तु परीधाने भेदे रन्ध्रावकाशयोः ॥
 आत्मान्तर्द्धिविनात्मीयबहिर्मध्यावधिष्वपि ॥ ९७ ॥
 तादर्थ्येऽवसरे चोक्तमवरं चरमेऽन्यवत् ॥
 गजान्त्यजङ्घादेशे च भवान्यामवरा मता ॥ ९८ ॥
 उत्तरं प्रतिवाक्ये स्यादूर्ध्वोदीच्योत्तमेऽन्यवत् ॥
 उत्तरस्तु विराट्स्य तनये दिशि चोत्तरा ॥ ९९ ॥
 इतरः पामरेऽन्यस्मिन्नक्षरं ब्रह्मवर्णयोः ॥
 ऋक्षरं वारिधारायामृक्षरश्चर्त्विजि स्मृतः ॥ १०० ॥
 प्रवरं सन्ततौ गोत्रे श्रेष्ठे तु प्रवरोऽन्यवत् ॥
 शवरो वारिचण्डालभेदयोः शङ्करेऽपि च ॥ १०१ ॥
 अम्बरं वाससि व्योम्नि कार्पासे च सुगन्धके ॥
 शम्बरं सलिले चित्तबौद्धव्रतविशेषयोः ॥ १०२ ॥
 शम्बरो दैत्यहरिणमत्स्यशैलजिनान्तरे ॥
 ओषधौ शम्बरीमाहुः प्रखरोऽश्नतरे शुनि ॥ १०३ ॥
 तुरङ्गानाञ्च सन्नाहे प्रखरोऽतिभृशस्वरे ॥
 शिखरं शैलवृक्षाग्रकक्षापुलककोटिषु ॥ १०४ ॥
 पकदाडिमबीजाभमाणिक्यशकलेऽपि च ॥
 खिङ्खिरस्तु शिवाभेदे खट्वाङ्गे वारिवालके ॥ १०५ ॥
 खिखीरा तद्वहुत्वे च विष्टरस्तु महीरुहे ॥
 आसने कुशमुष्टौ च द्विरदस्कन्धपीठयोः ॥ १०६ ॥

कवटे चाऽथ पिठरो मुस्तमन्थानदण्डयोः ॥
 पिठरः स्यादुखायाञ्च जठरः कठिनेऽन्यवत् ॥ १०७ ॥
 कुक्षौ वृद्धे च जठरं वण्ठरस्तालपल्लवे ॥
 करीरकोशेऽप्यरं कपाटे छदनेऽपि च ॥ १०८ ॥
 क्रकरः क्रकचे दीने करीरे च खगान्तरे ॥
 कदरः श्वेतखादिरे क्षुद्ररोगेऽपि भाषितः ॥ १०९ ॥
 बदरं कोलकार्पास्योः फले स्याद्बदरी तयोः ॥
 एलापण्यान्तु बदरा विष्णुक्रान्तौषधावपि ॥ ११० ॥
 प्रदरो रोगभेदे स्यात् प्रदरः शर भङ्गयोः ॥
 मकरो यादसि ज्ञेयो निधिराशिप्रभेदयोः ॥ १११ ॥
 निकरो निवहे सारे न्यायदेयधनान्तरे ॥
 शीकरं शबले वातसृताम्बुकणयोर्विदुः ॥ ११२ ॥
 प्रकरश्चोपकारश्च विकीर्णकुसुमादिषु ॥
 संहतौ चोपकृत्यायां यथासङ्ख्यमवस्थितौ ॥ ११३ ॥
 जोङ्गके प्रकरं प्रोक्तं प्रकरी चत्वरान्वौ ॥
 विस्तरस्तु प्रपञ्चे स्याद्विस्तारे प्रणयेऽपि च ॥ ११४ ॥
 संस्तरप्रस्तरावेतौ संस्तराध्वरयोरपि ॥
 मणिपाषाणयोश्चाऽपि यथाक्रममुदीरितौ ॥ ११५ ॥
 टगरष्टङ्कणक्षारे हेलविभ्रमगोचरे ॥
 वाच्यवत् केकराक्षे तु मुद्गरं मल्लिकाभिदि ॥ ११६ ॥
 लोष्ट्रादिभेदनेऽपि स्यादुदरं जठरे युधि ॥
 प्रसरः प्रणये वेगे सङ्गरे चाऽथ मत्सरः ॥ ११७ ॥
 असह्यपरसम्पत्तौ मात्सर्यं कृपणे युधि ॥
 मत्सरा मक्षिकायाञ्च विसरः प्रसरे व्रजे ॥ ११८ ॥
 कुहरः कोठरे छिद्रे नागराजविशेषयोः ॥

दहरो मूषिकायाञ्च स्वल्पभ्रातरि बालके ॥ ११९ ॥
 चमरं चामरे प्राहुर्मञ्जरीमृगभेदयोः ॥
 चमरी भ्रमरे भृङ्गे कामुकेऽपि मधूत्थवत् ॥ १२० ॥
 रुधिरोऽङ्गारके प्रोक्तो रुधिरं कुङ्कुमासृजोः ॥
 चन्दिरोऽनेकपे चन्द्रे मुदिरः कामुकेऽम्बुदे ॥ १२१ ॥
 मिहिरो भास्करे वृद्धे मदिरः काममूर्खयोः ॥
 विवरं दूषणे गर्त्ते कथितं छिद्ररन्ध्रवत् ॥ १२२ ॥
 खपुरः क्रमुके भद्रे मुस्तकेऽलसकेऽपि च ॥
 गोपुरन्तु पुरद्वारि द्वारमात्रे च मुस्तके ॥ १२३ ॥
 चिकुरश्चञ्चले केशे गृहवभ्रुभुजङ्गयोः ॥
 पक्षिदुभेदयोः शैले चङ्कुरो रथवृक्षयोः ॥ १२४ ॥
 अङ्कुरो रुधिरे रोम्णि पानीयेऽभिनवोद्भिदि ॥
 कुक्कुरो वक्रपुच्छे स्याद्ग्रन्थिपर्णेऽपि कुक्कुरे ॥ १२५ ॥
 मुकुरो मल्लिकापुष्पे दर्पणे च कलिदुमे ॥
 कुलालदण्डे वकुले मकुरोऽप्येषु विश्रुतः ॥ १२६ ॥
 अजिरं प्राङ्गणे वाते विषये दर्दुरे तनौ ॥
 अशिरो राक्षसे बह्वावशिरस्तपनेऽपि च ॥ १२७ ॥
 शिशिरः स्यादृतोर्भेदे तुषारे शीतलेऽन्यवत् ॥
 वशिरं किणिहीसिन्धुलवणे कुम्भकेषु च ॥ १२८ ॥
 सुषिरं विवरे वाद्ये सरन्ध्रे सुषिरोऽन्यवत् ॥
 सुषिरोऽग्नौ च तिमिरं ध्वान्ते नेत्रामयेऽपि च ॥ १२९ ॥
 छिदिरः पावके रज्जौ करवाले परश्वधे ॥
 दन्तुरं वाच्यवद्विद्याद्विषमोन्नतदन्तयोः ॥ १३० ॥
 विदुरो नागरे वीरे कौरवाणाञ्च मन्त्रिणि ॥
 विधुरं स्यात् प्रविश्लेषे विधुरो विकलेऽन्यवत् ॥ १३१ ॥

विधुराऽपि रसालायां मधुरस्तु रसे विषे ॥
 मधुरं रसवत् स्वादुप्रियेषु मधुरोऽन्यवत् ॥ १३२ ॥
 मधुरा शतपुष्पायां मिश्रेयानगरीभिदोः ॥
 मधुकर्कटिकाभेदामधूलीयाष्टिकासु च ॥ १३३ ॥
 बन्धूरबन्धुरौ रम्ये नम्रे हंसे तु बन्धुरः ॥
 बन्धुके च विदुङ्गे च बन्धूरापण्ययोषिति ॥ १३४ ॥
 बर्बरः पामरे केशविन्यासे नीवृदन्तरे ॥
 बर्बरा फञ्जिकायान्तु बर्बराशाकपुष्पयोः ॥ १३५ ॥
 कर्बुरं सलिले हेम्नि कर्बुरं पापरक्षसोः ॥
 कर्बुरा पुष्पवृन्तायां किर्मीरे कर्बुराऽन्यवत् ॥ १३६ ॥
 कर्परः स्यात् कपाले च शस्त्रभेदकटाहयोः ॥
 कूर्परो जानुनि प्रोक्तः कफोणावपि कूर्परः ॥ १३७ ॥
 खर्परः तस्करे धूर्त्ते भिक्षापात्रकपालयोः ॥
 गर्गरो मीनभेदे स्यान्मन्थन्यामपि गर्गरी ॥ १३८ ॥
 घर्घरस्तु चलद्वारिध्वानोलूकनदान्तरे ॥
 निर्झरस्तु सहस्रांशु तुरङ्गे तुषपावके ॥ १३९ ॥
 मुर्मुरस्तुषवह्नौ स्यान्मन्मथे रविवाजिनि ॥
 जर्जरौ वाच्यवज्जीर्णे जर्जरं वासवध्वजे ॥ १४० ॥
 निर्ज्जरस्तु जरात्यक्ते वाच्यवान्निर्जरः सुरे ॥
 निर्ज्जरा तु गुडूच्यां स्यात्तालपत्र्यामपि क्वचित् ॥ १४१ ॥
 जर्झरः स्यात् कलियुगे वाद्ये भाण्डे नदान्तरे ॥
 दर्दुरस्तु गिरावीषद्भ्रग्वस्तुनि वाच्यवत् ॥ १४२ ॥
 दर्दुरस्तोयदे भेके वाद्यभाण्डाद्रिभेदयोः ॥
 दर्दुरा चण्डिकायाश्च ग्रामजाले तु दर्दुरम् ॥ १४३ ॥
 वार्दरं दक्षिणावर्त्तशङ्खे कृमिजनीरयोः ॥

काकचिन्त्याश्वबीजेऽपि वाचि वार्द्धरमिष्यते ॥ १४४ ॥
 दुर्धरं वाच्यवद् दुःखधार्ये स्याद्दृषभौषधे ॥
 दुर्धरो निर्भरे सारे निर्भये निरपत्रपे ॥ १४५ ॥
 कुञ्जरोऽनेकपे केशे धातक्यामपि कुञ्जरा ॥
 पिञ्जरं कनके वाजिभेदे पीते च पिञ्जरः ॥ १४६ ॥
 मन्दरो मन्थरे शैले स्वर्गमन्दारयोरपि ॥
 मन्दरो बहले मन्दे कन्दरो विवरे कुशे ॥ १४७ ॥
 मन्दिरं नगरेऽगारे मन्दिरो मकरालये ॥
 वर्करस्तरुणे मेषे कर्करो दर्पणे दृढे ॥ १४८ ॥
 कन्धरो वारिवाहे स्याद्द्रीवायामपि कन्धरा ॥
 वल्लरं शाद्वले प्रोक्तं निर्जलस्थानकुञ्जयोः ॥ १४९ ॥
 वल्लक्षेत्रे च मञ्ज्यर्या वल्लरी तु प्रकीर्तिता ॥
 मन्थरः सूचके कोठे मन्थाने चाऽथ मन्थरम् ॥ १५० ॥
 कुसुम्भ्यां मन्थरो मन्दे पृथौ वक्रे च वाच्यवत् ॥
 कच्चरं कुत्सिते तक्त्रे चत्वरं स्थण्डिलेऽङ्गने ॥ १५१ ॥
 छित्तरं छेदनद्रव्ये छित्तरौ धूर्त्तवैरिणोः ॥
 इत्तरौ दुर्विधे नीचे पथिकक्रूरकर्मणोः ॥ १५२ ॥
 पुष्करं पङ्कजे व्योम्नि पयःकारिकराग्रयोः ॥
 औषधद्वीपविहगतीर्थराजोरगान्तरे ॥ १५३ ॥
 पुष्करं तूर्यवक्त्रे च काण्डे खङ्गफलेऽपि च ॥
 डिङ्गरो डङ्गरे क्षेपे सङ्गरोऽङ्गीकृतौ युधि ॥ १५४ ॥
 विषापदोः क्रियाकारे सङ्गरन्तु शमीफले ॥
 गह्वरस्तु गृहादम्भनिकुञ्जगहनेष्वपि ॥ १५५ ॥
 कर्वरः कथितो व्याघ्रे शिवायामपि कर्वरी ॥
 चतुरश्चातुरकवच्चक्रगण्डौ नियन्तरि ॥ १५६ ॥

एतौ स्यातामुभौ नेत्रगोचरे चाटुकारिणि ॥
 ईश्वरो विभवैराढ्ये शम्भौ स्वामिनि मन्मथे ॥ १५७ ॥
 पार्वत्यामीश्वरामाहुर्द्वापरः संशये युगे ॥
 आकरो निवहोत्पत्तिस्थानश्रेष्ठेषु कथ्यते ॥ १५८ ॥
 भास्करस्तपने बह्नौ प्रभाकरसमः स्मृतः ॥
 पार्षरो भक्तसिक्थे स्यात् कीनाशे राजयक्ष्मणि ॥ १५९ ॥
 जराटेऽपि कदम्बस्य केशरेऽपि च भस्मनि ॥
 शार्वरन्त्वन्धतमसे शार्वरो धातुकेऽन्यवत् ॥ १६० ॥
 प्रान्तरं विपिने दूरशून्यवर्त्मनि कोटरे ॥
 शार्करो दुग्धफेणेऽपि शर्करान्वितदेशवत् ॥ १६१ ॥
 शार्करो वृषभे छन्दोविशेषे शार्करं मतम् ॥
 नागरं मुस्तके शुण्ठ्यां विदग्धे नागरोऽन्यवत् ॥ १६२ ॥
 शंसन्ति नगरोद्भूते रतवन्धे च नागरम् ॥
 वागरो वारके शाणे निर्झरे वाडवे वृके ॥ १६३ ॥
 विशारदे मुमुक्षौ च गवामङ्गे च वागरम् ॥
 चामरं ग्रावमधुनोः पामरः स्वस्थनीचयोः ॥
 वासरो दिवसे रागप्रभेदेऽपि च वासरः ॥ १६४ ॥
 कान्तारमुपसर्गादौ वने दुर्गमवर्त्मनि ॥
 इक्षुप्रभेदे कान्तारः पादारः पादधूलिषु ॥ १६५ ॥
 पादलिङ्गे च मन्दारः पारिभद्रार्कपर्णयोः ॥
 सुरद्रुमेऽपि गान्धारः सिन्दूरे रागदेशयोः ॥ १६६ ॥
 आधारश्चाऽधिकरणेऽप्यालवालेऽम्बुधारणे ॥
 आसारः स्यात् प्रसरणे वेगवर्षे सुहृद्वले ॥ १६७ ॥
 केदारः पर्वते शम्भौ क्षेत्रभेदालवालयोः ॥
 उदारो दातृमहतोर्दक्षिणेऽप्यभिधेयवत् ॥ १६८ ॥

मदारो द्विरदे धूर्ते विदारो दारणे रणे ॥
 विदारी शालपण्याश्च रोगभेदे भगन्दरे ॥ १६९ ॥
 विकारो विकृतौ रोगेऽप्याकारः संस्थिताङ्गयोः ॥
 निकारः स्यात् परिभवे धान्यस्योत्किरणेऽपि च ॥ १७० ॥
 प्रकारः सदृशे भेदे टङ्कारः पिञ्जिनीध्वनौ ॥
 विस्मये च प्रसिद्धौ च दण्डारः शरयन्त्रके ॥ १७१ ॥
 कुलालचक्रे वहने दण्डारो मत्तवारणे ॥
 पिण्डारः क्षपणक्षेपे महिषीरक्षके द्रुमे ॥ १७२ ॥
 तुषारो हिमभेदे च मकरेऽपि हिमेऽपि च ॥
 शुनारस्तु शुनीस्तन्ये सर्पाण्डकलविङ्कयोः ॥ १७३ ॥
 कुमारो बालके स्कन्दे युवराजेऽश्वचारके ॥
 शुके च वरुणद्रौ च कुमारं जात्यकाञ्चने ॥ १७४ ॥
 कुमारी रामतरणीनवमाल्योर्नदीभिदि ॥
 कन्याऽपराजितागौरीजम्बूद्वीपेषु च स्मृता ॥ १७५ ॥
 आहारो भोजने हारे भवेदाहरणेऽपि च ॥
 विहारो भ्रमणे स्कन्धे लीलायां सुगतालये ॥ १७६ ॥
 कुटारं मैथुने विद्यात् कुटारं केवलेऽपि च ॥
 कोट्टारो नागरे कूपे पुष्करिण्याश्च पाटके ॥ १७७ ॥
 कटारः पिङ्गले दासे सम्भारः सम्भृतौ गणे ॥
 केनारः कुम्भिनरके शिरःकपालसन्धिषु ॥ १७८ ॥
 शङ्करोऽग्निचट्टकारे सम्मार्जन्यवपुञ्जिते ॥
 नरदूषितकन्यायां शङ्करा काऽपि दृश्यते ॥ १७९ ॥
 पङ्कारः शैवले सेतौ सोपाने जलकुब्जके ॥
 संस्कारः प्रतियत्ने स्यात् सङ्कल्पेऽनुभवेऽपि च ॥ १८० ॥
 शालारं स्याद्धस्तिनखे सोपाने पक्षिपञ्जरे ॥

कज्जारो जठरे सूर्ये विरिञ्चौ वारणे मुनौ ॥ १८१ ॥
 मार्जार ओतौ धद्वांशे भृङ्गारः कनकालुके ॥
 भृङ्गारी झिल्लिकायां स्यादङ्गारोऽलातभौमयोः ॥ १८२ ॥
 शृङ्गारः सुरते नाट्यरसेऽपि गजमण्डने ॥
 शृङ्गारं चूर्णसिन्दूरलवङ्गकुसुमेषु च ॥ १८३ ॥
 विस्तारो विस्तृतौ स्तम्ब उद्धारश्चोद्धृतावृणे ॥
 माठरो द्विजभेदे स्याद्वासेऽर्कपारिपार्श्वके ॥ १८४ ॥
 शावरः पठ्यते रोध्रे तथा पापापराधयोः ॥
 शावरी शूकशिम्ब्याश्च शारीरं देहजे वृषे ॥ १८५ ॥
 करीरः कलशे वृक्षभेदे वंशाङ्कुरेऽपि च ॥
 करीरी चीरिकायाश्च दन्तमूले च दन्तिनाम् ॥ १८६ ॥
 शणीरं शोणमध्यस्थपुलिने दर्दरीतटे ॥
 जम्बीरं प्रस्थपुष्पाख्यशाके दन्तशठेऽपि ॥ १८७ ॥
 औशीरमाहुश्चमरदण्डे च शयनासने ॥
 सौवीरं बदरे स्तोत्राञ्जने देशे च काञ्जिके ॥ १८८ ॥
 किर्मीरः कर्बुरे दैत्यराक्षसान्तरयोरपि ॥
 काश्मीरं कुङ्कुमे प्रोक्तं टङ्कपुष्करमूलयोः ॥ १९९ ॥
 पाटीरो वार्तिके रङ्गे मूलके तितउन्यपि ॥
 धाराधरेऽपि केदारो वेणुसारेऽपि चेष्यते ॥ १९० ॥
 अण्डीरः पुरुषे शक्ते हिण्डीरः पुरुषे स्मृतः ॥
 फेणे वातिङ्गणे चाऽपि धूसरः पाण्डुरे खरे ॥ १९१ ॥
 कूबरः कुब्जके चारौ कूबरश्च युगन्धरे ॥
 रूबरः श्मश्रुपुरुषे प्रौढाशृङ्गवृषेऽपि च ॥ १९२ ॥
 स्यान्नीवरो वाणिजके वास्तव्येऽपि च नीवरः ॥
 पीवरः कच्छपे स्थूले धीवरो लुब्धके बुधे ॥ १९३ ॥

केशरं हिङ्गुनि प्रोक्तं केशरो नागकेशरे ॥
 सिंहच्छटायां पुन्नागकिञ्जल्कवकुलेष्वपि ॥ १९४ ॥
 किशोरस्तरुणावस्थे हयशावकसूर्ययोः ॥
 तैलायन्यां कुबेरस्तु नन्दीवृक्षे धनाधिपे ॥ १९५ ॥
 कणेरुः स्याद्वशावेश्याकर्णिकारे गणेरुवत् ॥
 कैटीरुः शक्रगोपे च शक्रे च नकुलेऽपि च ॥ १९६ ॥
 अगुरुः स्याच्छिषपायां जोङ्गकेऽपि लघुन्यपि ॥
 किंशारुः सस्यशूकेऽपि विशिखे कङ्कपक्षिणि ॥ १९७ ॥
 भार्यारुः शैलभेदे स्यान्मृगभेदे च तत्र च ॥
 क्रीडायां परभार्यायां पुत्रो येनोपपादितः ॥ १९८ ॥
 कुठारुः पादपे कीशे कटप्रूः स्यान्महानटे ॥
 विद्याधरे रक्षसि च कटप्रूरक्षदेवने ॥ १९९ ॥
 दासेरो दासिकापुत्रे दासेरः स्यात् क्रमेलके ॥
 मयूरो बर्हिचूडायामपामार्गे शिखण्डिनि ॥ २०० ॥
 खज्जूरं रजते विद्याद्वश्चिकद्रुमभेदयोः ॥
 खज्जूरश्चाऽथ कर्चूरं शटीकाञ्चनयोर्मतम् ॥ २०१ ॥
 सिन्दूरस्तरुभेदे स्यात् सिन्दूरं रक्तचूर्णके ॥
 सिन्दूरी रोचनीरक्तचेलिकाधातकीषु च ॥ २०२ ॥
 वल्लूरं स्याद्वनक्षेत्रे वाहनोषरयोरपि ॥
 वल्लूरमाहुः संशुष्कमांसशूकरमांसयोः ॥ २०३ ॥
 एकाग्रमेकताने स्यादेकाग्रश्चाप्यऽनाकुले ॥
 नरेन्द्रो वार्तिके राज्ञि विषवैद्येऽपि कथ्यते ॥ २०४ ॥
 महेन्द्रः पर्वते शक्रे जलेन्द्रो वरुणेऽम्बुधौ ॥
 जम्भलेऽपि जलेन्द्रः स्यात् सामुद्रं देहलक्षणे ॥ २०५ ॥
 सामुद्रञ्च समुद्रीयलवणादिषु भेद्यवत् ॥

खण्डाभ्रमभ्रलेशे स्यात् स्त्रीणां दन्तक्षतान्तरे ॥ २०६ ॥
 कटिघ्नं रसनायां स्याच्चर्मज्जे कटिवाससि ॥
 शिलीन्ध्रं कदलीपुष्पे करकत्रिपुटाख्ययोः ॥ २०७ ॥
 शिलीन्ध्रः कथितो धीरैस्तङ्गमीनप्रभेदयोः ॥
 मृदा गण्डूपदी प्रोक्ता शिलीन्ध्री विहगीभिदि ॥ २०८ ॥
 तमिस्रं तिमिरे कोपे तमिस्रा च तमस्ततौ ॥
 कृष्णपक्षनिशायाश्च त्वक्पत्रन्तु वराङ्गके ॥ २०९ ॥
 त्वक्पत्रीति च कारव्यां कलत्रं श्रोणिभार्ययोः ॥
 दुर्गस्थाने नृपादीनां पवित्रं वर्षणे कुशे ॥ २१० ॥
 पवित्रं ताम्रपयसोमेर्ध्वे चाऽपि तदन्यवत् ॥
 सावित्रः शङ्करे प्रोक्तः सावित्री देवतान्तरे ॥ २११ ॥
 दैत्यारिस्त्रिदशे विष्णौ तित्तिरिर्विहगे मुनौ ॥
 शाङ्करिर्विघ्नपे स्कन्दे जैमुरिः पावके पवौ ॥ २१२ ॥
 मन्दुरा वाजिशालायां समीपार्थे च वस्तुनि ॥
 उर्वरा सर्वसस्याढ्यभूमौ स्याद् भूमिमात्रके ॥ २१३ ॥
 असुरा रजनीवास्योरसुरो दानवे रवौ ॥
 वासुरा वासितायां स्याद्वासितेय्यां मता शुवि ॥ २१४ ॥
 मसूरा मसुरा व्रीहिप्रभेदे पण्ययोषिति ॥
 मसूरमसुरौ च द्वावेतावप्येतयोर्मतौ ॥ २१५ ॥
 शर्करा खण्डविकृतावुपलाकर्परांशयोः ॥
 शर्करान्वितदेशे च रुग्भेदे सकलेऽपि च ॥ २१६ ॥
 कच्छुरा शूकाशिम्ब्याश्च शटीदुःस्पर्शयोरपि ॥
 कच्छुरं वाच्यवत् प्राहुः पामरे पुंश्चलेऽपि च ॥ २१७ ॥
 मर्मरा तु दरीभाण्डमुररानिकुलासु च ॥
 गायत्री कथिता छन्दःप्रभेदे खदिरेऽपि च ॥ २१८ ॥

सौरिन्ध्री परवेश्मस्थशिल्पकृत्स्ववशस्त्रियाम् ॥
वर्णसङ्करसम्भूतस्त्रीमहल्लिकयोरपि ॥ २१९ ॥
खदिरी शाकभेदे स्यात् खदिरो दन्तधावने ॥
सुन्दरी स्त्रीतरुभिदोः शर्वरी रात्रियोषितोः ॥ २२० ॥
हरिद्रायाश्च कवरी केशशाकविशेषयोः ॥
कवरं लवणेऽम्ले च तुम्बरी शरमर्दयोः ॥ २२१ ॥
मञ्जरी बल्लरीस्थूलमुक्तातिलकशाखिषु ॥
मर्मरी पीतदारौ स्याद्वस्त्रभेदे च मर्मरः ॥ २२२ ॥
ट्टरी स्यान्मृषावादे लम्पापट्टहवाद्ययोः ॥
शक्वरा मेखलानद्योश्छन्दोभेदेऽपि शक्करी ॥ २२३ ॥
सल्लरी सिल्लरी च द्वे हुडुके चारचक्रके ॥
कावेरी स्यात् सरिज्जेदे पण्यनारीहरिद्रयोः ॥ २२४ ॥

रचतुष्कम् ॥

भवेत् परिकरो व्राते पर्यङ्कपरिवारयोः ॥
प्रगाढगात्रिकाबन्धे विवेकारम्भयोरपि ॥ २२५ ॥
व्यतिकरः समाख्यातो व्यसनव्यतिषङ्गयोः ॥
विभाकरोऽग्नौ तपनेऽवस्करो गूथगुह्ययोः ॥ २२६ ॥
कर्मकरस्तु कीनाशे भृत्ये वेतनजीविनि ॥
कर्मकरी तु मूर्वायां बिम्बिकायामपि क्वचित् ॥ २२७ ॥
अरुष्कारो व्रणकृति भल्लाते चाप्यरुष्करम् ॥
भवेत् सहचरो झिण्ड्यां वयस्यं प्रतिबिम्बके ॥ २२८ ॥
निशाचरः पेचकाहियातुधानेषु फेरवे ॥
निशाचरी पंसुलायां भवेत् पक्षचरो विधौ ॥ २२९ ॥
यूथभ्रष्टपृथक्चारी वारणेऽपि प्रकीर्तितः ॥
चराचरं स्याज्जगति वाच्यवज्जङ्गमेङ्गयोः ॥ २३० ॥

विदुर्दशपुरं देशे मुस्तायां पत्तनेऽपि च ॥
 अभिमरो वधे युद्धे तथा स्वबलसाध्वसे ॥ २३१ ॥
 आहुः प्रातिसरं हस्तसूत्रे माल्येऽपि मण्डने ॥
 व्रणशुद्धौ चमूपृष्ठे नियोज्यारक्षकङ्कणे ॥ २३२ ॥
 मन्त्रभेदेऽप्यवसरो वर्षप्रस्तावयोरपि ॥
 स्मृतः परिसरो मृत्यौ दैवोपान्त्यप्रदेशयोः ॥ २३३ ॥
 दिगम्बरः स्यात् क्षपणे नग्ने तपसि शङ्करे ॥
 पीताम्बरः पद्मनाभे भवेत् पीताम्बरो नटे ॥ २३४ ॥
 कादम्बरन्तु दध्यग्ने मद्यभेदे च शीधुनि ॥
 कादम्बरी परभृताभारतीशारिकासु च ॥ २३५ ॥
 उदुम्बरस्तु देहल्यां वृक्षजातौ च पण्डके ॥
 उदुम्बरं स्मृतं ताम्रे कुष्ठभेदेऽप्युदुम्बरः ॥ २३६ ॥
 औदुम्बरः श्राद्धदेवे रोगभेदे च कथ्यते ॥
 नीलाम्बरः प्रलम्बग्ने कौणपे क्रूरलोचने ॥ २३७ ॥
 आङ्गम्बरः समारम्भे गजगार्जिततूर्ययोः ॥
 निषद्वरस्तु जम्बाले निशायाश्च निषद्वरी ॥ २३८ ॥
 उपह्वरं समीपे स्यादेकान्ते चाऽप्युपह्वरम् ॥
 इन्दीवरं कुवलये वय्यामिन्दीवरी मता ॥ २३९ ॥
 कारञ्जरो योगिचक्रे मेलके भैरवे गिरौ ॥
 कारञ्जरोऽच्युते शक्रे भवेद्विश्वम्भरा भुवि ॥ २४० ॥
 दुरोदरो द्यूतकरे पणे द्यूते दुरोदरम् ॥
 लम्बोदरः स्यादुद्धमाते गणानामधिपेऽपि च ॥ २४१ ॥
 अनुत्तरः स्मृतः श्रेष्ठे प्रतिजल्पविवर्जिते ॥
 तुलाधरस्तु लाराशौ भवेद्वाणिजकेऽपि च ॥ २४२ ॥
 भवेत्तोयधरो मेघे मुनिषण्णौषधेऽपि च ॥

धुरन्धरो धवतरौ धूर्वहेऽपि धुरन्धरः ॥ २४३ ॥
 चक्रधरो हरौ सर्पे वाच्यवद्रामजालिनि ॥
 अश्वतरो वेसरे च नागराजान्तरेऽपि च ॥ २४४ ॥
 विदुर्वीरतरं श्रेष्ठे शरवीरणयोरपि ॥
 नभश्चरो घने वाते विद्याधरविहङ्गयोः ॥ २४५ ॥
 उहन्तुरः स्यादुत्तुङ्गे करालोत्कटदन्तयोः ॥
 द्वैमातुरो जरासन्धवारणाननयोर्मतः ॥ २४६ ॥
 परम्परः प्रपौत्रादौ मृगभेदे परम्परः ॥
 परम्परा परीपात्र्यां सन्तानेऽपि वधे क्वचित् ॥ २४७ ॥
 धराधरः क्षमाभृति चक्रपाणौ
 धाराधरस्तोयधरे कृपाणे ॥
 पयोधरः स्यात् कुचकोषकार-
 कसेरुकाम्भोधरनारिकेले ॥ २४८ ॥
 कलिकारः करञ्जे स्याद् धूम्याटे पीतमस्तके ॥
 अलङ्कारस्तूपमादौ हारकेयूरकादिषु ॥ २४९ ॥
 कर्णिकारश्च सम्पाके कर्णिकारो द्रुमोत्पले ॥
 रथकारस्तु माहिष्ये करणीजे च तक्षणि ॥ २५० ॥
 चर्मकारः स्मृतः पादुकृति चर्मकषौषधे ॥
 चर्मकारी च कथिता प्रतिकरः समे भटे ॥ २५१ ॥
 घनसारस्तु कर्पूरे दक्षिणावर्त्तपारदे ॥
 कृष्णसारः स्नुहीवृक्षे शिंशपामृगभेदयोः ॥ २५२ ॥
 गिरिसारो भवेल्लोहे लिङ्गे मलयपर्वते ॥
 पीतसारो मलयजे गोमेदकमणावपि ॥ २५३ ॥
 शालसारो द्रुमे हिङ्गौ सूत्रधारः शचीपतौ ॥
 नाट्यानन्तरसञ्चारिपात्रशिल्पिप्रभेदयोः ॥ २५४ ॥

दण्डधारो यमे भूपे सम्प्रहारो रणे गतौ ॥
 प्रतीहारप्रतीहार्यौ द्वाःस्थे द्वारेऽप्यनन्तरे ॥ २५५ ॥
 अभिहारोऽभियोगे च चौर्ये सन्नहनेऽपि च ॥
 व्यवहारो द्रुभेदे स्याद्व्यवहारः पणे स्थितौ ॥ २५६ ॥
 अवहारः स्मृतश्चौरे द्यूतयुद्धादिविश्रमे ॥
 निमन्त्रणोपनेतव्यद्रव्ये ग्राहाख्ययादसि ॥ २५७ ॥
 परिवारः परिजने खड्गकोपे परिच्छदे ॥
 पारावारः समुद्रे च पारावारं तटद्वये ॥ २५८ ॥
 अवतारोऽवतरणपुष्करिण्यादितीर्थयोः ॥
 अकूपारः समुद्रेऽपि कूर्मराजेऽपि कीर्तितः ॥ २५९ ॥
 शिशुमारोऽम्बुसम्भूतजन्तौ तारात्मकाच्युते ॥
 मुकुमारश्च पुण्ड्रैक्षौ कोमले त्वऽभिधेयवत् ॥ २६० ॥
 धुन्धुमारः शक्रगोपे गृहधूमे पदालिके ॥
 कर्णपूरोऽवतंसे स्यान्नीलोत्पलशिरीषयोः ॥ २६१ ॥
 करवीरः कृपाणे स्यादैत्यभेदाश्वमारयोः ॥
 श्रेष्ठगव्यां पुत्रवत्यामदितौ करवीर्यऽपि ॥ २६२ ॥
 महावीरः पर्वौ ताक्ष्ये शूरे सिंहेऽपि कोकिले ॥
 मखानले च कर्के च महावीरो जराटके ॥ २६३ ॥
 आत्मवीरः प्राणवति श्यालपुत्रे विदूषके ॥
 चार्वटीरस्त्रपावाम्रास्थन्यङ्कुरे गणिकासुते ॥ २६४ ॥
 चित्रटीरो विधौ भालमङ्कितं येन तत्र च ॥
 घण्टाकर्णोपहाराय हतच्छागास्रविन्दुभिः ॥ २६५ ॥
 पात्रटीरो बुधैरुक्तो मुक्तव्यापारमन्त्रिणि ॥
 लोहकांस्ये जरत्पात्रे प्रमाणे पावकेऽपि च ॥ २६६ ॥
 धाराङ्कुरः मुनासीरे शीकरेऽपि घनोपले ॥

समुद्रारुः स्मृतो ग्राहे सेतुबन्धे तिमिङ्गिले ॥ २६७ ॥
 विश्वकदुः खले ध्वाने स्यादाखेटिकुकुकुरे ॥
 असिपत्रो भवेत् कोषकारे च नरकान्तरे ॥ २६८ ॥
 शतपत्रो राजकीरे दार्वीघाटमयूरयोः ॥
 राजीवे शतपत्रन्तु वातपुत्रो हनूमति ॥ २६९ ॥
 महाधूर्त्ते च भीमे च लक्ष्मीपुत्रः स्मरे ह्ये ॥
 पूर्णपात्रं वस्तुपूर्णपात्रे वर्द्धापकेऽपि च ॥ २७० ॥
 महामात्रः समृद्धेऽग्रमात्येहस्तिपकाधिपे ॥
 बिन्दुतन्त्रं विदुः शारिफलके चतुरङ्गके ॥ २७१ ॥
 रागमूत्रं तुलामूत्रे पट्टमूत्रेऽपि दृश्यते ॥
 तालपत्रन्तु ताटङ्के रण्डायां तालपत्र्यपि ॥ २७२ ॥
 अग्निहोत्रोऽग्निहविषोर्वीतिहोत्रोऽनलार्कयोः ॥
 वीरभद्रोऽश्वमेधाश्वे वीरश्रेष्ठे च वीरणे ॥ २७३ ॥
 पारिभद्रस्तु मन्दारनिम्बपादपयोर्मतः ॥
 बलभद्रो रौहिणेये त्रायमाणौषधावपि ॥ २७४ ॥
 बलभद्रा कुमार्यां स्यादर्द्धचन्द्रस्तु चन्द्रके ॥
 गलहस्ते वाणभेदेऽप्यर्द्धचन्द्रा त्रिवृद्धिदि ॥ २७५ ॥
 धार्तराष्ट्रोऽसितास्याङ्घ्रिहंसकौरवभोगिषु ॥
 धृतराष्ट्रः सुराज्ञे स्यात् पक्षिक्षत्रियभेदयोः ॥ २७६ ॥
 धृतराष्ट्री हंसपत्न्यां स्थिरदंष्ट्रो भुजङ्गमे ॥
 वराहाकृतिविष्णौ च वक्रनक्रः शुके खले ॥ २७७ ॥
 कटम्भरा प्रसारण्यां रोहिण्यां गजयोपिति ॥
 कलम्बिकायां गोलायां वर्षाभूमूर्वयोरपि ॥ २७८ ॥
 मणिच्छिद्रा तु भेदायामृषभाख्यौषधेऽपि च ॥
 तुङ्गभद्रा नदीभेदे तुङ्गभद्रो मदोत्कटे ॥ २७९ ॥

दण्डयात्रा दिग्विजये सन्दानवरयात्रयोः ॥
 देहयात्रा भोजने स्यात् कृतान्तागमनेऽपि च ॥ २८० ॥
 विभावरी हरिद्रायां रजन्याश्च विभावरी ॥
 विवादे वस्त्रकुट्याश्च कुट्टन्यां चक्रयोषिति ॥ २८१ ॥
 कुम्भकारी कुलाल्यां स्यात् कुम्भकारः कुलालके ॥
 तुण्डिकेरी तु कार्पास्यां विम्बिकायामपीष्यते ॥ २८२ ॥

रपञ्चकम् ॥

पांशुसञ्चार इत्येष दूर्वाश्चिततटीभुवि ॥
 वर्द्धापके प्रशंसायां पुरोटौ धूलिगुच्छके ॥ २८३ ॥
 स्यात् पादचत्वरश्छागे सैकते पिप्पलेऽपि च ॥
 विप्रतीसारमिच्छन्ति कौकृत्येऽनुशये रुषि ॥ २८४ ॥
 समभिहारो भृशत्वे पौनःपुन्येऽपि कथ्यते ॥
 करके परदोषैकभाजि पूरूपकेऽपि च ॥ २८५ ॥
 पीतकावेरमिच्छन्ति पित्तले कुङ्कुमेऽपि च ॥
 तालीशपत्रं तालीशे तामलक्यामपि स्मृतम् ॥ २८६ ॥
 भवेदुत्पलपत्रन्तु तद्वले स्त्रीनखक्षते ॥
 तमालपत्रं तापिञ्जे तिलके पत्रकेऽपि च ॥ २८७ ॥
 सर्वतोभद्र इत्युक्तः काव्यचित्रे गृहान्तरे ॥
 निम्बेऽपि सर्वतोभद्रा गम्भारीनटयोषितोः ॥ २८८ ॥
 वस्त्रौकसारा श्रीदस्य शक्रस्य नलिनीपुरोः ॥
 भवेत् कपिलधाराख्या स्वर्नदीतीर्थभेदयोः ॥ २८९ ॥
 इति रान्तवर्गः ॥

—:०:—

लट्टिकम् ॥

बलं गन्धरसे रूपे स्थामानि स्थौल्यसैन्ययोः ॥

बलो हलायुधे दैत्यभेदे बलिनि वायसे ॥ १ ॥
 वाय्यालके बला तूक्ता पलञ्चोन्मानमांसयोः ॥
 फलं हेतुसमुत्थे स्यात् फलके व्युष्टिलाभयोः ॥ २ ॥
 जातीफलेऽपि कक्कोले सस्यवाणाग्रयोरपि ॥
 फालिन्यान्तु फलं प्राहुस्त्रिफलायां फलं क्वचित् ॥ ३ ॥
 जलं गोकवले नीरे हीवेरे च जडेऽन्यवत् ॥
 खलं भूस्थानकल्केषु क्रूरे नीचेऽधमे खलः ॥ ४ ॥
 गलः सर्ज्जरसे कण्ठे चलः कम्पे चलाश्रये ॥
 दलं शस्त्री छदोत्सेधतद्द्रव्ये खण्डपर्णयोः ॥ ५ ॥
 नलः पोटगले रात्रि पितृदेवे कपीश्वरे ॥
 नली मनःशिलायान्तु मलिने तु नलं मतम् ॥ ६ ॥
 तलं स्वरूपाधरयोः खड्गमुष्टिचपेटयोः ॥
 ज्याघातवारणेऽपि स्यात्तलस्तालतरावपि ॥ ७ ॥
 मलं किट्टे पुरीषे च पापे च कृपणे मलः ॥
 शलन्तु शलकीलोम्नि शलो भृङ्गे गणे विधौ ॥ ८ ॥
 खिलं भवेदप्रहते सारसंक्षिप्तवेधसोः ॥
 बिलं छिद्रे गुहायाञ्च बिल उच्चैःश्रवोहये ॥ ९ ॥
 बलन्तु स्वालिते व्याजे पुलन्तु पुलिनेऽन्यवत् ॥
 पुलः स्यात् पुलके चाऽपि कुलं जनपदे गृहे ॥ १० ॥
 सजातीयगणे गोत्रे देहेऽपि कथितं कुलम् ॥
 कालो मृत्यौ महाकाले समये यमकृष्णयोः ॥ ११ ॥
 कृष्णत्रिवृत्तौ काला तु नीलीमञ्जिष्ठयोरपि ॥
 काली गौर्यां क्षीरकीटे कालिकामातृभेदयोः ॥ १२ ॥
 नवाम्बुवाहवृन्देऽपि परिवादेऽपि च क्वचित् ॥
 भालं ललाटमहसोर्गालः स्कन्दमहीरुहोः ॥ १३ ॥

शालो हालनृपे मत्स्यप्रभेदे सज्जपादपे ॥
 शाला गृहे तरुस्कन्धशाखागारैकदेशयोः ॥ १४ ॥
 मालं क्षेत्रे गृहे मालो माला पुष्पादिदामनि ॥
 सालः पादपमात्रं स्यात् प्राकारे शङ्कुकद्रुमे ॥ १५ ॥
 तालः करतलेऽङ्गुष्ठमध्यमाभ्याश्च सम्मित ॥
 गीतकालक्रियामाने तालः खड्गादिमुष्टिषु ॥ १६ ॥
 द्रुमभेदे करास्फाले तालन्तु हरितालके ॥
 वाद्यभाण्डे च कांस्यस्य तालश्छदिषि कम्पने ॥ १७ ॥
 जालं गवाक्ष आनाये क्षारके दन्तवृन्दयोः ॥
 जालो नीपद्रुमे जाली कोषातक्यामुदाहृता ॥ १८ ॥
 व्यालो भुजङ्गमे कूरे श्वापदे दुष्टदन्तिनि ॥
 नालं दण्डे सरोजस्य नाली शाककलम्बके ॥ १९ ॥
 स्थालं भाजनभेदेऽपि स्थाली स्यात् पाटलोखयोः ॥
 फालं शिरोपकरणे कार्पासादिकवाससि ॥ २० ॥
 बालः कचे शिशौ मूर्खे ह्रीवरे श्वेभपुच्छयोः ॥
 अलङ्कारान्तरे मेध्ये वाली वाला वुटिस्त्रियोः ॥ २१ ॥
 चेलो नीचेऽन्यवच्चेलमंशुके गर्हितेऽन्यवत् ॥
 भेलः पुत्रे भीरुके च निर्बुद्धिमुनिभेदयोः ॥ २२ ॥
 कोलोऽङ्गपालावुत्सङ्गे भेलके पोत्रिचित्रयोः ॥
 कोला कणायां चव्ये च कोलन्तु बदरीफले ॥ २३ ॥
 शैलो भूमृति शैलन्तु शैलेये ताक्ष्यशैलके ॥
 शीलं स्वभावे सदृत्ते नीलः कृष्णे नगान्तरे ॥ २४ ॥
 नीलः कपीश्वरे नीली वृक्षलाञ्छनभेदयोः ॥
 कूलं स्तूपे तडागे च सैन्यपृष्ठप्रतीरयोः ॥ २५ ॥
 कूलः पिचौ भवेत् कूलं ब्रह्मदारुविहायसोः ॥

मूलमाद्ये शिफायां स्याद्भनिकुञ्जान्तिकेषु च ॥ २६ ॥
शूलं प्रहरणे मृत्यौ केतने रोगयोगयोः ॥
शूला दुष्टवधार्थाय कीलके पण्ययोषिति ॥ २७ ॥
स्थूलं स्यात् पीवरे कूटे निष्प्रज्ञे पुनरन्यवत् ॥
अम्लो रसप्रभेदे स्यादाम्ली चाङ्गेरिकौषधौ ॥ २८ ॥
शुक्रो योगान्तरे श्वेते शुक्लश्च रजते मतम् ॥
मल्लः पात्रे कपाले च मत्स्यभेदे बलीयसि ॥ २९ ॥
भल्लो भल्ली च वाणे स्याद्भल्लो भल्लुक इष्यते ॥
भल्लातक्यान्तु भल्ली स्यादोलुश्चार्द्रे च शूरणे ॥ ३० ॥
चुल्लचिल्लौ मतौ किन्ने नेत्रे किन्नाक्षिण पिल्लवत् ॥
आतापिनि भवेच्चिल्लश्चिल्ली स्याद्द्रौडवास्तुके ॥ ३१ ॥
चुल्ली चितायामुद्गाने कचिद्वाद्येऽप्युदीरिता ॥
बली वीरुधि सन्ताने वल्कले कुसुमाम्बरे ॥ ३२ ॥
खल्ली तु हस्तपादावमर्दनाख्यरुजि स्मृता ॥
खल्लो वस्त्रप्रभेदे स्यान्निम्ने चर्मणि चातके ॥ ३३ ॥
आलुर्गलन्तिकायां स्यात् कन्दभेदे च भेलके ॥
पीलुर्गजे द्रुमे काण्डे परमाणुप्रसूनयोः ॥ ३४ ॥
पीलुस्तालास्थिखण्डे च मालुः पत्रलतास्त्रियोः ॥
शालुः कषायद्रव्ये स्याच्चौरकाख्यौषधेऽपि च ॥ ३५ ॥
वलिश्चामरदण्डे च जरया श्लथचर्मणि ॥
उदरावयवे दैत्ये करपूजोपहारयोः ॥ ३६ ॥
गृहदारुविशेषे च गन्धकेऽपि कचिन्मतः ॥
दोला यानान्तरे नील्यां मेला स्यान्मेलके मुनौ ॥ ३७ ॥
इला कलत्रे सौम्यस्य धरित्र्यां गवि वाचि च ॥
कीलः कफोणौ निर्घाते शङ्काज्वाले तु कीलवत् ॥ ३८ ॥

शिला कुनद्यां दृषदि द्वाराधःस्थितदारुणि ॥
 शिलं शिली भवेदुञ्छे गण्डूपद्यां यथाक्रमम् ॥ ३९ ॥
 तुला पलशते राशौ भाण्डे स्याद् दृश्यमानयोः ॥
 गृहाणां दारुबद्धायां पीठिकायामपीष्यते ॥ ४० ॥
 वेला काले च जलधेस्तीरनीरविकारयोः ॥
 अक्लिष्टमरणे रागे सीम्नि वाचि बुधास्त्रियाम् ॥ ४१ ॥
 भोजनेऽपीश्वराणां स्याज्ज्वला दुहितरि स्मृता ॥
 आतपोर्मिषु लुकायां झाली कापि विलोक्यते ॥ ४२ ॥
 कला स्यान्मूलविवृद्धौ शिल्पादावंशमात्रके ॥
 षोडशांशे च चन्द्रस्य कलनाकालयोः कला ॥ ४३ ॥
 कलं शुके कलो जीर्णेऽप्यव्यक्तमधुरध्वनौ ॥
 लोला जिह्वाकमलयोर्लोलश्चलसतृष्णयोः ॥ ४४ ॥
 लीलां विदुः केलिविलासखेला-
 शृङ्गारभावप्रभवक्रियासु ॥
 हेलामवज्ञानविलासयोश्च
 हाला सुरायां नृपतौ च हालः ॥ ४५ ॥
 गेला सखीवर्तुलयोर्गोलं लक्ष्यानुसारतः ॥
 पत्राञ्जने कुनद्याश्च गोदावर्याश्च मण्डले ॥ ४६ ॥
 अलिः सुराणुष्पलिहोरालिस्तु विशदाशये ॥
 आलिः पङ्क्तौ च सख्याश्च सेतौ च परिकीर्तिता ॥ ४७ ॥
 कलिः स्यात् कलहे शूरे कलिरन्त्ययुगे युधि ॥
 धूलिः सङ्ख्यान्तरे रेणौ डुलिस्तु कमठे मुनौ ॥ ४८ ॥
 मौलिः किरीटे धम्मिल्ले कङ्कलिद्रुमचूडयोः ॥
 शालिस्तु गन्धमार्जारे कलमादिषु च स्मृतः ॥ ४९ ॥
 पालिः कर्णलताग्रेऽश्रौ पङ्कावङ्कप्रदेशयोः ॥

पालिः प्रस्थे च यूकायां जातश्मश्रुस्त्रियामपि ॥ ५० ॥

झिल्ली स्यादातपरुचि वर्त्त्यामुद्वर्त्तनांशुके ॥

वल्ली स्यादजमोदायां पुष्पभेदेऽपि वीरुधि ॥ ५१ ॥

पल्ली कुटीग्रामकयोः पल्लः स्थूलकुशूलके ॥

तल्ली तरुण्यां तल्लस्तु जलाधारान्तरेऽपि च ॥ ५२ ॥

लत्रिकम् ॥

कमलं सलिले ताम्रे जलजे लोम्नि भेषजे ॥

मृगभेदे च कमलः कमला श्रीवरस्त्रियोः ॥ ५३ ॥

चपलः पारदे मीने चौरके प्रस्तरान्तरे ॥

चपला कमलाविद्युत्पुंश्चलीपिप्पलीषु च ॥ ५४ ॥

चपलं क्षणिके शीघ्रे चपलश्चिकुरे चले ॥

उपलः प्रस्तरे रत्ने शर्करायां स्मृतोपला ॥ ५५ ॥

उत्पलं मांसशूल्ये स्यात् कुष्ठेन्दीवरयोरपि ॥

अनलो वासुदेवेऽग्रावऽनलो वसुवातयोः ॥ ५६ ॥

शकलं त्वचि खण्डे स्याद्रागवस्तुनि वल्कले ॥

गरलन्तु विषे माने गरलं तृणपूलके ॥ ५७ ॥

तरलश्चञ्चले पिङ्गे हारमध्यमणावऽपि ॥

भासुरे चाऽथ तरला यवागूसुरयोर्मता ॥ ५८ ॥

सरलः पूतिकाष्ठे स्यादुदारावक्रयोरपि ॥

कपिलो मुनिभेदे स्याद् वासुदेवे च पावके ॥ ५९ ॥

कपिला शिंशपायाश्च रेणुकागोविशेषयोः ॥

पुण्डरीककरिण्याश्च पिङ्गे तु कपिलोऽन्यवत् ॥ ६० ॥

पल्लं तिलचूर्णे स्यात् पल्लं पङ्कमांसयोः ॥

पल्लो यातुधाने स्यात् पटलं छदिषि ब्रजे ॥ ६१ ॥

पिटके नेत्ररोगे च तिलके च परिच्छदे ॥

जगलः पिष्टमद्ये च मेदके मदनद्रुमे ॥ ६२ ॥
कितवे छगलश्छागे छगली छागमातरि ॥
वृद्धदारकभैषज्ये छगलं नीलवासासि ॥ ६३ ॥
पिप्पलो बोधिवृक्षे स्यात् पक्षिभेदे निरङ्गुले ॥
पिप्पलं वसनच्छेदे भेदेऽपि सलिले मतम् ॥ ६४ ॥
कणायां पिप्पली चोक्ता धवलः सुन्दरे सिते ॥
महोक्षे चाऽथ धवली सौरभेय्यामुदीरिता ॥ ६५ ॥
कुवलश्चोत्पले मुक्ताफलेऽपि बदरीफले ॥
कुशलः शिक्षिते क्षेमपर्याप्तिसुकृतेषु च ॥ ६६ ॥
कुशलं मुषलं तु स्यादयोऽग्रे मुषली मता ॥
तालमूल्यामासुपर्णी गृहगोधिकयोरपि ॥ ६७ ॥
निचुलो हिज्जलतरौ निचुलश्च निचोलके ॥
पिचुलो झावुकेऽपि स्याद् हिज्जले जलवायसे ॥ ६८ ॥
विपुलः पृथुलेऽगाधे मेरुपश्चिमभूधरे ॥
तुमुलः कालिवृक्षे स्यात्तुमुलं रणसङ्कुले ॥ ६९ ॥
बहुलः कृष्णपक्षेऽग्नौ शितौ च बहुला गवि ॥
एलायां नीलिकायाश्च बहुला कृत्तिकासु च ॥ ७० ॥
बहुलं प्राज्यनभसोर्मातुलो मदनमद्रुमे ॥
मातृभ्रातरि धुत्तूरे व्रीहिभेदेऽपि मातुलः ॥ ७१ ॥
कुटिलं वाच्यवद् भुग्रे कुटिला सरिदन्तरे ॥
जटिलस्तु जटायुक्ते जटिला मांसिकौषघ्नौ ॥ ७२ ॥
सुतलप्रतलौ चेति पातालभुवनद्वये ॥
स्यातामट्टालिकाबन्धे तताङ्गुलिकरे क्रमात् ॥ ७३ ॥
पित्तलं तैजसद्रव्ये पित्तलः पित्तसङ्गते ॥
पित्तला तोयपिप्पल्यां निस्तलं वर्तुले चले ॥

कुन्तलः स्याद्यवे देशे केशलाङ्गलयोरपि ॥ ७४ ॥
 कम्बलो नागराजे स्यात् सास्नाप्रावारयोः कृमौ ॥
 कम्बलश्चोत्तरासङ्गे कम्बलं सलिले मतम् ॥ ७५ ॥
 शम्बलं कुलपाथेयमत्सरेषु समीरितम् ॥
 कन्दलस्तु कपाले स्यादुपरागे नवाङ्कुरे ॥ ७६ ॥
 कलध्वनौ कन्दली तु मृगपक्षिविशेषयोः ॥
 पिङ्गलः स्यान्मुनौ रुद्रे चण्डांशोः पारिपार्श्वके ॥ ७७ ॥
 निधिभेदे कपावग्रौ पिङ्गलः कपिलेऽन्यवत् ॥
 करायिकायां वेश्यायां पिङ्गला कुमुदस्त्रियाम् ॥ ७८ ॥
 जङ्गलो जलनिर्मुक्तदेशे मांसे च जङ्गलम् ॥
 मङ्गलं श्रेयसि श्वेतदूर्वायामपि मङ्गला ॥ ७९ ॥
 सर्वार्थलक्षणे चापि मङ्गलं समुदीरितम् ॥
 कुण्डलं वलये पाशे कुण्डलं कर्णपूरणे ॥
 गुहूच्यां काञ्चनादौ च कुण्डली समुदीरिता ॥ ८० ॥

स्यान्मण्डलं द्वादशराजके च
 देशे च विम्बे च कदम्बके च ॥
 कुष्ठप्रभेदेऽप्युपसूर्यकेऽपि
 भुजङ्गभेदे शुनि मण्डलः स्यात् ॥ ८१ ॥

स्यादर्गलन्तु कललोले दण्डे चान्तःकपाटयोः ॥
 निर्मलं विमले विद्यान्निर्माल्याभ्रकयोरपि ॥ ८२ ॥
 शौष्कलः शुष्कमांसस्य पणके पिशिताशिनि ॥
 पांशुलः पुंश्वले शम्भोः खट्वाङ्गे पांशुला भुवि ॥ ८३ ॥
 सङ्कुलं वाच्यवद्व्याप्तेऽविस्पष्टार्थवचस्यपि ॥
 उज्ज्वलो दीप्तशृङ्गारविशदेषु विकाशिनि ॥ ८४ ॥

वज्जुलो वेतसाशोकतिनिशेष्वऽथ मज्जुलम् ॥
 निकुञ्जे शैवले मञ्जौ जलरङ्गौ तु मज्जुला ॥ ८५ ॥
 पिञ्जलन्तु हरिद्राभे कुशपत्रेऽपि पिञ्जलम् ॥
 पुद्गलः सुन्दराकारे पुद्गलश्चात्मदेहयोः ॥
 जम्भलो देवताभेदे जम्बीरेऽपि च जम्भलः ॥ ८६ ॥
 कुम्भिलः श्यालके चौरैः श्लोकच्छायाहरे द्वये ॥
 चन्द्रिलो नापिते ख्यातो हरवास्तुकशाकयोः ॥ ८७ ॥
 ग्रन्थिलो ग्रन्थिसहिते करीरद्रौ विकङ्कते ॥
 वामिलो दाम्भिके यामे रामिलो रमणे स्मरे ॥ ८८ ॥
 वार्दलं दुर्दिने मेलानन्दायामपि वार्दलः ॥
 तण्डुलाख्या विडङ्गे स्याद्धान्यादिनिकरेऽपि च ॥ ८९ ॥
 वृषलः कथितः शूद्रे चन्द्रगुप्ते च वाजिनि ॥
 निष्कलस्तु कलाशून्ये नष्टबीजे तु वाच्यवत् ॥ ९० ॥
 पाकलं कुष्ठभैषज्ये पाकलः कुञ्जरज्वरे ॥
 पाचलो राधनद्रव्येऽप्यनिलानलयोरपि ॥ ९१ ॥
 माचलो वन्दिचौरैः स्याद्वाहे रक्षसि चाऽमये ॥
 पाटलः श्वेतरक्ते स्यादाशुव्रीहौ च पाटलः ॥ ९२ ॥
 पाटलौ पाटलाऽपि स्यादस्याः पुष्पेऽपि पाटलम् ॥
 लोहलः शृङ्खलाधार्ये भवेदव्यक्तवाचि च ॥ ९३ ॥
 कोहलो मद्यभेदे स्यात् कोहलः स्यान्मुनावऽपि ॥
 तैतिलो गण्डके प्रोक्तस्तैतिलं करणान्तरे ॥ ९४ ॥
 हेमलः स्वर्णकारे स्यात् कृकलासे शिलान्तरे ॥
 श्यामलो मेचेकेऽश्वत्थे कोमलो मृदुले दले ॥ ९५ ॥
 कामलः कामुके रोगे मरुदेशवसन्तयोः ॥
 पेशलो रुचिरे दक्षे गोकिलो मुषले हले ॥ ९६ ॥

गौरिलो लोहचूर्णे स्याद्गौरिलो गौरसर्षपे ॥
 फेनिलः स्यादरिष्टे च फेनिलं बदरीफले ॥ ९७ ॥
 मदनस्य फले चाऽथ वाच्यवत् फेनवत्यपि ॥
 शावलाख्या तु शैवाले शैलेयेऽपि च शावलम् ॥ ९८ ॥
 शैवलं पद्मकाष्ठे च शैवलञ्च जलाञ्चले ॥
 शीतलं पुष्पकासीसे शैलजे मलयोद्भवे ॥ ९९ ॥
 भवेदासनपर्ण्याञ्च शीतलः शिशिरेऽन्यवत् ॥
 कल्लोलो हर्ष उल्लोले कल्लोलः परिपन्थिनि ॥ १०० ॥
 पटोलमोषधीवस्त्रभिदोज्योत्स्न्यां पटोल्यऽपि ॥
 काकोलो विषभेदे स्याद्द्रोणकाककुलालयोः ॥ १०१ ॥
 तमालस्तिलके खड्गे तापिज्जले वरुणद्रुमे ॥
 सुवेलः प्रणते शान्ते सुवेलः पर्वतान्तरे ॥ १०२ ॥
 अवेलस्त्वपलापे स्यादवेला पूगचूर्णके ॥
 कपालं शिरसोऽस्थिन् स्याद् घटादिशकले व्रजे ॥ १०३ ॥
 कुष्ठरोगविशेषे च गोपालो गोपभूपयोः ॥
 किट्टालस्ताम्रकलशे किट्टालो लोहगूथके ॥ १०४ ॥
 पातालं नागलोके स्यात् पातालं वडवानले ॥
 प्रवालो वल्लकीदण्डे विद्रुमे नवपल्लवे ॥ १०५ ॥
 अरालः कुटिले सर्ज्जरसे समददन्तिनि ॥
 करालो दन्तुरे तुङ्गे करालञ्च कुठेरके ॥ १०६ ॥
 करालोद्धूनतैलेऽपि करालो भीषणेऽन्यवत् ॥
 शृगालो जम्बुके दैत्ये शृगाली डमरे विदुः ॥ १०७ ॥
 कुलालः कुम्भकारे स्यात् कुक्कुभे कौशिकेऽपि च ॥
 कुदालो युगपत्रे स्यात् कुदालो भूमिदारणे ॥ १०८ ॥
 विडालो नेत्रपिण्डे स्याद्विडालोऽपि खगान्तरे ॥

विडाली पूतनाभेदे लताघूकेऽपि शस्यते ॥
 जम्बालं शैवले पङ्के कीलालं रुधिरे जले ॥ १०९ ॥
 वण्ठीलं शूरयोर्युद्धे नौकायाश्च खनित्रके ॥
 आभीलश्चाऽपि कृच्छ्रे स्यादाभीलश्च भयानके ॥ ११० ॥
 नाभीलं नाभिगर्भाण्डे वङ्गणे प्रोक्तमस्त्रियाः ॥
 उत्फुल्लः करणे स्त्रीणामुत्ताले च विकस्वरे ॥ १११ ॥
 शयालुः स्यादजगरे निद्राशीलेऽपि कुक्कुरे ॥
 श्रद्धालुर्दोहदिन्याश्च श्रद्धावति तु वाच्यवत् ॥ ११२ ॥
 लाङ्गुलं मेहने पुच्छे शार्दूलो राक्षसान्तरे ॥
 व्याघ्रे च पशुभेदे च सत्तमे तूत्तरस्थितः ॥ ११३ ॥
 वातूलो वातसङ्घाते वातुले मारुतासहे ॥
 कुकूलं शङ्कुसङ्कीर्णे श्वभ्रे चाऽपि तुषानले ॥ ११४ ॥
 कुकूलं स्याद् दुकूलन्तुक्षौमे सूक्ष्मांशुकेऽपि च ॥
 जम्बूलो जम्बुविटपे जम्बूलः क्रकचच्छदे ॥ ११५ ॥
 चषालो होमकुण्डे स्याद्दर्त्ते चोत्ताल उत्कटे ॥
 श्रेष्ठेऽपि विकरालेऽपि स्यादुत्तालः प्लवङ्गमे ॥ ११६ ॥
 चूडाली तूच्चटायां स्याच्चूडावति तु वाच्यवत् ॥
 विशाला त्विन्द्रवारुण्यां विशालोऽज्जयिनीपुरि ॥ ११७ ॥
 विशालो वृक्षभेदेऽपि विशालः पृथुलेऽन्यवत् ॥
 मेखला खड्गबन्धे स्यात् काश्चीशैलनितम्बयोः ॥ ११८ ॥
 शृङ्खला पुंस्कटीवस्त्रबन्धेऽपि निगडेऽपि च ॥
 कुचेला विद्धपर्ण्यां स्यात् कुचेलस्तु कुवासासि ॥ ११९ ॥
 अचला वसुधायां स्यादचलः शैलकीलयोः ॥
 चञ्चला तु तडिल्लक्ष्म्योश्चञ्चलः कामुकेऽनिले ॥ १२० ॥
 इल्वला तारकाभेदे इल्वलो दैत्यमत्स्ययोः ॥

पिच्छिला शाल्मलीसिन्धुभेदपोतकिकासु च ॥ १२१ ॥
 पिच्छिला शिंशपायाश्च पिच्छिलो विज्जलेऽन्यवत् ॥
 सप्तला पाटलौ गुञ्जानवमालिकयोरपि ॥ १२२ ॥
 भवेच्चर्मकशायाश्च महिला भीरुगुन्द्रयोः ॥
 सिध्मला मत्स्यचूर्णे स्यात् सिध्मलश्च किलासिनि ॥ १२३ ॥
 सन्धिला तु सुरुङ्गायां नदीमन्दिरयोरपि ॥
 रसाला मार्जितायां स्याज्जिह्वादूर्वाविदारिषु ॥
 रसालं सिहके बोले रसालश्चेक्षुचूतयोः ॥ १२४ ॥
 विमला शीतलायां स्याद् भुवो भेदे च निर्मले ॥
 विमले चाऽमला लक्ष्म्यामऽमलं विशदेऽभ्रके ॥ १२५ ॥
 श्रीफली नीलिकाधान्योर्मालूरे श्रीफलः स्मृतः ॥
 खण्डाली तैलमाने स्यात् सरसीकामुकस्त्रियोः ॥ १२६ ॥
 पातली वागुरायां स्यान्नारीमृत्पात्रभेदयोः ॥
 जाङ्गली शूकशिम्ब्यां स्याज्जाङ्गलश्च कपिञ्जले ॥ १२७ ॥
 लाङ्गली गजपिप्पल्यां लाङ्गलं कुसुमान्तरे ॥
 सीरेऽपि लाङ्गलं तालगृहदारुविशेषयोः ॥ १२८ ॥
 अङ्गुली करशाखायां कर्णिकायां गजस्य च ॥
 जाङ्गुली विषविद्यायां जाङ्गुलं जालिनीफले ॥ १२९ ॥
 कदली वैजयन्त्याश्च रम्भायां हरिणान्तरे ॥
 कदला शाल्मलीब्राह्मीडिम्बिकासु च कथ्यते ॥ १३० ॥
 नकुली कुक्कुटीमांस्योर्नकुलः पाण्डवे पशौ ॥
 नाकुली कुक्कुटीकन्दे नाकुली चव्यरास्तयोः ॥ १३१ ॥
 नैपाली नवमालीमनःशिलासुवहासु च ॥
 ताम्बूली नागवल्ल्याश्च ताम्बूलं क्रमुकेऽपि च ॥ १३२ ॥
 पञ्चाली पुत्रिकार्गीत्योः पञ्चालो जनदेशयोः ॥

शाल्मली तरुभेदे स्याद्दीपभेदे च शाल्मली ॥ १३३ ॥

केवलो ज्ञानभेदे स्यात् केवलश्चैककृत्स्नयोः ॥

निर्णीते केवलश्चोक्तं केवलः कुहने कचित् ॥ १३४ ॥

काहली तु तरुण्यां स्यात् काहलं भृशशुष्कयोः ॥

वाद्यभाण्डविशेषे तु काहला काहले खले ॥ १३५ ॥

गन्धोली वरटाभद्राशटीषु कथिता बुधैः ॥

अञ्जली कुडवे विद्यादञ्जलिः करसम्पुटे ॥ १३६ ॥

लचतुष्कम् ॥

मदकलः स्यान्मत्तेभे मदेनाव्यक्तवाचि च ॥

भवेत् कलकलः सर्ज्जरसे कोलाहलेऽपि च ॥ १३७ ॥

स्मृतो विचिकिलो मल्लीप्रभेदे मदनेऽपि च ॥

बृहन्नलो गुडाकेशे महापोटगले मृतः ॥ १३८ ॥

परिमलो विमर्दे च स्यान्मनोहरगन्धवत् ॥

रतोपमर्दविकसद्देहरागादिसौरभे ॥ १३९ ॥

यवफलः स्मृतो वेणौ मांसीकुटजयोरपि ॥

मुक्ताफलन्तु कर्पूरे मौक्तिके लवलीफले ॥ १४० ॥

सदाफलः स्कन्दफले नारिकेलेऽप्युदुम्बरे ॥

विदुः कर्मफलं कर्मरङ्गकर्मविपाकयोः ॥ १४१ ॥

मृत्युफलो महाकाले कदल्यां मृत्युफल्यऽपि ॥

भवेद्वायुफलं शक्रकार्मुके करकेऽपि च ॥ १४२ ॥

हलाहलोविषे ज्येष्ठ्यां हयलालाह्वयोरगे ॥

कुतूहलं कौतुके स्यात् प्रशस्तेऽपि कुतूहलम् ॥ १४३ ॥

दलामलं दमनके तथा मरुवकेऽपि च ॥

महाबलं सीसके स्याद् बलाढ्येऽपि महाबला ॥ १४४ ॥

मवेदतिबलायाञ्च खतमालो बलाहके ॥

धूमेऽपि कन्दरालः स्यात् पर्कटीगर्दभाण्डयोः ॥ १४५ ॥
 महाकालस्त्रिनयने किम्पाके प्रमथान्तरे ॥
 महानीलो भृङ्गराजे मणिनागविशेषयोः ॥ १४६ ॥
 भवेद् बहुफलाभिरुयाऽऽमलकीनीपवृक्षयोः ॥
 जलाञ्चलं स्वतोवारिनिर्गमे शैवलेऽपि च ॥ १४७ ॥
 गण्डशैलो ललाटे स्याच्च्युते स्थूलोपले गिरेः ॥
 उलूखलं गुग्गुले स्यात् कण्डन्यर्थे उलूखलम् ॥ १४८ ॥
 चक्रवालोऽद्रिभेदे स्याच्चक्रवालन्तु मण्डले ॥
 स्मृतः पोटगलः काशे नले पोटगलो झषे ॥ १४९ ॥
 हस्तिमल्लोऽभ्रमातङ्गे हस्तिमल्लो विनायके ॥
 भस्मतूलं ग्रामकूटे पांशुवर्षे हिमेऽपि च ॥ १५० ॥
 वातकेलिः कलालापे पिङ्गानां दन्तलेखने ॥
 कमण्डलुः स्यात् करके पर्कटीपादपेऽपि च ॥ १५१ ॥
 अक्षमालाऽक्षसूत्रे स्यादरुन्धत्यामपि स्मृता ॥
 मणिमाला स्मृता हारे स्त्रीणां दन्तक्षतान्तरे ॥ १५२ ॥
 ध्वनिलीला स्मृता वेणौ काहलावीणयोरपि ॥
 रजस्वला पुष्पवत्यां सैरिभेऽपि रजस्वलः ॥ १५३ ॥
 एकाष्टीलामपि प्राहुः शिवमल्लौषधीभिदोः ॥
 अतिबला बलाभेदे प्रवालेऽतिबलो मतः ॥ १५४ ॥
 भद्रकाली तु गन्धोल्यामुमायामोषधीभिदि ॥
 हरिताली नभोरेखादूर्वाखङ्गलतासु च ॥ १५५ ॥
 अन्धपाली स्मृता कोट्यां धात्रिकापरिरम्भयोः ॥
 गन्धफली प्रियङ्गौ स्यात् कोरके चम्पकस्य च ॥ १५६ ॥

लपञ्चकम् ॥

आसुतीबल इत्याख्या कन्यापालकयज्वनोः ॥

स्यात् पण्डुकम्बलः श्वेतकम्बले च शिलान्तरे ॥ १५७ ॥
 एककुण्डल इत्येष सौनन्दिनि धनाधिपे ॥
 भवेदुदण्डपालस्तु सर्पमत्स्यप्रभेदयोः ॥ १५८ ॥
 कृपीटपालमिच्छन्ति केनिपातसमुद्रयोः ॥
 भवेत् सुरतताली तु दूतिकायां शिरःस्रजि ॥ १५९ ॥
 इति लान्तवर्गः ॥

—:०:—

वैककम् ॥

वं प्रचेतसि जानीयादिवार्थे च तदव्ययम् ॥
 स्वं ज्ञातावात्मधनयोरात्मीये च प्रचक्ष्यते ॥ १ ॥

वद्विकम् ॥

भवः संसारसम्प्राप्तिश्रेयःशङ्करजन्मसु ॥
 द्रवो दाव इव ख्यातो वनाग्निवनयोरपि ॥ २ ॥
 द्रवः प्रद्रावरसयोर्गतौ नर्मणि विद्रवे ॥
 धवः पत्यौ नरे धूर्त्ते वृक्षभेदेऽपि कीर्तितः ॥ ३ ॥
 जवो वेगिनि वेगे स्यादोण्ड्रपुष्पे जवा मता ॥
 लवो लेशे विनाशे च छेदने रामनन्दने ॥ ४ ॥
 प्लवः कारण्डवे भेके कुलके भेलके कपौ ॥
 शब्दे प्लुतगतौ प्लक्षे चण्डालजलकाकयोः ॥ ५ ॥
 प्लवं गन्धतृणे प्रोक्तं कैवर्त्तीमुस्तकेऽपि च ॥
 हवो यज्ञे तथाह्वाने निदेशेऽपि हवो मतः ॥ ६ ॥
 शवो मृते शवं नीरे सवः सन्धानयज्ञयोः ॥
 क्षवः क्षुते राजिकायां नवं नव्ये स्तवे विदुः ॥ ७ ॥
 ध्रुवः कीले शिवे शङ्को वसौ योगे वटे मुनौ ॥
 ध्रुवा मूर्वाशालपर्ण्योर्गीतिस्तुग्भेदयोरपि ॥ ८ ॥

ध्रुवन्तु निश्चिते तर्के निश्चले शाश्वतेऽन्यवत् ॥
 स्तुवाख्या सल्लकीमूर्वास्त्रुग्भेदेषु च विश्रुता ॥ ९ ॥
 शिवं मोक्षे सुखे भद्रे सलिलेऽथ शिवो हरे ॥
 वेदे योगान्तरे कीले वालुके गुग्गुलेऽपि च ॥ १० ॥
 पुण्डरीकद्रुमे चाऽपि शिवा झण्टामलौषधौ ॥
 अभयाऽऽमलकीगौरीक्रोष्ट्रीसक्तुफलासु च ॥ ११ ॥
 दिवं स्वर्गेऽन्तरीक्षे च क्लीवं शण्डेऽप्यपौरुषे ॥
 जीवो वृक्षप्रभेदे स्याज्जीवः प्राणिनि गीष्पतौ ॥ १२ ॥
 जीवा जीवान्तिकाभूम्योर्मौर्वीशिञ्जितवृत्तिषु ॥
 वचायामपि जीवा स्याज्जीवं जीव्यञ्च जीविते ॥ १३ ॥
 भावः स्वभावेऽभिप्राये चेष्टासत्तात्मजन्मसु ॥
 क्रियालीलापदार्थेषु बुधजन्तुविभूतिषु ॥ १४ ॥
 देवः सुरे घने राज्ञि देवमाख्यातामिन्द्रिये ॥
 देवी भट्टारिकायाञ्च तेजनीस्पृक्कयोरपि ॥ १५ ॥
 सत्त्वं द्रुमे पिशाचादौ बले द्रव्यस्वभावयोः ॥
 आत्मत्वे व्यवसाये च चित्ते प्राणेषु जन्तुषु ॥ १६ ॥
 सान्त्वं सामनि दाक्षिण्ये कण्वं पापे मुनौ विदुः ॥
 किण्वं पापे सुरावीजे बिल्वन्तु श्रीफले फले ॥ १७ ॥
 तत्त्वं वाद्यप्रभेदे स्यात् स्वरूपे परमात्मनि ॥
 ह्रस्वस्वर्वाविमौ शब्दावेकार्थौ वामनार्थयोः ॥ १८ ॥
 विश्वं समस्ते जगति विश्वदेवेऽपि नागरे ॥
 विश्वा चाऽतिविषायां स्यादश्वः पुम्भेदवाजिनोः ॥ १९ ॥
 पार्श्वं कक्षाधरे चक्रोपान्ते पशुगणेऽपि च ॥
 प्राध्वं सुप्रणते चातिदूरवर्त्मनि बन्धने ॥ २० ॥
 पक्वं परिणतार्थे स्याद्विनाशाभिमुखेऽपि च ॥

द्वन्द्वो रहस्ये कलहे द्वन्द्वं मिथुनयुग्मयोः ॥ २१ ॥
 ऊर्ध्वं स्यादुच्छ्रिते तुङ्गे चोपरिष्ठादपि स्मृतम् ॥
 दिवं द्यौः स्वर्गलोके च गगने च प्रयुज्यते ॥ २२ ॥
 अविः शैले रवौ मेघे भवेन्मृषिककम्बले ॥
 ऋतुमत्यामविः प्रोक्ता शिविर्भूर्जे नृपान्तरे ॥ २३ ॥
 कविः काव्यकरे सूरौ कविर्वाल्मीकिशुक्रयोः ॥
 कवी खलीने कथिता छविः शोभारुचोर्मता ॥ २४ ॥
 ग्रीवाऽपि कन्धरायां स्यात्तच्छिरायामपीष्यते ॥
 रेवा तरङ्गिणीभेदे रेवा नील्यां स्मरस्त्रियाम् ॥ २५ ॥
 लद्वा करञ्जभेदेऽस्य फले वाद्ये खगान्तरे ॥
 नीवी परिपणे ग्रन्थौ स्त्रीणां जघनवाससः ॥ २६ ॥
 पृथ्वी भूमौ पृथौ हिङ्गुपत्रिकाकृष्णजीरयोः ॥
 लघ्वी ह्रस्वविवक्षायां प्रभेदे स्यन्दनस्य च ॥ २७ ॥

वत्रिकम् ॥

प्रभवो जलमूले स्याज्जन्मभूमौ पराक्रमे ॥
 आद्योपलब्धयोः स्थाने विभवो निर्वृतौ धने ॥ २८ ॥
 प्रसवस्तु फले पुष्पे वृक्षाणां गर्भमोचने ॥
 तोकोत्पादे च सचिवः सहाये मन्त्रिणि स्मृतः ॥ २९ ॥
 कितवो धूर्त्तवन्मत्ते वञ्चके कनकाह्वये ॥
 त्रिदिवस्त्रिदशावासे त्रिदिवा सरिदन्तरे ॥ ३० ॥
 बल्लवः सूपकारे स्याद्भीमसेनेऽपि गोदुहि ॥
 पल्लवः स्यात् किसलये विटपे विस्तरे बले ॥ ३१ ॥
 शृङ्गारे रक्तरागे च विद्रवस्तु पलायने ॥
 युद्धे च पुङ्गवः श्रेष्ठे वृषभे भेषजान्तरे ॥ ३२ ॥
 उद्धवो मातुले विष्णोरुत्सवे क्रतुपावके ॥

उत्सवो मह उत्सेक इच्छाप्रसरकोपयोः ॥ ३३ ॥
 केशवो वासुदेवे स्यात् पुत्रागे केशवत्यपि ॥
 कैतवन्तु छले द्यूते फेरवो जम्बुकेऽस्रपे ॥ ३४ ॥
 रौरवो नरके घोरे कैरवः कितवे रिपौ ॥
 कैरवं कुमुदे चोक्तं चान्द्रिकायाश्च कैरवी ॥ ३५ ॥
 भैरवं भीषणे गर्भे भैरवः समुदाहृतः ॥
 सैन्धवो मणिमन्थेऽपि सिन्धुदेशोद्भवाश्वयोः ॥ ३६ ॥
 वाङ्मवं करणे स्त्रीणामौर्वे विप्रेऽपि वाङ्मवः ॥
 वाङ्मवं वङ्मासङ्गे वाङ्मवो रागनागयोः ॥ ३७ ॥
 आश्रवः स्यात् प्रतिज्ञाने क्लेशे च वचनास्थिते ॥
 शात्रवं भावसंहृत्योः शत्रूणां शात्रवो द्विषि ॥ ३८ ॥
 माधवस्तु वसन्ते स्याद्वैशाखे गरुडध्वजे ॥
 माधवी मदिरायाश्च कुट्टन्यामतिमुक्तके ॥ ३९ ॥
 मधुनः शर्करायाश्च गालवो मुनिलोध्रयोः ॥
 आर्त्तवन्तृतुसम्भूते स्त्रीरजःपुष्पयोरपि ॥ ४० ॥
 भार्गवः पशुरामे स्याद्व्रजे शुके सुधन्विनि ॥
 भार्गवी हैमवत्याश्च कमलासितदूर्वयोः ॥ ४१ ॥
 आहवः सङ्गरे यागे राघवो रघुवंशजे ॥
 महामीनप्रभेदेऽपि जलधे राघवः स्मृतः ॥ ४२ ॥
 ताण्डवं कथितं नृत्ये तृणभेदेऽपि ताण्डवम् ॥
 निह्वं निकृतौ विद्यादविश्वासापलापयोः ॥ ४३ ॥
 सम्भवः कथितो होतावुत्पत्तौ मेलकेऽपि च ॥
 आधारानातिरिक्तत्व आधेयस्य च सम्भवः ॥ ४४ ॥
 बान्धवो बन्धुसुहृदोः पञ्चत्वं निधने स्मृतम् ॥
 पञ्चनामपि भावे च प्रभावः शक्तितेजसोः ॥ ४५ ॥

अभावः स्यादसत्तायामभावो निधनेऽपि च ॥
 विभावः स्यात् परिचितौ कामस्योऽदीपनेऽपि च ॥ ४६ ॥
 निष्पावः सूर्यपवने राजमाषे कडिङ्गरे ॥
 पचने शिम्बिकायाश्च निष्पावो निर्विकल्पके ॥ ४७ ॥
 सुग्रीवः शोभनग्रीवे सुग्रीवो वानराधिपे ॥
 राजीवाख्या मृगे मत्स्ये पद्मे राजोपजीविनि ॥ ४८ ॥
 गाण्डीवं गाण्डिवं जिष्णोः कोदण्डे कार्मुकेऽपि च ॥
 अक्षीवश्च शिरे विद्यादमत्तेऽक्षीवमन्यवत् ॥ ४९ ॥
 पार्थिवो नृपतौ भूमिविकारे पार्थिवोऽन्यवत् ॥
 पार्थिवी स्यात् क्षमायाश्च दीदिविधिषणान्नयोः ॥ ५० ॥
 प्रसेवः कथितो धीरैर्वीणाङ्गस्यूतयोरपि ॥
 वडवाऽश्वकुम्भदास्योः स्त्रीविशेषे द्विजस्त्रियाम् ॥ ५१ ॥
 कारवी मधुरादीप्यत्वक्पत्रीकृष्णजीरके ॥
 सुषवी कारवेष्टे स्यात् कृष्णजीरकजीरयोः ॥ ५२ ॥

वचतुष्कम् ॥

भवेदभिषवः स्नाने मद्यसन्धानयज्ञयोः ॥
 उपप्लवः सैहिकेये विप्लवोत्पातयोरपि ॥ ५३ ॥
 परिप्लवश्चञ्चले स्यादाकुलेऽपि परिप्लवः ॥
 कुशीलवस्तु वाल्मीकौ नटयाचकयोरपि ॥ ५४ ॥
 अपह्नवोऽपलापे च स्नेहे चाऽपह्नवो मतः ॥
 पराभवस्तिरस्कारे विनाशे च पराभवः ॥ ५५ ॥
 भवेत् पारशवः पारस्त्र्येण शूद्रासुते द्विजात् ॥
 शस्त्रेऽप्यादीनवो दोषे परिक्लिष्टदुरन्तयोः ॥ ५६ ॥
 विदुः शीतशिवं शम्यां शैलेयशतपुष्पयोः ॥
 सैन्धवेऽपि पुटग्रीवो गर्गरीताम्रकुम्भयोः ॥ ५७ ॥

धामार्गवस्त्वपामार्गे देवदाल्यामपि स्मृतः ॥
 अनुभावः प्रभावे स्यान्निश्चये भावसूचने ॥ ५८ ॥
 बलदेवः स्मृतो वाते कालिन्दीभेदनेऽपि च ॥
 बलदेवामपि प्राहुस्त्रायमाणौषधे बुधाः ॥ ५९ ॥
 जलविल्वस्तु पञ्चाङ्गे कर्कटे जलचत्वरे ॥
 रोहिताश्वो बृहद्भ्रा नौ हरिश्चन्द्रे नृपात्मजे ॥ ६० ॥
 सहदेवा बलादण्डोत्पलशारिवभेषजे ॥
 सहदेवी तु सर्पाक्ष्यां सहदेवश्च पाण्डवे ॥ ६१ ॥
 जीवञ्जीवश्चकोरे स्याद् द्रुमपक्षिविशेषयोः ॥

वपश्चकम् ॥

आशितम्भवमन्नाद्ये तृप्तावाप्याशितम्भवः ॥ ६२ ॥

इति वान्तवर्गः ॥

—:०:—

शैककम् ॥

शं सुखे शर्मणि प्रोक्तं श्रेयसि शश्च शस्त्रके ॥

शद्विकम्

वशमायत्ततायां स्याद्वशमिच्छाप्रभुत्वयोः ॥
 वशा वन्ध्यासुतायोषास्त्रीगवीकरिणीषु च ॥ १ ॥
 कुशो रामसुते दर्भे योक्त्रे द्वीपे कुशं जले ॥
 कुशी फालेऽपि वल्गायां कुशा पापिष्ठमत्तयोः ॥ २ ॥
 कुशो वाच्यवदारुयातः स्पशः प्राणिधियुद्धयोः ॥
 शशो गन्धरसे लोघ्रे स्यात् पशौ पुरुषान्तरे ॥ ३ ॥
 दर्शस्तु सङ्गमे सूर्यचन्द्रयोरवलोकने ॥
 पक्षान्ते वैदिकविधौ दर्शश्च समुदाहृतः ॥ ४ ॥
 स्पर्शो रुजायां दाने च स्पर्शने स्पर्शकेऽपि च ॥
 विद् स्मृतो वैश्यमनुजप्रवेशे तु मनीषिभिः ॥ ५ ॥

पाशः कचान्ते सङ्गार्थः कर्णान्ते शोभनार्थकः ॥
 छात्राद्यन्ते च निन्दार्थः पाशः पक्ष्यादिवन्धने ॥ ६ ॥
 नाशः पलायने प्रोक्तो निधनानुपलम्भयोः ॥
 काशस्तृणे स्यात् क्षवथौ वाराणस्यां तु काश्यपि ॥ ७ ॥
 केशो दैत्यान्तरे बाले हीवेरे च प्रचेतसि ॥
 कीशो दिगम्बरे प्रोक्तः कीशः शाखामृगेऽपि च ॥ ८ ॥
 ईशः प्रभौ शङ्करे स्यादीशा लाङ्गलदण्डके ॥
 वेशो वेश्यागृहे प्रोक्तो नेपथ्ये गृहमात्रके ॥ ९ ॥
 क्लेशो दुःखेऽपि रागादौ व्यवसायेऽपि च क्वचित् ॥
 वंशो वेणौ कुले वर्गे पृष्ठस्यावयवेऽपि च ॥ १० ॥
 दंशः स्यात् खण्डने दोषे दंशो मर्मणि कीर्तितः ॥
 सर्पक्षतेऽपि सन्नाहवनमक्षिकयोरपि ॥ ११ ॥
 अंशुर्लेशे रवौ रश्मावाशुव्रीहौ च सत्त्वरे ॥
 पांशुर्धूलिषु शस्यार्थचिरसञ्चितगोमये ॥ १२ ॥
 दृग्दर्शने लोचने च दृग्बुद्धौ वीक्षकेऽपि च ॥
 दशा वर्त्ताववस्थायां वस्त्रांशे स्युर्दशा अपि ॥ १३ ॥
 निशा दारुहरिद्रायां स्यात् त्रियामाहरिद्रयोः ॥
 आशा तृष्णादिशोः प्रोक्ता राशिर्मेघादिपुञ्जयोः ॥ १४ ॥
 पेशी पललपिण्ड्यां स्यान्मांस्यां खड्गपिधानके ॥
 अण्डभेदेऽपि पेशी स्यात् सुपक्वकणिकेऽपि च ॥ १५ ॥

शत्रिकम् ॥

कपिशः सिंहके श्यावे माधव्यां कपिशी मता ॥
 कुलिशो मत्स्यचण्डे स्याद्दम्भोलौ कुलिशं स्मृतम् ॥ १६ ॥
 विवशः स्यादवश्यात्मा क्लिष्टदुष्टधियोरपि ॥
 निस्त्रिंशो निर्दयेखड्गे सदृशन्तूचिते समे ॥ १७ ॥

बालिशः शावके मूर्खे लोमशो लोमसंयुते ॥
 मेण्डके चाथ कासीसशृगालीजटिलासु च ॥ १८ ॥
 लोमशा शूकशिम्ब्याश्च मर्कटीकाकजङ्घयोः ॥
 महामेदातिबलयोः शाकिनीभिदि चेप्यते ॥ १९ ॥
 विकाशो विजने व्यक्तौ सकाशः सदृशेऽन्तिके ॥
 प्रकाशोऽतिप्रसिद्धे स्यात् प्रहासातपयोः स्फुटे ॥ २० ॥
 नीकाशो निश्चये तुल्ये हताशो निर्दये खले ॥
 कीनाशः कर्कशे क्षुद्रे कृतान्तपशुघातिनोः ॥ २१ ॥
 सुखाशो राजतिनिशे शोभनाऽऽशप्रचेतसोः ॥
 पिङ्गाशो मत्स्यभेद स्यात्तथा पल्लीपतावपि ॥ २२ ॥
 पिङ्गाशी नीलिकायाश्च पिङ्गाशं जात्यकाश्चने ॥
 पलाशः किंशुके शय्यां हरिते राक्षसेऽपि च ॥ २३ ॥
 पत्रे पलाशं संवेशः शयने चासनेऽपि च ॥
 निवेशः शिविरोद्वाहविन्यासेषु प्रकीर्तितः ॥ २४ ॥
 निर्वेशो मूर्च्छने भोगे निर्वेशो वेतनेऽपि च ॥
 प्रदेशो देशमात्रे स्यात्तर्ज्जन्यङ्गुष्ठसम्मिमे ॥ २५ ॥
 भित्तावपि प्रदेशः स्यात् सदृशोऽभ्यर्णदेशयोः ॥
 निदेशः शासनोपान्तभाषणेऽपि प्रयुज्यते ॥ २६ ॥
 आदर्शो दर्पणे टीकाप्रतिपुस्तकयोरपि ॥
 कर्कशः परुषे क्रूरे कृपणे निर्दये दृढे ॥ २७ ॥
 इक्षौ साहसिके काशमर्दकम्पिलयोरपि ॥
 गिरीशो वाक्पतौ रुद्रे गिरीशोऽद्रिपतावपि ॥ २८ ॥
 उड्डीशो ग्रन्थभेदे स्यादुड्डीशश्चण्डिकापतौ ॥
 तुङ्गीशः शङ्करे चन्द्रे पक्षीशस्ताक्षर्यकृष्णयोः ॥ २९ ॥
 उपांशुर्जपभेदे स्यादुपांशु विजनेऽव्ययम् ॥

दुःस्पर्शाख्या खरस्पर्शे कण्टकार्याश्च वासके ॥ ३० ॥
 विपाशाख्या सरिद्धेदपाशवर्जितयोर्मता ॥
 विकेशी पटुवर्त्तौ स्याद्विकेशी निष्कचस्त्रियाम् ॥
 भूकेशी बल्वजेषु स्याद् भूकेशः शैबले वटे ॥ ३१ ॥

शचतुष्कम् ॥

अपदेशः स्मृतो लक्ष्ये निमित्तव्याजयोरपि ॥
 जीवितेशो यमे कान्ते जीवातौ जीविताधिपे ॥ ३२ ॥
 आश्रयाशो हुतवहे भवेदाश्रयनाशके ॥
 नागपाशः स्मृतः स्त्रीणां करणे वरुणायुधे ॥ ३३ ॥
 पुरोडाशो हविर्भेदे चमस्यां पिष्टकस्य च ॥
 रमे सोमलतायाश्च हुतशेषेऽपि कीर्तितः ॥ ३४ ॥
 परिवेशः परिवृत्तौ भानोः साविधमण्डले ॥
 प्रतिष्कशः सहाये स्याद्द्वार्त्ताहरपुरोगयोः ॥ ३५ ॥
 उपस्पर्शः स्पर्शमात्रे स्नानाचमनयोरपि ॥
 भूमिस्पृगवैश्यनरयोः पूरदृक् स्यात् खले शनौ ॥ ३६ ॥
 अपभ्रंशोऽपशब्दे स्याद्भाषाभेदावपातयोः ॥
 उपदंशोऽवदंशे स्यान्मेण्ड्रे रोगेऽपि वर्त्तते ॥ ३७ ॥
 खण्डपशुः पशुरामे शङ्करे चूर्णलेपिनि ॥
 खण्डामलकभैषज्ये सिंहिकातनयेऽपि च ॥ ३८ ॥
 पादपाशी खण्डकार्यां शृङ्खलाकटकेऽपि च ॥
 स्मृता पञ्चदशी पौर्णमास्यमावास्ययोरपि ॥ ३९ ॥

शपञ्चकम् ॥

धूर्जटौ खण्डपरशुर्जामदग्न्ये विधुन्तुदे ॥
 खण्डामलकभैषज्ये चूडालेऽपि स्मृतो बुधैः ॥ ४० ॥
 इति शान्तवर्गः ॥

वृषः स्याद्वासके धर्मे सौरभेये च शुक्रले ॥
 पुंराशिभेदयोः शृङ्गा मूषिकश्रेष्ठयोरपि ॥ १ ॥
 कपिकच्छां वृषा प्रोक्ता व्रतिनामासने वृषी ॥
 विषन्तु गरले तोयेऽतिविषायां विषा भवेत् ॥ २ ॥
 तुषो धान्यत्वचि ख्यातो विभीतकतरावपि ॥
 निषश्च स्पर्शने व्याजे तर्षो लिप्सापिपासयोः ॥ ३ ॥
 वर्ष संवत्सरे वृष्टौ जम्बूद्वीपे घने विदुः ॥
 प्रावृट्काले तु वर्षाः स्युः कर्षः कर्षणमानयोः ॥ ४ ॥
 माषो ब्रीह्यन्तरे मूर्खे मानत्वग्दोषभेदयोः ॥
 मेषो राशिविशेषे स्यादुरणे भेषजान्तरे ॥ ५ ॥
 शेषः संकर्षणेऽनन्त उपयुक्ततरे वधे ॥
 प्रसादाभिजनिर्माल्यदाने शेषेऽपि कीर्तिता ॥ ६ ॥
 शोषस्तु शोषणे राजयक्ष्मण्यपि निगद्यते ॥
 दोषः स्याद् दूषणे पापे दोषा रात्रौ भुजेऽपि च ॥ ७ ॥
 कौषस्तु कुड्मले पात्रे दिव्ये खड्गपिधानके ॥
 जातिकोषेऽर्थसङ्घाते पेश्यां शब्दादिसङ्ग्रहे ॥ ८ ॥
 घोषस्तु घोषके ध्वाने गोपालाभीरपल्लिषु ॥
 घोषा तु शतपुष्पायां घोषः कांस्येऽम्बुदध्वनौ ॥ ९ ॥
 प्रैषः स्यात् प्रेषणे क्लेशे मर्दनोन्मानयोरपि ॥
 पौषो मासविशेषे स्यात् पौषन्तु महयुद्धयोः ॥ १० ॥
 त्विद् कान्तौ व्यवसाये च जिगीषायां रुचौ गिरि ॥
 विद् व्यापने च विष्टायां शुषिः शोषे विलेऽपि ॥ ११ ॥
 ऋषिर्वेदे वशिष्ठादौ दीधितावपि पठ्यते ॥
 उपा वाणसुतारात्र्योरुषः कामिनि गुग्गुलौ ॥ १२ ॥
 झषा नागबलायां स्याद्वैसारिणि झषो मतः ॥

कर्पूः करीषदहने कुल्यायामपि चेष्यते ॥ १३ ॥

षत्रिकम् ॥

निकषः शाणफलके निकषा यातुमातरि ॥

नहुषो राज्ञि भुजगे कलुषश्चाविलैनसोः ॥ १४ ॥

किल्बिषे वृजिने रोगेऽप्यपराधेऽपि किल्बिषम् ॥

निमेषनिमिषौ कालप्रभेदेऽक्षिनिमीलने ॥ १५ ॥

परुषं कर्बुरे रूक्षे स्यान्निष्ठुरवचस्यपि ॥

पुरुषः पूरुषे साङ्ग्यज्ञे च पुन्नागपादपे ॥ १६ ॥

पौरुषं पुरुषस्योक्तं भावे कर्मणि तेजसि ॥

ऊर्ध्वविस्तृतदोःपाणिनृमानेऽपि च पौरुषः ॥ १७ ॥

कल्माषो राक्षसे कृष्णे कल्माषं कृष्णपाण्डुरे ॥

कुल्माषो यावके प्रोक्तः कुल्माषं काञ्जिकेऽपि च ॥ १८ ॥

उष्णीषन्तु शिरोवेष्टे किरीटे लक्षणान्तरे ॥

तरीषः शोभनाकारे भेलेऽब्धिव्यवसाययोः ॥ १९ ॥

रोहिषं कर्तृणे ज्ञेयं रोहिषो हरिणान्तरे ॥

विश्लेषः स्याद्विघटने विश्लेषो विधुरेऽपि च ॥ २० ॥

प्रदोषः कालभेदे स्यात् प्रदोषो दोष इष्यते ॥

अभीषुः प्रग्रहे रश्मौ प्रत्यूषोऽहर्मुखे वसौ ॥ २१ ॥

गण्डूषो मुखपूतौ स्यात् करिहस्ताङ्गुलावपि ॥

प्रसृतोन्मिते शैलूषः कथितो नटबिल्वयोः ॥ २२ ॥

मारिषः शाकभेदे स्यान्मारिषा दक्षमातरि ॥

नाट्योक्त्यां मारिषश्चार्ये तारीषः कनकेऽम्बुधौ ॥ २३ ॥

आमिषं पलले लोभे सम्भोगोत्कोचयोरपि ॥

आमिषं सुन्दराकारपूपादिविषयेऽपि च ॥ २४ ॥

आकर्षः शारिफलके पाशके दूत इन्द्रिये ॥

आकर्षणेऽपि चाऽकर्षः कोदण्डाभ्यासवस्तुनि ॥ २५ ॥

संहर्षमाहुः स्पर्द्धायां प्रमोदेऽपि प्रभञ्जने ॥

शुश्रूषा श्रोतुमिच्छायां परिचर्याकथानयोः ॥ २६ ॥

जिगीषा जेतुमिच्छायां व्यवसायप्रकर्षयोः ॥

महिषी नृपपत्न्याश्च सैरिभ्यामोषधीभिदि ॥ २७ ॥

षचतुष्कम् ॥

अनिमिषः सुरे मत्स्येऽप्यनुकर्षोऽनुकर्षणे ॥

अनुकर्षो रथस्याऽधःस्थिते दारुणि चेप्यते ॥ २८ ॥

अनुतर्षः सुरापानपात्रे तृष्णाभिलाषयोः ॥

वातरूपस्तु वातूलोत्कोचयोः शक्रकाम्मुके ॥ २९ ॥

अम्बरीषं रणे भ्राष्ट्रेऽप्यम्बरीषो नृपान्तरे ॥

मार्त्तण्डे खण्डपरशावाम्रातककिशोरयोः ॥ ३० ॥

परिघोषो निनादे स्यादवाच्ये जलदध्वनौ ॥

नन्दिघोषोऽज्जुनरथे घोषे वन्दिजनस्य च ॥ ३१ ॥

महाघोषो मतङ्गे च महाघोषोऽतिघोषणे ॥

स्मृता कर्कटशृङ्गाश्च महाघोषा मनीषिभिः ॥ ३२ ॥

किम्पुरुषः किन्नरे स्याल्लोकभेदेऽप्यलम्बुषः ॥

छर्द्दनेऽलम्बुषा प्रोक्ता मुण्डीरीस्वर्गं वेश्ययोः ॥ ३३ ॥

पलङ्कषा गोक्षुरकरास्नागुगुलुकिंशुके ॥

तुण्डीरीलाक्षयोश्चाऽपि राक्षसेऽपि पलङ्कषः ॥ ३४ ॥

इति षान्तवर्गः ॥

—:०:—

सद्विकम् ॥

रसो गन्धरसे स्वादे चित्तादौ विषरागयोः ॥

शृङ्गारादौ द्रवे वीर्ये देहधातौ च पारदे ॥ १ ॥

रसा तु सल्लकीपावाजिह्वाधरणिकङ्कुषु ॥
 भासो भासि समाख्यातो घोष्ठुकुकुट्टमृधयोः ॥ २ ॥
 दासः शूद्रे दानपात्रे भृत्यधीवरयोरपि ॥
 दासी चेष्ट्याश्च श्लिष्ट्याश्च रासः कोलाहले ध्वनौ ॥ ३ ॥
 भाषाशृङ्खलके रासः क्रीडायामपि गोदुहाम् ॥
 वासः सुवर्णचले स्यात् प्रभेदे किष्कुपर्वणः ॥ ४ ॥
 भाः प्रभावे मयूखे च माः स्मृतश्चन्द्रमासयोः ॥
 अदः परस्मिन्नत्राऽपि गोसो गन्धरसोषयोः ॥ ५ ॥
 वत्सस्तर्णकपुत्रादिवर्षे वत्सन्तु वक्षसि ॥
 बुत्सः स्तम्बे हारभेदे स्तवके ग्रन्थिपर्णके ॥ ६ ॥
 वासो गेहेऽप्यवस्थाने वासा स्यादटर्षके ॥
 व्यासो मुनौ स्याद्विस्तारे त्रासो भीमणिदोषयोः ॥ ७ ॥
 हंसो विहङ्गभेदे स्यादर्के विष्णौ हयान्तरे ॥
 योगिमन्त्रादिभेदेषु परमात्मनि मत्सरे ॥ ८ ॥
 निर्लोभनृपतौ हंसः शारीरमरुदन्तरे ॥
 अंसः स्कन्धे विभागे च कंसो दैत्यान्तरे स्मृतः ॥
 कांस्ये च कांस्यपात्रे च मानभेदेऽपि कीर्तितः ॥
 मांसः स्यादामिषे मांसी कक्कोलीजटयोरपि ॥ ९ ॥
 वसुर्मयूखाग्निजनाधिपेषु
 योक्त्रे वके स्माद्वसुहट्टके च ॥
 वृद्ध्यौषधश्यामधनेषु रत्ने
 वसु स्मृतं स्यान्मधुरेऽन्यवच्च ॥ १० ॥
 नासा तु नासिकायां स्यान्नासा द्वारोर्ध्वदारुणि ॥
 मृत्सा तु कथिता वासिश्रेष्ठमृत्तिकयोर्बुधैः ॥ ११ ॥
 हिंसा चौर्यादिवधयोः शंसा वचनवाञ्छयोः ॥

मिसिस्तु मधुरामांस्योर्गजपुष्पाजमोदयोः ॥ १२ ॥
 कामूर्विकलवाचि स्यात् लासूः शक्त्यायुधेऽपि च ॥
 प्रसूरश्वाजनन्योश्च कन्दलीवीरुधोरपि ॥ १३ ॥

सत्रिकम् ॥

अलसः पादरोगे स्यात् क्रियामन्दे द्रुमान्तरे ॥
 अलसा हंसपद्माश्च रभसो वेगहर्षयोः ॥ १४ ॥
 पनसः कण्टकिफले कण्टके कपिरुग्भिदोः ॥
 सुरसः स्यात् सुमधुरे पर्णासे सुरसाऽपि च ॥ १५ ॥
 सारसः पक्षिभेदे स्यात् सारसं सरसीरुहे ॥
 श्रीवासो यक्षधूपे स्यात् पङ्कजे पीतवाससि ॥ १६ ॥
 साहसन्तु बलात्कारकृतकार्ये दमेऽपि च ॥
 वाहसो जलनिर्यासेऽजगरे सुनिषण्णके ॥ १७ ॥
 लालसो लालसाऽपि स्याद्याच्चातृष्णातिरेकयोः ॥
 औत्सुक्ये च समासस्तु संक्षेपे च समर्थने ॥ १८ ॥
 कीकसः कृमिजातौ स्यादस्थिन् कीकसमिष्यते ॥
 पायसं परमान्ने स्याच्छ्रीवासेऽपि च पायसः ॥ १९ ॥
 वायसो नाडिजङ्घे स्याच्छ्रीवासे चागुरुद्रुमे ॥
 काकोदुम्बरिकायाश्च काकमाच्याश्च वायसी ॥ २० ॥
 मानसं सरसि स्वान्तेऽप्याश्वासो निर्द्वैतौ मतः ॥
 आख्यायिकापरिच्छेदेऽप्यभ्यासो व्यसनेऽन्तिके ॥ २१ ॥
 उच्छ्वासः प्राणनाश्वासगद्यबन्धगुणान्तरे ॥
 इष्वासो धन्विधनुषोर्विलासो भावलीलयोः ॥ २२ ॥
 वीतसो बन्धनोपाये मृगाणां पक्षिणामपि ॥
 तेषामपि च विश्वासहेतोः प्रावरणे स्मृतम् ॥ २३ ॥
 उत्तंसः कर्णपूरे स्याच्छेकरे च वतंसवत् ॥

वीभत्सो विकृते क्रूरेऽप्यर्जुने च घृणात्मनि ॥ २४ ॥
 विद्वानात्मविदि प्राज्ञे पण्डिते चाभिधेयवत् ॥
 भूयान् बहुतरार्थे स्यात् पुनरर्थे त्वदोऽव्ययम् ॥ २५ ॥
 ज्यायान् वृद्धे च शस्ते च हविर्होतव्यसर्पिषोः ॥
 रेपाः स्यादधमे क्रूरे कृपणेऽपि च कथ्यते ॥ २६ ॥
 वेधा विधौ बुधे विष्णावागः पापापराधयोः ॥
 वच्चो दीप्तौ पुरीषे च वच्चो रूपेऽपि च क्वचित् ॥ २७ ॥
 छन्दः पद्ये च वेदे च स्वैराचाराभिलाषयोः ॥
 एनोऽपराधे कलुषे मनश्चित्तमनीषयोः ॥ २८ ॥
 रोदश्च रोदसी चाऽपि दिवि भूमौ पृथक् पृथक् ॥
 सह प्रयोगेऽप्यनयो रोदः स्यादपि रोदसी ॥ २९ ॥
 ओजस्तेजसि धातूनामवस्तम्भप्रकाशयोः ॥
 भुजो बले च दीप्तौ च तेजो धान्नि पराक्रमे ॥ ३० ॥
 प्रभावरतसोश्चाथ रजः स्यादार्त्तवे गुणे ॥
 रजःपरागे रेणौ तु रजवत् परिकीर्तितम् ॥ ३१ ॥
 वपुर्भव्याकृतौ देहे पयः स्यात् क्षीरनीरयोः ॥
 वयः पक्षिणि बाल्यादौ वयो यौवनमात्रके ॥ ३२ ॥
 श्रेयस्तु मङ्गले धर्मे श्रेयान् शस्ते तु वाच्यवत् ॥
 श्रेयसी करिपिप्पल्यामभयारास्त्रयोरपि ॥ ३३ ॥
 स्रोतोऽम्बुवेगेन्द्रिययोरोकः सद्गानि चाश्रये ॥
 शिरः प्रधाने सेनाग्रभागमस्तकयोरपि ॥ ३४ ॥
 तपश्चान्द्रायणादौ स्याद्धर्मे लोकान्तरेऽपि च ॥
 तपा माघे च शिशिरे सरस्तोयतडागयोः ॥ ३५ ॥
 उपः प्रभाते सन्ध्यायामुरः श्रेष्ठे च वक्षसि ॥
 तमोऽन्धकारे स्वर्भानौ तमःशोके गुणान्तरे ॥ ३६ ॥

नभो व्योम्नि नभा मेघे श्रावणे च पतद्ग्रहे ॥
 घ्राणे मृणालसूत्रे च वर्षासु च नभाः स्मृतः ॥ ३७ ॥
 तरो बले च वेगे च रेतः शुक्रे च पारदे ॥
 अर्चिर्मयूखशिखयोर्वर्हिः कुशहुताशयोः ॥ ३८ ॥

सहो बले ज्योतिषि मार्गशीर्ष-
 हेमन्तयोश्चाऽपि सहः प्रदिष्टः ॥
 रहोऽपि गुह्ये सुरते च तत्त्वे
 महो भवेदुत्सवतेजसोश्च ॥ ३९ ॥
 ज्योतिः प्रकाशे दृशि तारकाम्बु
 ज्योतिर्दिनेशानलयोरपि स्यात् ॥
 धनुः प्रियालटुमराशिभेदयोः
 शरासने चापि धनुर्धनुर्धरे ॥ ४० ॥

आशीरुक्ता हिताशंसापवनाशनदंष्ट्रयोः ॥
 राक्षसीति च दंष्ट्रायां राक्षसी रक्षसः स्त्रियाम् ॥ ४१ ॥
 तामसीति च दुर्गायां तामसो भुजगे खले ॥
 पुक्कसी कालिकानील्योः पुक्कसः श्वपचेऽधमे ॥ ४२ ॥

सचतुष्कम् ॥

भवेद्धनरसः सान्द्रनिर्यासमोरटाप्सु च ॥
 कर्पूरे पीलुपर्ण्याश्च सस्ये सिद्धरसेऽपि च ॥ ४३ ॥
 सर्वरसः स्मृतो वाद्यभाण्डभेदे च धूनके ॥
 स्मृतं तामरसं पद्मे ताम्रकाञ्चनयोरपि ॥ ४४ ॥
 सिद्धरसो रसे व्याधिप्रभृतीषु च दृश्यते ॥
 महारसः स्यात् खज्जूरे कोशकारकसेरुणोः ॥ ४५ ॥
 रासेरसस्तु रासे स्याद्रससिद्धिबलावपि ॥

षष्ठीजागरिके गोष्ठ्यां शृङ्गारपरिहासयोः ॥ ४६ ॥
 श्वःश्रेयसश्च भद्रे स्यात् परानन्दे च शर्मणि ॥
 निःश्रेयसश्च कल्याणे चन्द्रचूडापवर्गयोः ॥ ४७ ॥
 कुम्भीनसो विषज्वालाकुलदृष्टिभुजङ्गमे ॥
 कुम्भीनसी जनन्याश्च लवणाख्यस्य रक्षसः ॥ ४८ ॥
 मलीमसन्तु मलिने पुष्पकासीसलोहयोः ॥
 पौर्णमासपौर्णमास्यौ यज्ञपूर्णिमयोः क्रमात् ॥ ४९ ॥
 अधिवासो निवासे च संस्कारे धूपकादिभिः ॥
 चन्द्रहासो दशग्रीवकरवालेऽसिमात्रके ॥ ५० ॥
 विश्वावसुः स्याद्गन्धर्वभेदे विश्वावसुर्निशि ॥
 विभावसुर्दिनमणौ हारभेदे च पावके ॥ ५१ ॥
 पुनर्वसुर्भवेदक्षे कात्यायनमुनावपि ॥
 राजहंसो नृपश्रेष्ठे कादम्बकलहंसयोः ॥ ५२ ॥
 कलहंसस्तु कादम्बे राजहंसे नृपोत्तमे ॥
 अवध्वंसः परित्यागे निन्दनेऽप्यवचूर्णने ॥ ५३ ॥
 स्मृता मधुरसा द्राक्षा मूर्विंका दुग्धिकासु च ॥
 नीलञ्जसाऽप्सरोभेदे सरिद्धेदेऽपि विद्युति ॥ ५४ ॥
 सुमेधास्तु सुबुद्धौ स्याज्ज्योतिष्मत्यामपीष्यते ॥
 सुमनाः पुष्पमालत्योस्त्रिदशे कोविदेऽपि च ॥ ५५ ॥
 प्रचेतास्तु मुनौ हृष्टे स्यात् प्रतीचीपतावपि ॥
 विहायास्तु शकुन्ते स्याद्विहायः सुरवर्त्मनि ॥ ५६ ॥
 त्रिस्रोता जह्नुकन्यायां त्रिस्रोताः सरिदन्तरे ॥
 अगौकाश्च नगौकाश्च शरभे सिंहपक्षिणोः ॥ ५७ ॥
 उदञ्चिरुत्प्रभे वह्नौ दिवौकाश्चातके सुरे ॥
 दीर्घायुः शाल्मलौ काके मार्कण्डेयेऽतिजीविनि ॥ ५८ ॥

सप्तार्चिः पावके प्रोक्तः सप्तार्चिः क्रूरलोचने ॥
 कनीयाननुजेऽत्यल्पे कनीयानतियूनि च ॥ ५९ ॥
 वरीयानतियूनि स्याद्वरिष्ठे श्रेष्ठयोगयोः ॥
 सार्धीयानतिबाढे स्यादतिसाधौ च वाच्यवत् ॥ ६० ॥

सपञ्चकम् ॥

स्यान्नभश्चमसश्चन्द्रे चित्रापूपेन्द्रजालयोः ॥
 हिङ्गुनिर्यास इत्येष निम्बे हिङ्गुरसेऽपि च ॥ ६१ ॥
 दिव्यचक्षुः सुगन्धस्य भेदेऽन्धे च सुलोचने ॥

सपट्टकम् ॥

हिरण्यरेतसम्प्राहुर्दिवाकरहविर्भुजोः ॥ ६२ ॥

इति सान्तवर्गः ॥

—:०:—

हद्विकम् ॥

सहो बले सहा मुद्रपर्ण्याश्च नखभेपजे ॥
 सहा देवीकुमार्योश्च सहः कान्ते सहा भुवि ॥ १ ॥
 ग्रहोऽनुग्रहनिर्वन्धग्रहणेषु रणोद्यमे ॥
 सूर्यादौ पूतनादौ च सैहिकेयोपरागयोः ॥ २ ॥
 वहः स्याद्वृषभस्कन्धदेशे गन्धवहेऽपि च ॥
 बर्ह दले केकिपिच्छे गृहाः पत्न्यां गृहे स्मृताः ॥ ३ ॥
 ग्राहो ग्रहेऽवहारे च नाहो बन्धनकूटयोः ॥
 स्नेहस्तैलादिकरसद्रव्ये स्यात् सौहृदेऽपि च ॥ ४ ॥
 प्रोहो निपुणतर्के स्यात् प्रोहो हस्त्यङ्घ्रिपर्वणोः ॥
 मोहमिच्छन्ति मूर्च्छायामविद्यायाश्च सूरयः ॥ ५ ॥

लोहस्तु शस्त्रके लोहं जोङ्गके सर्वतैजसे ॥
 व्यूहः स्याद् बलविन्यासे निर्माणे वृन्दतर्कयोः ॥ ६ ॥
 सिंहः कण्ठीरवे राशौ सत्तमे चोत्तरस्थितः ॥
 सिंही क्षुद्रा बृहत्योः स्याद्वासके राहुमातरि ॥ ७ ॥
 बहुः स्याद्विपुले त्र्यादि सङ्ख्यासु त्वभिधेयवत् ॥
 अहिर्द्वित्रासुरे सर्पेऽपीहा तूद्यमवाञ्छयोः ॥ ८ ॥
 गुहा तु गह्वरे सिंहपुच्छ्यां स्कन्दे गुहो मतः ॥
 वाहो भुजायां वाहस्तु मानभेदे वृषे ह्ये ॥ ९ ॥
 मही भूमौ मही नद्यां मह उत्सवतेजसोः ॥
 कुहूः स्यात् कोकिलारावनष्टेन्दुकरदर्शयोः ॥ १० ॥

हत्रिकम् ॥

पटहस्तु समारम्भ आनकं पटहं मतम् ॥
 कलहः खड्गकोशे स्याद्भण्डने युद्धराढयोः ॥ ११ ॥
 प्रग्राहस्तु तुलामूत्रे बन्ध्यां नियमने भुजे ॥
 हयादिरश्मौ रश्मौ च सुवर्णहलिपादपे ॥ १२ ॥
 निग्रहो भर्त्सने प्रोक्तो मर्यादायाश्च बन्धके ॥
 विग्रहः समरे काये विस्तारप्रविभागयोः ॥ १३ ॥
 सङ्ग्राहो बृहदुत्तुङ्गे मुष्टिसंक्षेपयोरपि ॥
 आग्रहोऽनुग्रहाशक्त्योराक्रमे ग्रहणेऽपि च ॥ १४ ॥
 नवाहः स्यान्नवदिने नवाहः प्रतिपत्तिथौ ॥
 प्रवाहो व्यवहारे स्यादपि स्रोतसि वारिणः ॥ १५ ॥
 कटाहो घृततैलादिपाकपात्रे च स्वर्परे ॥
 कटाहः कूर्मपृष्ठे च स्तूपे च महिषीशिशौ ॥ १६ ॥
 उत्साहस्तूद्यमे सूत्रेऽप्यारोहे दैर्घ्यमानयोः ॥

आरोहणे नितम्बे च समुच्छ्रयानिषादिनोः ॥ १७ ॥
 निर्युहः शेखरे द्वारे निर्यासे नागदन्तके ॥
 विदेहो देहशून्ये स्याद्विदेहो मिथिले स्मृतः ॥ १८ ॥
 निरूहो वस्तिभेदे स्यात् तर्कनिश्चितयोरपि ॥
 दात्यूहः कालकण्ठे स्यादात्यूहश्चातकेऽपि च ॥ १९ ॥
 अत्यूहा नीलिकायां स्यादत्यूहश्चित्रमेखले ॥
 सुवहा सल्लकीगोधापदीशेफालिकासु च ॥ २० ॥
 एलापर्ण्याश्च सुवहा वल्लकीरास्नयोरपि ॥
 सम्यग्वाहे तु सुवहो वाच्यवत् समुदाहृतः ॥ २१ ॥
 वैदेही रोचनासीतावणिकृस्त्रीपिप्पलीष्वपि ॥
 वाराही मातृभेदे स्याद् गृष्टिनामौषधेऽपि च ॥ २२ ॥

हचतुष्कम् ॥

अवग्रहा इति ख्यातो वृष्टिरोधे गजालिके ॥
 स्वतन्त्रतानिषेधेऽपि प्रतिबन्धेऽप्यवग्रहः ॥ २३ ॥
 प्रतिग्रहः स्वीकरणे सैन्यपृष्ठे पतद्ग्रहे ॥
 द्विजेभ्यो विधिवद्देये तद्ग्रहे च ग्रहान्तरे ॥ २४ ॥
 परिग्रहः परिजने पत्न्यां स्वीकारमूलयोः ॥
 शापेऽप्युपग्रहो वन्द्यामुपयोगेऽनुकूलने ॥ २५ ॥
 अभिग्रहोऽभियोगेऽभिग्रहणे गौरवेऽपि च ॥
 परिवर्हन्तु राजार्हवस्तुन्यऽपि परिच्छदे ॥ २६ ॥
 पितामहो विरिञ्चौ स्यात्तातस्य जनकेऽपि च ॥
 तमोऽपहः सहस्रांशुमृगाङ्गभिनवद्विषु ॥ २७ ॥
 उपनाहो व्रणालेपपिण्डे वीणानिबन्धने ॥
 परीवाहो जलोच्छ्वासे महीभृद्गोयवस्तुनि ॥ २८ ॥

तनूरुहं गरुल्लोम्नोर्वरारोहाकटावपि ॥
 वरारोहस्तु कथितो हस्त्यारोहावरोहयोः ॥ २९ ॥
 अवरोहोऽवतरणे तरोरङ्गे लतोद्गमे ॥
 अश्वारोहाऽश्वगन्धायामश्वारोहोऽश्ववारके ॥ ३० ॥
 महासहा माषपर्ण्यामम्लानकुसुमेऽपि च ॥
 गन्धवहा तु नासायां वायौ गन्धवहो मतः ॥ ३१ ॥
 भवेदेकसहाभिख्या सूते दण्डोत्पलौषधौ ॥
 हपञ्चकम् ॥

प्रपितामह इत्येष विधौ पितृपितामहे ॥ ३२ ॥

इति हान्तवर्गः ॥

—:०:—

षान्ताः स्युर्यद्यपि क्षान्ता वर्णानामनुरोधतः ॥
 पृथक्क्रमेण कथ्यन्ते तथाऽप्येते समन्वयात् ॥ १ ॥
 क्षद्विकम् ॥

अक्षः कर्षे तुषे चक्रे शकटे व्यवहारयोः ॥
 आत्मज्ञे पाशके चाक्षं तुत्थसौवर्चलेन्द्रिये ॥ २ ॥
 ऋक्षोऽद्रिभेदे भल्लूके शोणके कृतवेधने ॥
 ऋक्षमुक्तञ्च नक्षत्रे यक्षः श्रीदे च गुह्यके ॥ ३ ॥
 दक्षः पटौ हरवृषे ताम्रचूडे प्रजापतौ ॥
 मुनिभेदे द्रुमे वह्नौ दक्षो दक्षा भुवि स्मृता ॥ ४ ॥
 पक्षो मासार्द्धके पार्श्वे ग्रहे साध्यविरोधयोः ॥
 पक्षश्च परतो वृन्दे बले सखिसहाययोः ॥ ५ ॥
 पतत्रे चुल्लिरन्ध्रे च देहाङ्गे राजकुञ्जके ॥
 लक्षं शरव्ये सङ्ख्यायां लक्षं छन्नानि कथ्यते ॥ ६ ॥

पुक्षो द्वीपविशेषे स्यात् पर्कटीगर्दभाण्डयोः ॥
 पिप्पले द्वारपार्श्वे च गृहस्य परिकीर्तितः ॥ ७ ॥
 न्यक्षः परशुरामे स्यान्न्यक्षः कात्स्न्ये निरुष्टयोः ॥
 चोक्षो गीते शुचौ दक्षे तथा तीक्ष्णमनोज्ञयोः ॥ ८ ॥
 ध्वाङ्गस्तु काकबकयोस्तर्कुके भिक्षुके गृहे ॥
 ध्वाङ्गी ककौलिकायां स्यात् कक्षो दोर्मूलकच्छयोः ॥ ९ ॥
 सैरिभे च वृषे कक्षः शुष्ककाननवीरुधोः ॥
 कक्षा ग्राहणिकाकाञ्चीप्रकोष्ठगजरज्जुषु ॥ १० ॥
 सार्द्धे पदे परीधानपश्चादञ्चलपल्लवे ॥
 रथभागेऽपि कक्षा स्याद्वीक्षा विस्मयदृश्ययोः ॥ ११ ॥
 मोक्षो मुष्ककवृक्षे स्यादपवर्गे च मोचने ॥
 रूक्षः पादपजातौ स्याद् रूक्षोऽप्रेमण्यचिक्कणे ॥ १२ ॥
 भिक्षा भृतौ च याच्न्यायां सेवाभिक्षितवस्तुनोः ॥
 प्रेक्षाऽनुत्प्रेक्षणे बुद्धौ रक्षा रक्षणरक्षयोः ॥ १३ ॥

क्षत्रिकम्

अध्यक्षोऽधिकृते प्रोक्तः प्रत्यक्षेऽध्यक्षमिष्यते ॥
 गोरक्षो नागरङ्गे स्याद् गवाञ्च परिरक्षके ॥ १४ ॥
 आरक्षो रक्षणीये स्याच्छीर्षमर्मणि दन्तिनाम् ॥
 रक्ताक्षः कासरे क्रूरे पारावतचकोरयोः ॥ १५ ॥
 समीक्षा ग्रन्थभेदे स्यात् तत्त्वबुद्धौ निभालने ॥
 उत्प्रेक्षाऽनवधाने स्यात् काव्यालङ्करणेऽपि च ॥ १६ ॥
 मृगाक्षी चेन्द्रवारुण्यां मृगनेत्रात्रियामयोः ॥
 गवाक्षी शक्रवारुण्यां गवाक्षो जालके कर्पौ ॥ १७ ॥

क्षचतुष्कम् ॥

वीरवृक्षस्तु भल्लातककुम्भमयोर्मतः ॥

राजवृक्षः प्रियाले स्यात् सुवर्णालुतरावपि ॥ १८ ॥

देववृक्षः सप्तपर्णे मन्दरादिषु गुग्गुलौ ॥

भूतवृक्षस्तु शाकोटे तथा श्योनाकपादपे ॥ १९ ॥

विशालाक्षो हरे ताक्ष्ये विशालाक्षी वरस्त्रियाम् ॥

सकटाक्षो धवद्रौ स्यात् कटाक्षसहितेऽपि च ॥ २० ॥

इति क्षान्तवर्गः ॥

इति श्रीसकलवैद्यराजचक्रमुक्ताशेखरस्य

गद्यपद्यविद्यानिधेः श्रीमहेश्वरस्य कृतौ

विश्वप्रकाशे अनेकार्थशब्द-

परिच्छेदः प्रथमः ॥

द्वितीयः परिच्छेदः ॥ २ ॥

अव्यानि ॥

अथाव्ययानि वक्ष्यन्ते व्यक्तं पूर्वाक्षरक्रमात् ॥

अकारादिकमप्यस्ति नाधिकं पूर्वतोऽपि च ॥ १ ॥

अ ॥

अ स्यादभावे स्वल्पार्थे विष्णावीशे त्वनव्ययम् ॥

आङ् ॥

आङ् सीमायां परिव्याप्तौ क्रियायोगेषदर्थयोः ॥ २ ॥

आ ॥

आ प्रगृह्यः स्मृतौ वाक्ये आः स्यात् सन्तापकोपयोः ॥

इ ॥

इ खेदे च रुषोक्तौ च कामदेवे त्वनव्ययम् ॥ ३ ॥

ई ॥

ई दुःखभावने कोपे लक्ष्म्यामीः स्यादनव्ययम् ॥

उ ॥

उ सम्बुद्धौ रुषोक्तौ च शम्भुवाची त्वनव्ययम् ॥ ४ ॥

ऊ ॥

ऊ वाक्यारम्भेऽनुकम्पारक्षाहूतिष्वनव्ययम् ॥

ऋ

ऋ वाक्ये चाऽपि कुत्सायां देवाम्बायान्त्वनव्ययम् ॥ ५ ॥

ए ऐ ॥

ए-ऐ-शब्दौ तु हे-है-वत् स्मृत्यामन्त्रणहूतिषु ॥

ओ औ ॥

ओऔशब्दौ च होहौवत् सम्बुद्ध्याह्वानयोर्मतौ ॥ ६ ॥

कान्ताः ॥

कुन्पापे चेषदर्थे च कुत्सायाश्च निवारणे ॥
मनागल्पे च मन्दे च धिग् निर्भर्त्सननिन्दयोः ॥ ७ ॥

गान्ताः ॥

अङ्ग सम्बोधने हर्षे पुनरर्थे च कीर्तितम् ॥

चान्ताः ॥

तिर्यक् तिरोऽर्थे वक्रे च विहङ्गादौ त्वनव्ययम् ॥ ८ ॥

चान्वाचये समाहारेऽप्यन्योन्यार्थे समुच्चये ॥

पक्षान्तरे तथा पादपूरणेऽप्यवधारणे ॥ ९ ॥

प्राक् प्रभातेऽप्यतीते च दिग्देशकालतः स्मृतम् ॥

प्रागग्रेऽपि च पूर्वस्मिन् भवे प्रागप्यनन्तरे ॥ १० ॥

ननुच प्रश्नदृष्ट्योक्त्योः सम्यग्गाढप्रशंसयोः ॥

किञ्चारम्भे च साकल्ये हिरुग् मध्यविनार्थयोः ॥ ११ ॥

जान्ताः ॥

नञ्ऽभावे निषेधे च स्वरूपार्थे व्यतिक्रमे ॥

ईषदर्थे च सादृश्ये तद्विरुद्धतदन्ययोः ॥ १२ ॥

ठान्ताः ॥

सुष्ठु प्रशंसनेऽपि स्यादत्यर्थेऽपि च कथ्यते ॥

अपष्ठु निरवद्ये स्याच्छोभमानेऽपि च स्मृतम् ॥ १३ ॥

णान्तः ॥

अन्तरेण-पदं विद्याद्विनामध्यार्थयोरपि ॥

तान्ताः ॥

तु पादपूरणे भेदे समुच्चयेऽवधारणे ॥ १४ ॥

अस्तु स्यादभ्यनुज्ञानेऽप्यसूयानीहयोरपि ॥

किंस्वित् प्रश्ने वितर्के च शश्वत् पुनःसदार्थयोः ॥
 पश्चात् प्रतीच्यां चरमे साक्षात् प्रत्यक्षतुल्ययोः ॥
 सकृत् सहैकवारे स्यादाराद् दूरसमीपयोः ॥ १५ ॥
 यावत् तावत् परिच्छेदे कात्स्न्ये मानेऽवधारणे ॥
 पुरस्ताच्चतुर्षु प्राच्यां पुरार्थे प्रथमेऽग्रतः ॥ १६ ॥
 उत प्रश्ने वितर्के स्यादुताऽप्यर्थविकल्पयोः ॥
 किमुतातिशये प्रश्ने विकल्पे च प्रयुज्यते ॥ १७ ॥
 हन्त हर्षे विषादे च वाक्यारम्भविवादयोः ॥
 स्वस्त्याशीःक्षेमपुण्यादौ तद्वत् प्रश्नविकल्पयोः ॥ १८ ॥
 बताऽमन्त्रणसन्तोषखेदानुक्रोषविस्मये ॥
 अहोवताऽनुकम्पायां खेदे सम्बोधनेऽपि च ॥ १९ ॥
 तत आदौ परिप्रश्ने पञ्चम्यर्थे कथान्तरे ॥
 आनन्तर्ये कुतः प्रश्ने पञ्चम्यर्थे च निह्वये ॥ २० ॥
 अतो भवेत् कारणापदेशनिर्देशयोरपि ॥
 पञ्चम्यर्थे ततः प्रोक्तं पञ्चम्यर्थे च शासने ॥ २१ ॥
 सम्भावनावयवयोरन्ततः—पदमिष्यते ॥
 इतो यतश्च नियमे पञ्चम्यर्थविभागयोः ॥ २२ ॥
 इति प्रकरणे हेतौ प्रकाशादिसमाप्तिषु ॥
 निदर्शनप्रकारे स्यादनुकर्षे च सम्मतम् ॥ २३ ॥
 अतिशब्दः प्रशंसायां प्रकर्षे लङ्घनेऽप्यति ॥
 नितान्तासम्प्रतिक्षेपवाचकोऽप्येष दर्शितः ॥ २४ ॥
 प्रति प्रतिविधौ वीप्सा लक्षणेषु प्रयोगतः ॥
 मात्रार्थे चाभिमुख्ये च प्रतिदानादिषु प्रति ॥ २५ ॥

थान्ताः ॥

अथो अथ च सम्प्रश्ने मङ्गलारम्भयोरपि ॥

अनन्तरे च कात्स्न्ये च संशये च प्रकीर्तितः ॥ २६ ॥
 यथाशब्दस्तु निर्दिष्टस्तुल्ययोगानुमानयोः ॥
 तथा स्यान्निश्चये पृष्ठप्रतिवाक्ये समुच्चये ॥ २७ ॥
 उभौ चोद्देशनिर्देशसादृश्येषु प्रकाशितौ ॥
 कारकस्योऽपपत्तौ च सर्वथा हेतुबाढयोः ॥ २८ ॥
 अन्यथा वितथार्थे स्यादन्यथा चाऽपरार्थके ॥
 वृथा निष्कारणे बन्ध्ये वृथा स्याद्विधिवर्जिते ॥ २९ ॥

दान्ताः ॥

उत् प्रकाशे विभागे च प्राबल्यास्वास्थ्यशक्तिषु ॥
 प्राधान्ये बन्धने भावे मोक्षे लाभोर्द्धकर्मणोः ॥ ३० ॥

नान्ताः ॥

नु स्यात् प्रश्ने विकल्पार्थेऽप्यतीतानुनयार्थयोः ॥
 ननु प्रश्नेऽप्यनुनयेऽनुज्ञानेऽप्यवधारणे ॥ ३१ ॥
 आमन्त्रणे चाऽपि ननु किन्तु प्रश्नवितर्कयोः ॥
 नाना विनार्थेऽपि भवेन्नानाऽनेकोभयार्थयोः ॥ ३२ ॥
 स्थाने तु कारणार्थे च युक्तसादृश्ययोरपि ॥
 अनु हीने सहार्थे च पश्चात् सादृश्ययोरनु ॥ ३३ ॥
 आयामे च नियामे च लक्षणादावनुक्रमे ॥
 नि निवेशभृशार्थाधोभावविन्यासराशिषु ॥ ३४ ॥
 आश्रये बन्धने मोक्षे दारकर्मणि दर्शने ॥
 अन्तर्भावे च सामीप्यकौशलोपरमेषु च ॥
 नित्यार्थे संयमे चाऽपि क्षेपार्थेऽपि च विश्रुतम् ॥ ३५ ॥

पान्ताः ॥

अप स्यादपकृष्टार्थे वर्जनार्थवियोगयोः ॥

विपर्ययेऽपि विवृणोतौ चौर्ये निर्देशहर्षयोः ॥ ३६ ॥
 उप सामर्थ्यदाक्षिण्यदोषाख्यानात्ययेषु च ॥
 आचार्यकरणे दाने व्याप्तावारम्भपूजयोः ॥ ३७ ॥
 तद्योगेऽपि च लिप्सायां भरणार्थोपमार्थयोः ॥
 उप हीनेऽधिके प्रोक्तोऽप्यासन्नेऽप्युप कीर्तितः ॥ ३८ ॥
 अपि सम्भावनाप्रश्नशङ्कागर्हासमुच्चये ॥
 तथा युक्तपदार्थेषु कामचाराक्रियासु च ॥ ३९ ॥

वाऽन्ताः ।

वशब्द उपमायां स्याद्वरुणे वानुनयेऽपि च ॥
 वा स्याद्विकल्पोपमयोरेवार्थेऽपि समुच्चये ॥ ४० ॥
 वि श्रेष्ठातीतनानार्थे विः स्यात् पक्षिष्वनव्ययम् ॥
 वै स्यात् सम्बोधने पादपूरणेऽनुनयेऽपि च ॥ ४१ ॥

भान्ताः ॥

अभीऽत्थम्भूतकथनेऽप्यभि वीप्साभिमुख्ययोः ॥

मान्ताः ॥

स्म पादपूरणेऽतीते सामि निन्दार्द्धयोर्मतम् ॥ ४२ ॥
 अमा सहार्थान्तिकयोर्नूनं निश्चिततर्कयोः ॥
 कामम् प्रकामेऽनुमतावसूयानुगमेऽपि च ॥ ४३ ॥
 नाम प्राकाश्यसम्भाव्यकुत्साभ्युपगमेषु च ॥
 साम्प्रतं चाधुनार्थे स्याद् युक्तार्थेऽपि च साम्प्रतम् ॥ ४४ ॥
 हुं वितर्के परिप्रश्ने हुं रुषोक्त्यनुनीतिषु ॥
 तुम् प्रश्नेऽङ्गीकृतौ रोषे आस्मृतौ चावधारणे ॥ ४५ ॥
 कुं प्रश्नेऽपि रुषोक्तौ च प्राध्वं नम्रानुकूलयोः ॥
 किं प्रश्नेऽपि च कुत्सायां कं शिरःसुखवारिषु ॥ ४६ ॥

नुमित्यनुमतौ प्रोक्तं प्रणवे चाऽप्युपक्रमे ॥
 एवं प्रकारोपमयोरङ्गीकारेऽवधारणे ॥ ४७ ॥
 अलं भूषणपर्याप्तिवारणेषु निरर्थके ॥
 अलं शक्तौ च निर्दिष्टं शं कल्याणे सुखेऽपि च ॥ ४८ ॥
 सं सङ्गार्थे प्रकृत्यर्थे शोभनार्थसमर्थयोः ॥
 जोषं सुखे प्रशंसायां तूष्णींलङ्घनयोरपि ॥ ४९ ॥
 तूष्णीकं तु स्मृतं मौने मौनशीले त्वनव्ययम् ॥
 तद्दिनं दिनमध्ये स्यात् तद्दिनं प्रतिवासरे ॥ ५० ॥
 अभीक्ष्णं मुहुरश्रान्ते शीघ्रप्रकर्षयोरपि ॥
 अभीक्ष्णं तु तथापौनःपुन्ये स्यात् सन्ततेऽपि च ॥ ५१ ॥
 इदानीं वाक्यभूषायां सम्प्रत्यर्थे च वर्त्तते ॥
 कथं प्रश्ने सम्भ्रमे च प्रकारार्थे च सम्भवे ॥ ५२ ॥
 किमु सम्भावनायां स्याद्विमर्षे च किमु स्मृतम् ॥
 भृशं प्रकर्षे चात्यर्थेऽवश्यं नित्यप्रयत्नयोः ॥ ५३ ॥

यान्ताः ॥

अयि प्रश्नानुनययोः समयान्तिकमध्ययोः ॥
 अये क्रोधे विषादे च सम्भ्रमे स्मरणेऽपि च ॥ ५४ ॥

रान्ताः ॥

प्र प्रकर्षे गताद्यर्थे दुः स्यात् कष्टनिषेधयोः ॥
 पुनरप्रथमे भेदे स्वः स्वर्गपरलोकयोः ॥ ५५ ॥
 परा विमोक्षप्राधान्यप्रतिलोमेषु वर्त्तते ॥
 आभिमुख्ये भृषार्थे च विक्रमे च गतौ वधे ॥ ५६ ॥
 पुरा पुराणे निकटप्रबन्धातीतभाविषु ॥
 परि स्यात् सर्वतोभावे वर्ज्जने लक्षणादिषु ॥ ५७ ॥

पूजालिङ्गनवीप्सासु भूषणे व्याधिशोकयोः ॥
 दोषारूपायानेऽप्युपरमे व्याप्तौ निवसनेऽपि च ॥ ५८ ॥
 प्रादुः प्राकाश्यवृत्तौ स्यात् सम्भाव्ये च प्रयुज्यते ॥
 निर्निश्चये क्रान्ताद्यर्थे निर्निःशेषनिषेधयोः ॥ ५९ ॥
 अन्तर्मध्ये तथा प्रान्ते स्वीकारार्थेऽपि दृश्यते ॥
 उररी चोररी चोरी विस्तारेऽङ्गीकृतौ त्रयम् ॥ ६० ॥
 अन्तराऽपि विनार्थे स्यान्मध्यार्थनिकटार्थयोः ॥

लान्ताः ।

किलशब्दस्तु वार्त्तायां सम्भाव्यानुनयार्थयोः ॥ ६१ ॥
 खलु स्याद्वाक्यभूषायां जिज्ञासादौ च सान्त्वने ॥
 निषेधनेऽपि वीप्सायां खलु माने च कीर्तितम् ॥ ६३ ॥

वाऽन्ताः ॥

अवाऽलम्बनविज्ञानवियोगव्याप्तिशुद्धिषु ॥
 ईषदर्थे परिभवेऽप्येवौपम्येऽवधारणे ॥ ६३ ॥

षान्ताः ॥

उषा रात्रौ तदन्ते स्यादत्रानव्ययमप्युषा ॥
 दोषा रात्रिमुखे रात्रावत्रानव्ययमप्यसौ ॥ ६४ ॥
 निकषा त्वन्तिके मध्ये रक्षोष्मातर्यनव्ययम् ॥
 सु पूजायां भृषार्थानुमतिकृच्छ्रसमृद्धिषु ॥ ६५ ॥
 पुरतः प्रथमे चाऽग्रेऽप्यग्रतः प्रथमाग्रयोः ॥
 पुरोऽग्रे प्रथमे च स्यादञ्जसा तत्त्वतूर्णयोः ॥ ६६ ॥
 अमितः शीघ्रसाकल्यसम्मुखोभयतोऽन्तिके ॥
 भूयः पुनः पुनः ख्यातं प्रभूतार्थे त्वनव्ययम् ॥ ६७ ॥
 निर्निश्चये निषेधे च साकल्यातीतयोरपि ॥

तिरोऽन्तर्द्धौ तिर्यगर्थे मिथोऽन्योन्यं मिथो रहः ॥ ६८ ॥

पूर्वेद्युरिष्यते प्रातः पूर्वद्युः पूर्ववासरे ॥

शनैः शनैश्चरे स्वैरे नीचैः स्वैराल्पयोर्मतम् ॥ ६९ ॥

हान्ताः ॥

ह स्यात् सम्बोधने पादपूरणेऽनव्ययं शिवे ॥

हा विषादे च शोके च दुःखार्थेऽपि च कथ्यते ॥ ७० ॥

हि पादपूरणे हेतौ विशेषेऽप्यवधारणे ॥

ही दुःखहेतावुद्दिष्टो ही विस्मयविषादयोः ॥ ७१ ॥

हाहा दुःखे हुहृ हर्षे गन्धर्वेऽमू त्वनव्यये ॥

हे है व्यस्तौ समस्तौ च हृतिसम्बोधनार्थयोः ॥ ७२ ॥

हो हौ चैवंविधौ ज्ञेयौ सम्बुद्धाह्वानयोरपि ॥

सह साकल्यसादृश्ययोगपद्यसमृद्धिषु ॥ ७३ ॥

विद्यमाने च सम्बन्धे सहशब्दः प्रकीर्तितः ॥

अहो धिगर्थे शोके च करुणार्थविषादयोः ॥ ७४ ॥

आहो उताहो द्वावेतौ परिप्रश्नविचारयोः ॥

अह-शब्दो नियोगार्थे क्षेपार्थेऽपि निगद्यते ॥

क्षान्ताः ॥

मङ्गलु शीघ्रे भृषार्थे च तत्त्वार्थेऽपि कचिन्मतम् ॥ ७५ ॥

इत्यव्ययाभेकार्थवर्गः ॥

यद्यपूर्वतया किञ्चिन्नामात्र प्रतिभाति च ॥

तत्तदन्विष्यतां सद्भिर्नामपारायणादिषु ॥ १ ॥

तत्तत्कवीन्द्रैरथ पण्डितेन्द्रैः

प्रयोगसम्बोधफलद्वयाप्त्यै ॥

यैर्नामिकण्ठाभरणं कृतं तैः

सर्वज्ञता स्वप्रणयीकृतैव ॥ २ ॥

स्वैरप्रचारैः परिकल्पिताभिः

शब्दार्थसम्बोधकथाप्रथाभिः ।

व्याख्याभिरप्राप्तमुदां प्रमोद-

माधातुमत्रैष परिश्रमो नः ॥ ३ ॥

एतां कृतिं कृतधियः कृतकृत्यभाव-

मापादयन्तु सदयं, सदयं तु चेतः ।

नित्यं महेश्वरकवेः परिभावयन्तः

सन्तः परोऽतिरता हि भवन्ति लोके ॥ ४ ॥

रामानलव्योमरूपैः शककालेऽभिलक्षिते ।

कोषं विश्वप्रकाशाख्यं निरमाच्छ्रीमहेश्वरः ॥ ५ ॥

इति श्रीसकलवैद्यराजचक्रमुक्ताशेखरस्य गद्यपद्यविद्यानिधेः

श्रीमहेश्वरस्य कृतौ विश्वप्रकाशे अनेकार्थाव्ययपरि-

च्छेदो द्वितीयः ॥

समाप्तोऽयं विश्वप्रकाशः ॥

शुभमस्तु ।

